

قصا، ڪٿائون ۽ پيا لک

لهندڙ سج جي لام

امر جليل

سيڪنڊ
ايڊيشن

ڪتاب نمبر

23

حق ۽ واسطا محفوظ

ڪتاب: لهندڙ سج جي لام
ليکڪ: امر جليل
موضوع: قصا، ڪٿائون ۽ ٻيا ليک
پهريون ڇاپو: آڪٽوبر 2010ع
ٻيو ڇاپو: فيبروري 2012ع
ڪمپيوٽر لي آئوٽ: ظفر ابڙو
ٽائيتل ڊزائين: ڪپتان ابڙو
پيسٽنگ: قمر گهانگهرو
ڇپيندڙ: ذڪي سنز پرنٽرز ڪراچي
ڇپائيندڙ: محمد علي ماجد
ڪاچو بيلڪيشن، ڪراچي
0300-2879794

ISBN: 978-696-9544-14-9

قيمت: 220 روپيا

Lehandar Sij Ji Lam (Stories & Articles)

By: Amar Jaleel

First Edition: October 2010

Second Edition: February 2012

Printed by: Zaki Sons Printers, Karachi

Published by: Kachho Publication, Karachi

Room # 421, 4th Floor, Taj Paper Centre,

Shahrah-e-Liaquat Karachi, Sindh

Cell: 0300-2879794

Price: Rs. 220

اسٽاڪسٽ

ڪاٺياواڙ اسٽور اردو بازار ڪراچي، ٿامس اينڊ ٿامس، ريگل چوڪ، صدر ڪراچي، ڀٽائي بڪ هائوس، نزد اورنگزيب مسجد گاڏي کاتو حيدرآباد ڪنگ ڀن بڪ شاپ، پريس ڪلب، حيدرآباد ڪامريڊ بڪ اسٽال، ڄامشورو ڦاٽڪ، اشرف بوڪ اسٽال، مسجد روڊ نوابشاهه رابيل ڪتاب گهر، اسٽيشن روڊ لاڙڪاڻو، مهراڻ ڪتاب گهر، سامهون سڀنا لان، ويجهو گهٽي ڦاٽڪ، لاڙڪاڻو، عزيز ڪتاب گهر، بئراج روڊ سکر، الفتح نيوز ايڇنسي، مهراڻ مرڪز سکر، ممتاز ڪتاب گهر، ريلوي لائين دادو، گل ڪتاب گهر، نزد انڊس هوٽل، لکي در شڪارپور، مهراڻ ڪتاب گهر، اسٽيشن چوڪ، ميرپورخاص، رحيم ڪتاب گهر، مهراڻ چوڪ، بدين.

لهندڙ سج جي لام

(قصا، ڪٿائون ۽ ٻيا ليک)

امر جليل



گاجو پبليڪيشن
ڪراچي، سنڌ

ڪتاب نمبر

23

حق ۽ واسطا محفوظ

ڪتاب: لهندر سڄ جي لام
ليکڪ: امر جليل
موضوع: قصا، ڪٿائون ۽ ٻيا ليک
پهريون ڇاپو: آڪٽوبر 2010ع
ٻيو ڇاپو: فيبروري 2012ع
ڪمپيوٽر لي آئوٽ: ظفر ابڙو
ٽائيل ڊزائين: ڪپتان ابڙو
پيسٽنگ: قمر گهانگهرو
ڇپيندڙ: ذڪي سنز پرنٽرز ڪراچي
ڇپائيندڙ: محمد علي ماجد
ڪاڇو پبليڪيشن، ڪراچي
0300-2879794

ISBN: 978-696-9544-14-9

قيمت: 220 روپيا

Lehandar Sij Ji Lam (Stories & Articles)

By: Amar Jaleel

First Edition: October 2010

Second Edition: February 2012

Printed by: Zaki Sons Printers, Karachi

Published by: **Kachho Publication, Karachi**

Room # 421, 4th Floor, Taj Paper Centre,

Shahrah-e-Liaquat Karachi, Sindh

Cell: 0300-2879794

Price: Rs. 220

اسٽاڪسٽ

ڪاٺياواڙ استور اردو بازار ڪراچي، ٿامس اينڊ ٿامس، ريگل چوڪ، صدر ڪراچي، ڀٽائي ٻُڪ هائوس، نزد اورنگزيب مسجد گاڏي کاتو حيدرآباد ڪنگ پن ٻُڪ شاپ، پريس ڪلب، حيدرآباد ڪامريڊ ٻُڪ اسٽال، ڄامشورو ڦاٽڪ، اشرف بوڪ اسٽال، مسجد روڊ نوابشاھه رابيل ڪتاب گهر، اسٽيشن روڊ لاڙڪاڻو، مهراڻ ڪتاب گهر، سامهون سڀنا لان، ويجهو گهنڻي ڦاٽڪ، لاڙڪاڻو، عزيز ڪتاب گهر، بئراج روڊ سکر، الفتح نيوز ايجنسي، مهراڻ مرڪز سکر، ممتاز ڪتاب گهر، ريلوي لائين دادو، گل ڪتاب گهر، نزد انبلس هوٽل، لکي در شڪارپور، مهراڻ ڪتاب گهر، اسٽيشن چوڪ، ميرپورخاص، رحيم ڪتاب گهر، مهراڻ چوڪ، بدین.

Dedication

انتساب — ارپنا

ڪراچيءَ جي گهٽين، گهيرن ۽ رستن،
خاص طرح سان پاڪستان چوڪ ۽ گرومند
جي نالي جتي فيلڊ مارشل ايوب خان جي
استحصالي قوتن خلاف ڪراچي يونيورسٽيءَ
جي اسان دوستن جنگيون جوتيون هيون.

امر جليل

فهرست

7	1960	1
10	پٽائي گھوٽ جي ڪلام ۾ افسانوي پهلو	2
14	سورهيه مريم سوپ کي ته دل جا وهم وسار	3
22	رڻ ڳجيو راڙو ٿيو	4
32	سڪڻ ۽ سوري	5
34	جڏهن سڄڻ ياد پياس	6
36	بندر بازاريون	7
38	لامڪان	8
40	شاهه ۽ ايڇ - ٽي سورلي	9
42	عاشق زهر پياڪ	10
44	وحدت الوجود جو احساس	11
57	سيني ۾ سنگرام	12
60	سنڌ جو منصور	13
62	سيني ۾ صنم	14
65	ادب بابت خط	15
69	ادبي روح رهاڻ	16
75	ڪڏهن منجهه ڪوئن	17
78	ڳوليان ڳوليان ۾ لھان	18
82	ادبي خط	19
87	جوڳين جوڳهه اجوڳهه	20
97	موت جو آواز	21
100	سکر ۾ هڪ سنڌيءَ سان ملاقات	22
104	اگهيو ڪاڻوڪڇ ...	23
109	اديب ٿيڻ جا ڪجهه راز ۽ رمزون	24

115	اليگزينڊر سولز هِنسٽن	25
117	ادب ۽ نعرىبازي	26
119	ڪرشن چندر جو بيڄ نات	27
121	ذڪر منٽو جي هڪ ڪهاڻي ۽ جو	28
123	البرٽ ڪاميو	29
125	ڪردارن جي ڪهاڻي	30
127	تنقيد ۽ ادبي وٺ وٺان	31
129	سياسي ادب	32
131	جيمس بالڊون	33
133	سونهري اصول	34
136	اياز تي اُرون	35
139	ڪرشن چندر جو لاڏاڻو	36
141	مذهب جي نالي ۾	37
143	ديسي اديب	38
145	ادبي فرائڊ	39
147	چارلس ڊڪنس	40
150	رسول ميمڻ	41
152	الف ليللي	42
154	ليڪڪ ۽ سرحدون	43
156	آزاديءَ کان پوءِ سنڌي ڪهاڻي جو جائزو	44
163	ڪهاڻي ۽ جي ڪهاڻي	45
177	ورهاڱي جو محشر	46
183	روايت جي ابتڙ	47
186	مهاڳ - جيڪو اصل ۾ آمهاڳ آهي	48
191	امهاڳ	49
193	انگريزي ۽ سنڌي اُچار وارو سفر	50
196	مان ڀڄان، مان ڀُران، تڏهن به تنهنجو آهيان	51
204	اعتراف جي شام	52
213	ڪا شام هجي ۽ لهندڙ سج جي لام هجي	53

1960

آتم ڪٿا ائين نه لکبي آهي جيئن مان لکي رهيو آهيان. آتم ڪٿا ۾ نه ربط آهي، نه ئي تسلسل آهي. مون کي ان اوڻائيءَ جو احساس آهي. مون کي ان ڳالهه جو پڻ احساس آهي ته اهڙي اوڻائيءَ جو لاڳيتو مرتڪب ٿيڻ کان سواءِ مان آتم ڪٿا لکي نه سگهندس. اڳتي هلي آتم ڪٿا جا مختلف باب تسلسل جي اوڻائيءَ سميت ڪتابي صورت ۾ جڏهن اوهان تائين پهچندا تڏهن اوهين محسوس ڪندا ته منهنجو اتاولو روح مئي صدي 1936 کان 2010 تائين اباپيل وانگر وراڪا ڏيندو رهيو آهي. مان لمحن جو قيدي ناهيان. مان لمحن جي وس ۾ نه آهيان. لمحا منهنجي وس ۾ آهن. مان جڏهن چاهيان تڏهن وٽل لمحن ۾ جيئرو رهي سگهندو آهيان — گذري ويل لمحن ۾ ملي، ۽ ملڻ کان پوءِ وڃڻي وٽل صورتون ۽ مورتون ڏسي سگهندو آهيان. سندن پاڇولا پسي سگهندو آهيان، ۽ سندن پڙلاوءَ ٻڌي سگهندو آهيان. ماضيءَ ۾ موٽي وڃڻ لاءِ مون کي تسلسل جي ضرورت محسوس نه ٿيندي آهي.

1936 کان 2010 تائين، مئي صديءَ جي سفر ۾ 1960 وارا ڏهه سال مون کي چڱي، چڻپاتي، ڊاهي ۽ وري ٺاهي ڇڏڻ وارا ڏهه سال آهن. اهڙا ڏهه سال نه اڳ منهنجي زندگيءَ ۾ آيا هئا، ۽ نه اڄ تائين آيا آهن. مون کي انيڪ سنسن ۽ وهمن کان نجات ملي ويئي. خالق بابت مخلوق جي ڏند ڪٿائن کان مون کي مُڪتي ملي ويئي. آپگهات بابت منهنجو نظريو پختو ٿي پيو. آپگهات ڪري مري وڃڻ کان پوءِ ڪجهه ماڻهو ٻيهر جيئرا ٿي پوندا آهن. منهنجين ٻانهن ۾ امان جي اُسهڻ مون کي پڪ ڏياري ڇڏي ته انسان بي وس آهي. هو فقط ڪوشش ڪري سگهي ٿو. نتيجو سندس هٿ ۾ ناهي. انهن ڏهن سالن ۾ صوفي مت بابت ڊانوان ڊول ٿيندي مون کي گوتم جي گيان جو گس ملي ويو. مون کي اها آگاهي

به ملي ويئي ته مذهب نه نڀيا هوندا آهن، ۽ نه وڏا هوندا آهن. مذهب نه اهم ٿيندا آهن، ۽ نه غير اهم ٿيندا آهن. هر ڪو مذهب پنهنجي يقين ڪرڻ ۽ مڃڻ وارن لاءِ وڏو ۽ اهم مذهب هوندو آهي. جڏهن به ڪو مذهب پاڻ کي اُتم ۽ اعليٰ مڃائڻ جي هوڏ ۾ سرحدون لتاڙي ويندو آهي تڏهن معاشرن ۾ خونريز ممڻ مڇائيندو آهي — مختلف تهذيبن جو پاڻ ۾ تصادم ٿيندو آهي.

انهن ئي ڏهن سالن ۾ منهنجي لاءِ اسٽيج، ريڊيو، ٽيليويزن ۽ فلمن جا در کلي پيا. مون تخليقي دنيا کي تمام ويجهڙائيءَ کان ڏٺو. خارجي حالتن جو اثر لازمي طرح ادارن جي باطني حالتن تي پوندو آهي. ٻاهرين دنيا جي ڪرپشن ۽ ڪڏائين جي چاپ فٽن ۽ فنڪارن جي دنيا تي لڳل هئي. مايوسيءَ بدران مان بد دل ٿي پيو هوس. مون کي پڪ ٿي ويئي هئي ته پاڪستان ۾ تخليقي ادارا ٻوٽو ٻاري نه سگهندا. چاليهه پنجاه سالن کان پوءِ ڏسان پيو ته فلم انڊسٽريءَ کي ڌري گهٽ تالا لڳي ويا آهن. لاهور ۽ راولپنڊيءَ کان سواءِ سموري ملڪ ۾ ٽيٽر جونالو نشان ڪونهي. ريڊيو ڊرامو ٻڌڻ وارو اوهان کي ورلي لپندو. باقي ويهه ٽيهه ٽيليويزن چينل ماڻهن جو روح ريجهائي ويٺا آهن. پينٽنگ، سنگتراشي، ۽ سنجيده موسيقيءَ ويراڳ وٺي ڇڏيو آهي. اڳڪٿين جي صحيح ثابت ٿيڻ مون کي شڪ ۾ وجهي ڇڏيو ته مان ڪٿي عبدالرحيم گرهوڙيءَ جو مائٽ ته نه آهيان!

انهن ڏهن سالن جي شروعات ۾ مون سنڌ ۾ وڏيرائپ جي بدترين شڪل ڏٺي. مون کي پڪ ٿي ويئي ته سنڌي ماڻهن جي مڪمل تباهي وڌيڻ، پيرن، ميرن، سيدن، جاگيردارن هٿان ٿيندي هاڻوڪي ٻوڏ (2010) ۾ سڄي دنيا تباهه حال سنڌي ماڻهن جي جهلڪ ڏسي ڇڏي آهي. اهي مسڪين ماڻهو وڏيرن ۽ پيرن ميرن جا هاري ناري آهن. وڏيرن کين اڻپڙهيل، بڪايل ۽ ستايل رکي پنهنجي پنهنجي ووت بينڪ پختي ڪري ورتي آهي.

انهن ڏهن سالن ۾ مون نوڪريءَ جي توڪري مٿي تي ڪٽي ورتي. انهن ئي ڏهن سالن ۾ مون پاڪستان جي تاريخ ۾ وڏي کان وڏي فراڊي

اليڪشن ڏئي جنهن ۾ فيلڊ مارشل ايوب خان صدارتي چونڊ ۾ فاطمه جناح کي شڪست ڏني هئي. ماڻهن جي غضب کان بچڻ لاءِ ايوب خان 1965ع ۾ هندستان سان هٿرادو جنگ جوتي هئي. اُن زماني ۾ عام افواهه هليو هو ته ايوب خان کي فاطمه جناح کان چونڊ ڪٽائڻ پٺيان ذوالفقار علي ڀٽي جو هٿ ۽ دماغ هو.

انهن ڏهن سالن ۾ اسان ذوالفقار علي ڀٽي کي بغاوت ڪري، ايوب خان کان ڌار ٿي سياسي مدبر وانگر اُڀرندي ۽ پيپلز پارٽيءَ جو بنياد وجهندي ڏٺو هو. انيڪ اوڻائين جي باوجود پاڪستان جي تاريخ ۾ ذوالفقار علي ڀٽي کان ڏهين، ۽ مقناطيسي ليڊر اسان اڄ تائين سياسي افق تي نه ڏٺو آهي. مرڻ مهل انسان جي ڪردار جي پروڙ پوندي آهي. ذوالفقار علي ڀٽو آمريت جا عذاب سهندي چٽجي چور ٿي پيو پر جهڪيو نه.

انهن ڏهن سالن جي شروعات ۾ مون پهرين عشق ۾ پنهنجي ناکاميءَ کي قبول ڪيو ۽ ڪرڪيٽ ڪيڏڻ تان هٿ ڪڍي ڇڏيو. پر، منهنجو عشق گهٽ نه ٿيو آهي - نه ئي اچي ڏاڙهيءَ ۾ ٻڌو ٿيو آهي، بلڪ جوان ٿيندو رهيو آهي.

انهن ئي ڏينهن ۾ مان خوفناڪ اوڙاهه ۾ وڃي ڦاٿو هوس. ٽافوڙا هڻندو هوس، پر اوڙاهه مان نڪري نه سگهندو هوس. تڏهن اوچتو الاءِ ڪٿان، زندگيءَ ۾ پهرين دفعي سنڌو منهنجي آڏو اچي بيٺي هئي. هٿ وڌائي مون کي اوڙاهه مان ڇڪي ٻاهر ڪڍي ورتو هئائين.

امر جليل

28 آڪٽوبر 2010

B_702, Sand View Homes
Frere Town, Clifton, Karachi.
Email: amarjaleel@link.net.pk
amarjaleel36@gmail.com

ڀٽائي گھوت جي ڪلام ۾ افسانوي پھلو

8۔ آغا بلڊنگ

بارنس اسٽريٽ

ڪراچي۔ 3

برادر مر وفائي صاحب

پر خلوص عقيدتن سان.

ساڳيو ادبي مسئلو ڪٿي اڄ وري حاضر ٿيو آهيان.

قتل ڪرڻ جا ٽي طريقا هوندا آهن. هڪ چريءَ سان، ٻيو ڪنهن جي گهاٽين پنڊرين وارين سياهه اکين سان ۽ ٽيون تعريفِي جملي سان. مون کي پڻ مخلص تاج بلوچ سنڌي ادب جو سلجھيل دماغ افسانه نويس لکي گهاٽل ڪري ڇڏيو آهي. کيس اعتراف آهي ته مان سٺو افسانه نويس آهيان. مان ۽ افسانه نويس! ڪجهه سمجھ ۾ نٿو اچي ته هڪ باغي، ضدي سماج جي ذليل رسمن رواجن جي دشمن لاءِ اهي تعريفِي جملا ڪيئن چيا ويا آهن.

سنڌي ادب ۾ تنقيد جو ٻيو مطلب آهي بي همت ۽ دلشڪست ڪرڻ. پر، تاج صاحب چوان پراڻي تحريڪ کي توڙي ڇڏيو؟ ڇو سندس قدم روايتي نقش تان هٽي ويا؟ ۽ چواج هو هڪ دلشڪست انسان جو مداح ٿي پيو؟ شايد ان ڪري ته سندس دل جي ڪنهن ڪنڊ ۾ افسانن لاءِ ڪا گنجائش ضرور آهي کيس افسانه آکاڻيون ۽ قصا ڪهاڻيون ضرور پسند آهن ۽ ان امر کان هو صاحب شايد پاڻ به انڪار ڪري نه سگهي.

برادر مر وفائي! اها پسند هر انسان جي فطرت آهي. ۽ جي اها پسند انسان جي فطرت آهي ته پوءِ هڪ ڏينهن منهنجو دوست تاج بلوچ پڻ

Fiction جي فاعدي ۽ اهميت تي هڪ مضمون ضرور لکي ويهندو. کيس مڃڻو پوندو ته ڪرشن چندر افسانا لکندو آهي. کيس اهو به مڃڻو پوندو ته پيسٽرنڪ ناول ”ڊاڪٽر زواگو“ لکي 1958ع جو نوبل انعام حاصل ڪيو هو.

هو صاحب ان حقيقت کان ڪڏهن به انڪار ڪري نه سگهندو ته وڪٽر هيوگو ۽ ليونالسنٽاءِ دنيا جا عظيم ناول نگار آهن. سندن نالو سڄ ۽ ستارن سان سماءُجي هميشه چمڪندو رهندو.

جيتوڻيڪ جئڪس روسو ۽ ٿامس ڪارلائل مفڪر آهن، پر تڏهن به سندن تحرير ۾ Fiction شامل آهي. ڇا روسو جي مشهور ڪتاب ”ايميليءَ“ جو ڪردار بذات خود افسانوي ڪردار جهڙو ڪونهي؟ جيڪڏهن تاج صاحب اڃان به فڪشن جي اهميت کي تسليم ڪرڻ لاءِ تيار ڪونهي، ته مان کيس ثابت ڪري ڏيکاريندس ته شاعرن جي سرتاج شاهه لطيف جي ڪلام ۾ پڻ Fiction سمايل آهي. دلي جذبات ۽ انساني فطرت کي ڪاغذ تي اتارڻ ئي ته فڪشن آهي. ڪنهن جي انتظار ۾ واٽون نهاريندي پرهه ڦٽي پريات ٿئي. ڪنهن جي انتظار ۾ اميدن جا ديب جلائڻ — هجر ۾ بيقرار ۽ بيچين رهندي اهو چوڻ ته:

شمع ٻاريندي شب پره باڪون ڪڍيون،
موت مران ٿي مينڌرا راڻا ڪارڻ رب،
تنهنجي تات طلب، ڪانگ اڏايم ڪاڪ جا.

ڇا ان مان ڪنهن قصي جو پهلو نه ٿو بکي؟ ڀٽائي گهوت پنهنجي ظاهري اکين سان ڪنهن به بابو بيڪاريءَ کي ڪاڪ کان ايندي نه ڏٺو هو. پر هن صاحب فطرت ۽ مشاهدي جي مالڪ من جي اکين سان ان مجروح انسان کي ڏسي ورتو جنهن جو جگر مومل جي مجاز ڪومل ڪري ڇڏيو.

”ڳالهيون ڪندي ڪاڪ جون ڳوڙها پيس ڳري“

ڇا فراق ۾ فنا ٿيل جو حال قصا ۽ ڪهاڻيون لکندڙ کان سواءِ ٻيو

ڪوبه لکي سگهي ٿو؟ ها، باقي مان ان حقيقت کان انڪار ڪري نٿو سگهان ته ”بئي کي نڪ ۾ ٺوڙي وجهي هلائڻ جو راز“ ۽ ”برهانپور جا اوليا“ قصا نه آهن. اُماس جي ڪاري رات ۾ وسيلاً وساري، موجون ماري بندڙ مهراڻ ۾ هڪ تنهن عورت جو ڪچو گهڙو کڻي گهڙڻ ۽ روح جي گهراين مان اها ڏانهن ڪرڻ ته:

”درياهه توتي ڏانهن ڏيندس ڏينهن قيام جي –“ ضرور قصي ۾ ويڙهيل حقيقت آهي. برادر ۾ وفائي! ذرا ان عورت جي باري ۾ سوچيو جيڪا جبلن جي لڪن مان بي يارو مددگار رڙهي آهي سندس ڪپڙا ليڙون ليڙون ۽ وار پريشان آهن. بڪايل ۽ اڃايل پنهنجي پڙ ٿيل پيرن کي سمجهائي رهي آهي، ته:

”متان ٿي اونداھ پير نه لهين پرين جو“

۽ پوءِ جڏهن سندس ڦٽيل ۽ چليل پيرن ۾ جبلن جا نوڪدار پٿر ٿا چين ته روئيندڙ اکين سان جبلن ڏانهن نھاري چوي ٿي.

”ڏونگر مون نه ڏڪو آءُ اڳ ڏڪوئي آهيان.“

شاهه صاحب نظم جي روپ ۾ افسانا چيا آهن ۽ اهوئي سندن شهرت قابليت ۽ عظمت جو قوي دليل آهي ۽ ان جي برعڪس جي شاهه صاحب اهو ٻڌائي ها ته گنجي ٽڪر تي سڀ کان اول ڪهڙو فقير پهتو هو ته يقين اٿم ته کيس تقسيم هند تائين ته ڪوبه نه پڇي ها ۽ تقسيم هند کان پوءِ سندس گنجي ٽڪر جو ڪتاب ڪنهن نيم سرڪاري اداري مان (رنگين ڪور – سني ڇپائي – اوچو پنو قيمت ٿي رپيا ۽ ڪاٻيون ڏهه هزار شايع ٿئي ها.

برادر ۾ وفائي! مون کي ٻڌايو ته ڪهڙو سالم دماغ سنڌي گنجي ٽڪر جهڙا ڪهرا، غير دلچسپ، خشڪ، ناقص ۽ ناڪارا ڪتاب پڙهڻ پسند ڪندو؟ مان يقين سان لکي سگهان ٿو ته نوي فيصد پڙهيل سنڌي مرد ۽ عورتون اردو ناول ۽ افسانا پڙهنديون آهن. سبب؟ سبب اسان جي ادب ۾ ان صنف جي غير حاضري آهي. موجوده دور جي تقاضائن کي فقط ناول ئي پورو ڪري سگهن ٿا. سماج جي گندن رواجن کي فقط

فڪشن سان ئي ٺهوڙي ناس ڪري سگهجي ٿو. پر سنڌي رهنما ان
صنف جي اهميت کان انڪار ڪري، ظاهر ڪري رهيا آهن ته اسان جا
رواج ۽ ريتون رسمون سڌريل آهن. ڇا اهو سچ آهي؟ جن کي به سنڌي
سماج تي ناز آهي مان انهن کي عرض ڪندس ته هو پنهنجي دعويٰ کي
صحيح ثابت ڪري ڏيکارين.

افسانن ۽ ناولن ۾ هر دڪي، ٺڪرايل، سنڀال، تنها ۽ اداس انسان لاءِ
آرام، اميد، سک ۽ سانت سمايل هوندا آهن.

ڇا اسان خوشحال، بي غم، آسودا ۽ هر فڪر کان آڃا آهيون؟
توهان جو پنهنجو

1960

سورهيم مرين سوپ کي ته دل جا وهم وسار

(مقالو جيڪو هڪ ڪاليج طرفان شاھ لطيف
جي ورسِيءَ ۾ شاگردن آڏو پڙهڻ نه ڏنو ويو.)

مون هڪ شانائتي، هشت واري ۽ بيحد عظيم انسان کي سفر لاءِ
سامان ٻڌندي ڏٺو. هو پير مرد هو ۽ سندس وجود مان سنڌ ملڪ جي
مٽيءَ جي سڳند پئي آئي. مون کيس ڄاتو، سڃاتو ۽ سندس پيرن جي
پٽيءَ جو پيشانيءَ کي تلڪ ڏنو. مون کي يقين نه پئي آيو ته هو ڪڏهن
سنڌ ڇڏڻ جي سبب به ڪندو. هڪ دفعي جڏهن هن ڪربلا جي سفر
جو ارادو ڪيو هو. تڏهن ڪنهن چيو هوس ته، تنهنجي زندگيءَ جي سفر
جي پڄاڻي آهي، سنڌ کان ٻاهر وڃي ڇا ڪندين! تڏهن هو سنڌ ۾ رهي
پيو هو. ڪربلا جي سفر جو ارادو لاهي ڇڏيو هئائين. هن پنهنجي
حياتي، حياتيءَ جو مقصد، ۽ عظيم فن جي تخليق جا جوهر سنڌ ماءُ
جي جهول ۾ وڌا هئا، ۽ مرڻ کان پوءِ هن پنهنجو بي بقا بُت سنڌ ماءُ جي
مٽيءَ کي ڏيڻ جي تلقين ڪئي.

هواڳ به سفر تي روانو ٿيو هو. سالن جا سال سنڌ کان ٻاهر رهيو
هو. هن لکپت ۽ گرنار، جيسلمير ۽ ٿر، لاهوت لاڪان، ڪابل ۽
هنگلاج جو سفر ڪيو هو. تڏهن سنڌ وارن جي هنيا ۾ هٿ نه پيو هو
تڏهن سنڌ ديس جي ڌرتي درد ۾ نه ڦٽڪي هئي، تڏهن سنڌ درياھ
ڪپروٽ ڪُن هڻي پنهنجي ارمان جو اظهار نه ڪيو هو. سنڌ مٿان
بينل آسمان آداس نه ٿيو هو — تڏهن سنڌ ملڪ جي ماڻهن وڇوڙن ۾ وار
کولي ماته نه ڪيو هو. هنن کي خبر هئي ته هو موتي ايندو — موتي ايندو
۽ سنڌ جي سينڌ سنواريندو. 1972ع جي سنڌين وانگر 1712ع جي

سنڌين کي خبر هئي ته جيئن خالق ۽ مخلوق، رت ۽ رت جو ريتورنگ هڪٻئي لاءِ لازم ۽ ملزوم آهن، تيئن هو ۽ سنڌ هڪ ٻئي لاءِ لازم ۽ ملزوم آهن. ٻنهي جو وجود هڪٻئي کانسواءِ بمعني ۽ بيمقصد آهي. ٻئي هڪٻئي کان ڌار ٿي ائين ويڳاڻا ٿي ويندا، جيئن روح بنا زندگي.

1972ع ۾ جڏهن مون کيس سفر لاءِ سامان ٻڌندي ڏٺو، تڏهن مون ڪڪرن کي ڪرندي نه ڏٺو، تڏهن مون سنڌ ديس جي سرويچن کي کاتيءَ هيٺان ڪنڌ ڏيئي نينهن جا نعرا هڻندي ڏٺو. تڏهن مون سنڌ ملڪ جي ماڻهن جو پرندڙ جبل جي اندر وانگر تهڪندڙ ۽ اڏما ڪائيندڙ وجود ڏٺو. سنڌ جي ٻچي ٻچي کي خبر هئي ته هو هن دفعي اڻڪٽ سفر تي روانو ٿي رهيو هو — هو هن دفعي ويندو ته وري ڪڏهن موٽي نه ايندو. مون ۽ منهنجي دور جي نوجوان نسل محسوس ڪيو ته هو سفر تي نه پئي آهيو پر هو جلاوطن ٿي رهيو هو.

هو شاهه عبداللطيف ڀٽائي هو.

فاتح قومون ٻين قومن جي ملڪ کي طاقت سان يا ٺاهه ٺڳي سان هٿ ڪرڻ کان پوءِ، سڀ کان اڳ ان قوم جي ٻولي ۽ تمدن کي تباهه ڪرڻ جو منصوبو رٿينديون آهن. انگريز سامراجين سنڌ تي مڪمل قبضي ڪرڻ کان پوءِ معمول جي خلاف، سنڌي ٻوليءَ تي وار نه ڪيو. انگريزن جي ان چالبازيءَ جا ڳڻ اڄ تائين ڳايا وڃن ٿا ۽ اسڪولن کان يونيورسٽيءَ تائين ساراهيا وڃن ٿا. سامراجين، رٿيل منصوبي مطابق، سنڌ جي عظيم ترين شاعر لطيف سائينءَ ۽ سنڌ جي لافاني ۽ لاثاني باغي شاعر سچل سرمست جي ڪلام ڪلام جي پرچار پيغام ۽ حق جي آواز کي صوفي ازم جوليل هڻي ٻنهي جي هٿ ۾ يڪتارو ڏيئي ڇڏيو. هڪڙي کان چوايائون ”پيرين پوندي سان، نه چوندي سان، رهي وڃ رات پينور ۾“، ۽ ٻئي کان چوايائون، ”جنهن دل پيٽا عشق دا جام سو دل مست و مست مدام“. جابر ۽ ٺڳ قومون، جيڪي ويسا گهاتيءَ سان ٻين جي ملڪ تي قبضو ڪنديون آهن، سي اُن مفتوح قوم جي ادب مان باغي رجحانن کي ڪوري ڪڍڻ جي ترڪيب استعمال ڪنديون آهن. ڪارل مارڪس ۽ فريڊرڪ اينگلس جي ڄمڻ کان اڳ سچل

چيو هو:

”مذهبن ملڪ ۾ ماڻهو منجهايا،
پيرن، بزرگن، پنڊتن بيحد ڀلايا،
ڪي نمازون ٺوڙي پڙهن، ڪن مندر وسايا،
اوڏو ڪين آيا عقل وارا عشق ڪي.“

لطيف سائينءَ سنڌ تي ڌارين جون يلغارون ڏسي سنڌ جي چڙوچڙ
۽ خانہ جنگين ۾ مبتلا ماڻهن کي چيو هو:

”سورهيه مرين سوڀ کي ته دل جا وهم وسار
هڻ ڀالا، وڙهه پاڪرين آڏي ڍال م ڍار
مٿان تيغ ترار مار ته متارو ٿئين.“

لطيف سائين بدقسمتيءَ سان سيد هو تنهن ڪري سامراجين جي
رتابنديءَ جو شڪار ٿيو. لطيف جي مقبري تي گھنڊ لٽڪايا ويا،
اگر بتين ۽ لويان جا واس ڏنا ويا، نغارا وڄايا ويا، تعويذ ڳنڍين جي
تجارت جا مرڪز کوليا ويا، بي اولادين ڀٽ پنيا ۽ اهڙي نموني سنڌ جي
عظيم ترين شاعر کي، شاعر جي ڪلام کي، ڪلام جي مفهوم کي پنيرو
ڪري هڪ پير ۽ ڪاني ڪرامتن واري شاهه عبداللطيف ڀٽائيءَ کي
معروف ڪيو ويو، پر سنڌ جي نوجوان نسل لطيف سائين خلاف
سامراجين جي سازش کي چيري، ڦاڙي، ڇت ڪيو آهي، ۽ لطيف کي سنڌ
ڪيو آهي۔ ۽ ان سنڌ جي سنڌ جي ڪنڊ ڪڙڇ ۾ صدا آهي:

”جاڳ ڀٽائي گهوٽ، سنڌڙي ٿي توکي سڏي،
مرن پيون مارئيون، قابو آهن ڪوٽ،
اچ ته تنهنجي اوت، ڏاڍن کي ڌاري ڇڏيون.“

لطيف سائين، جنهن جلاوطن ٿيڻ لاءِ سفر جا سانڀاها ڪيا هئا، سو
ترسي پيو آهي. هن منهن ورائي موجوده نسل کي ڏٺو آهي۔ موجوده نسل
جو آواز ٻڌو آهي:

”ڀٽائيءَ جي ڀٽ تي جنهنجو نينهن نواس،
تنهن ۾ منهنجو ماس، ڪوري آيو ڪينرو.“

”توڪي ساري سنڌ تي ساري پٽ ڏئي،
 مور نه ٿيندي ماري، ٻي ڪا ماءُ ڄڻي،
 تنهنجي پير پڻي، ذات سموري ڏيهه جي.“

هڪ سچو فنڪار پنهنجي وقت جو پنهنجي ماحول جو پنهنجي دور جو سڀ کان حساس، بهادر ۽ سچ چونڊڻ انسان هوندو آهي. عظيم فنڪار نه فقط پنهنجي دور جو حق گو هوندو آهي، پر هوندي به ڪان جون سرحدون لتاڙي هر دور لاءِ سچ ۽ انصاف جي علامت ٿي پوندو آهي. لطيف سائينءَ پنهنجي سموري عمر سنڌ ۾ افراتفري ۽ ڌارين جون يلغارون ڏسندي گذاري ڇڏي. سنڌ تي انگريزن جي مڪر ۽ فريب جو چار هٿ ٺوڪين فيوڊل لارڊس جي مدد سان سوڳهو ٿيندو ويو. ان کان اڳ انگريزن وڏي چالاڪيءَ سان وچ هندستان ۽ پنجاب ۾ پنهنجا مڊل ڪلاس ايجنٽ تيار ڪري ورتا، جيڪي اڳتي هلي هندستان ۾ آزاديءَ جي هلچل لاءِ هاجيڪار ثابت ٿيا. انگريزن جي ايجنٽن 1857ع وارو بلووناڪام ڪرايو. 1923ع ۾ جوڙيان والا باغ ۾ گولي هلائي تحريڪ کي ڪاپاري ڌڪ پهچايو ۽ اڳتي هلي 1947ع ۾ لکين ماڻهن کي مارايو ۽ ٻي گهر ڪيو. اُهي سامراجي ايجنٽ اڄ سنڌ کي ٽڪر ٽڪر ڪرڻ جي مڪروه تحريڪ هلائي رهيا آهن.

دهليءَ جي ڊهندڙ سلطنت سُڪي سنڌ کي بڪايل اکين سان ڏسي، پنهنجن خشڪ چين تي زبان ڦيرائي. لطيف سائينءَ پنهنجي زندگيءَ ۾ جيڪي تاريخ ساز معرڪا ڏٺا، انهن ۾ سڀ کان اهم معرڪو دهليءَ جي شهزادي محمد معيزالدين جي فوجن ۽ سنڌ جي جوڌن جي وچ ۾ خونخوار جنگ هئي، جيڪا لطيف 26 سالن جي عمر ۾ ڏٺي. محمد معيزالدين جي حڪم تي پنجاب مان راجا ڪڇ سنگهه ڀٽي ۽ سورج مل سنڌ تي ڪاهه ڪئي. سنڌي فوج يار محمد جي سپهه سالاريءَ ۾ هئي ۽ ان دور جا ٽي سرويچ جوڌا، تاجاھ، جاده ۽ بختيار سنڌ جي فوجن ۾ شامل هئا. هنن تنهي گهوٽن سنڌ تان ساهه ڏنو. هنن ڌرتي ماءُ کي رٿ جو نذرانو ڏيئي مغلن جي پنجابي فوجن کي عبرتناڪ شڪست ڏني ۽

• شيخ اياز جو سمورو ڪلام سنڌ جي سرڪش ۽ سرويچ نسل جو آواز آهي.

سند مان پڄاڻي ڪڍيو. اهڙي واقعي کان پوءِ لطيف سائين جهڙو
فنڪار عظيم شاعر ائين ئي چوندو:

”گهوڙن ۽ گهوٽن، جيئن ٿورا ڏينهڙا،
ڪڏهن منجهه ڪوٽن، ڪڏهن واهي رڻ جا.“

”هڻڻ، هڪلڻ، پيلي سارڻ، مانجهيان اي هرڪ،
وجهن تان نه فرق، رُڪ وهندي راندي.“

ٻاهران هلان ڪري ايندڙ وحشين ۾، جن سند کي پائيچاري جي
بازيءَ ۾ ڦاسائي گهوڙن جي سڀني هيٺان لٽائي ڇڏيو انهن ۾ نادر شاهه ۽
احمد شاهه ابداليءَ جا نالا به شامل آهن، جن لطيف سائينءَ جي حياتيءَ
۾ سند تي حملو ڪيو.

وقت جو آواز صدا بڻجي هر طرف کان اچڻ لڳو:

”هوڏانهن هن هاڪاريو هيڏانهن هي هڻڻ،
سُرنايون، سُندڙا، پنين پار پُرن،
گهوٽن ۽ گهوڙن، رڻ ۾ لائون لڏيون.“

”ڀڳو آءُ نه چوان، ماريو ته وسهان،
ڪاند منهن ۾ ڌڪڙا، سيڪيندي سُنهان،
تہ پٺلج مران، هونس پُٺ ۾.“

انگريز سامراجين ۽ سندن ايجنٽن اسان کان اسان جو بهادر
سرويج، وطن پرست ۽ جنگجو لطيف لکائي ڇڏيو ۽ اسان کي لطيف
جو فقط هڪ رخ ڏيکاريو ۽ چيو ته بابا فڪر ڦرهي هت ۾ کڻو مونن ۾
منهن وجهو ۽ ظالم کي سونهري موقعو ڏيو ته توهان جي وجود کي
يڪتاري جي ڪدوءِ وانگر اندران خالي ڪري ڇڏي اسان کان اهو
گهوٽ اڻموت لکايو ويو.

جنهن قوم کي سچ تان سر ڏيڻ لاءِ مڃ ۾ ڪاهي پوڻ جو سبق
سيڪاريو:

”پتنگن په ڪيو مڙيا مٿي مڇ،
 پسي لهس نه لڇڻا، سڙيا مٿي سڇ،
 سندا ڳچين ڳچ، ويچارن وڃائيا“.

لطيف سائين جي زندگيءَ ۾ سڀ کان المناڪ واقعو شاھ عنايت جي شهادت آهي، جنهن لطيف سائينءَ جي حساس دل کي هماليہ جبل جيڏوڏڪ ڏنو. لطيف رنو ته چئي ويٺو:

”جي جيءَ جيارين سي لاهوتي لڏي ويا.“

مان مٿي عرض ڪري آيو آهيان، ته ڀٽائي گهوت جهڙو عظيم شاعر، زمان ۽ مڪان جي پابندين جو محتاج نه هوندو آهي. سندس پيغام هر دور ۾ اوندھ ۽ ظلم خلاف احتجاج، ڏاڍ ۽ ڏهڪاءُ خلاف بغاوت جو درس هوندو آهي. سُر سهڻي ۾ لطيف سائين جو هڪ بيت آهي:

”گهڙيا، سي چڙهيا، ائين اٿئي،
 مئي مٿي مھراڻ ۾ پئءُ ٽپو ڏيئي،
 ته ميهار مليئي، سنيوڙو سيڻاھ سين.“

ان بيت جي معنيٰ اسان کي اسڪول ۽ ڪاليج ۾ هن ريت سمجھائي ويندي هئي، ته: ٻارو الله جي راه ۾ مشڪلون برداشت ڪريو ۽ جنت ماڻيو.

موجوده دور ۾ ان بيت جو مطلب آهي ته حقن لاءِ، سچ لاءِ، پنهنجي وطن جي لڇ لاءِ مصيبتن جي منهن ۾ وڃڻ کان نه ڪپايو. وڏو تڪليفن کي ڪٽ ۾ نه آڻيو ۽ پنهنجو مقصد حاصل ڪريو. مان ان وقت جو منتظر آهيان، جڏهن اسان جي اسڪولن، ڪاليجن ۽ يونيورسٽيءَ ۾ لطيف سائينءَ جي عظيم شاعريءَ کي تصوف جي آفيم کان آڄو ڪري، ترقي پسند تحريڪ ۽ نظريي مطابق پڙهايو ۽ سمجهايو ويندو.

عشق ۽ بغاوت تخليقي فن جي اوسر جا سرچشما آهن. قسمت سانگي ڪي اهڙا انسان پيدا ٿيندا آهن، جيڪي زندگيءَ ۾ جيءَ جيسو ڏيئي عشق جي اڻانگين راهن تي نڪري پوندا آهن، ۽ حالتن کان نابري

واري ٺاهه ٺڳيءَ کان بغاوت ڪندا آهن. لطيف سائينءَ کي زندگيءَ ۾ اهڙي محبت ملي جنهن جو پيچ مرڻ گهڙيءَ تائين نه لهندو آهي. اهڙي محبت ۾ وقتي مايوسيءَ جي جوڳ لطيف سائين کي سچ جو سفر ڪرايو ۽ سندس شاعريءَ کي ابدِي بقا بخشي ڇڏي:

”محبت جي ميدان ۾ سر جو ڪرم سانگ،
سوريءَ سپرين جي، چڙهه ته ٿئين چانگ،
عشق آهي نانگ، خبر ڪاڌن کي پوي“

—
”عشق نه آهي راند، جيئن ڪيڏن ٿا ڳيرو
جيءُ جُسي ۽ جان جي، پيچي جو هيڪاند،
سسي نيزي پاند، اُچل ته به اڌ ٿئي.“

—
”چنڊ تنهنجي ذات، پاڙيان تان نه پرين سين،
تون اچو ڀرات، سڄڻ نت سوجهرو.“

۽ جڏهن تخليقي فن جو خالق، لطيف سائين، عظيم فنڪار ۽ شاعر جي حيثيت ۾ بغاوت ڪري ٿو تڏهن چوي ٿو:

”وڌ سِرُ، ٿي سرهو مَر کي آءُ، مَر ڳاءُ،
جارجڪ! تومٽاءُ، مُلڪ مڙوئي گهوريا.“

مون لطيف گهوت کي جڏهن جلاوطن ٿيڻ لاءِ سفر جو سامان ٻڌندي ڏٺو تڏهن چيم، ”تو مٿان مُلڪ مڙيوئي گهوريان. تون سنڌ ڇڏي ڪيڏانهن ٿو وڃين.“
لطيف سائينءَ وراڻيو:

”اڄ پڻ وايون ڪن، وڻجارا وڃڻ جون،
اٽئي پهراڻن، سعيو ڪنهن سفر جو.“

سائينءَ کي عرض ڪيم، ”تو ڪانسواءِ ننگر ۽ ناڙيون، بندر ۽ بازاريون سڃاڻي ويندا.“

ورائڻيائين، ”منهنجو ڪهاڙو پيئڻ هن پنيور ۾.“
 نيزاري ڪندي چيم، ”تون ويندين، اسان کان سنڌ ويندي.“
 ڏک، ارمان ۽ تڪليف وچان لطيف سائينءَ چيو، ”سنڌ ۾ اڄ سنڌي
 ٻوليءَ خلاف آواز اُٿيو آهي. سياڻي ڪاٺ ڪهاڙا ڪچندا. ان کان اڳ
 جو سنڌي ٻولي سنڌ مان نڌڻڪي ٿي نڪري، مان اڳواٽ جلاوطن ٿيڻ ۾
 ڀلائي پائيان ٿو.“

”ترس. نئين نسل جو آواز ٻڌ.“ مون لطيف سائينءَ کي التجا
 ڪندي چيو، ”تو کي پنهنجو فيصلو بدلائڻو پوندو. سکر پار کان اياز جو
 آواز ٻڌين ٿو:

”سنڌ ديس جي ڌرتي توتي پنهنجو سيس نمايان مٽي ماڻي لايان
 ڪينجهر کان ڪارونجهر تائين توکي چشمن چايان،
 گيت به مون وٽ تنهنجا ماتا، بيت به تنهنجا پائيان،
 تنهنجيءَ مٽي منجهه ملان جي، آءُ امرتا پايان،
 سنڌ ديس جي ڌرتي توتي پنهنجو سيس نمايان.“

لطيف سائينءَ ترسي توهان ڏانهن ڏٺو آهي — نئين نسل ڏانهن ڏٺو
 آهي. لطيف جي ٻولي ۽ لطيف جو وطن توهان وٽ سندس امانت آهن.
 توهين سنڌ ۽ سنڌي ٻوليءَ جا رکيال آهيو. ■

1972

رڻ ڳجيو، راڙو ٿيو

(هيءُ مضمون سنڌ لا ڪاليج حيدرآباد طرفان 7 جولاءِ 1973ع تي ٿيندڙ ”يوم لطيف“ جي موقعي تي پڙهڻ لاءِ لکيو ويو. ڪامورن طرفان، هيءُ مضمون نه پڙهڻ جي تنبيهه ڪئي ويئي. بهرحال، ان کان اڳ جو تنبيهه جي خلاف ورزي ڪئي وڃي، فنڪشن مينهن وسڻ سبب رڌڻي ويو.)

هڪ ڪاليج جا ڪجهه نوجوان آيا. چيائون، ”شاه لطيف جي ورسِي پيا ملهائون، اوهان شاه جي شخصيت، يا ڪلام تي ڪو مقالو پڙهو.“ مون کين هٿ اڏي عرض ڪيو ته، ”بابا، اڄ ڪلهه جي دور ۾ لکڻ پڙهڻ جو ڪم جو ڪم آهي.“ نوجوان نه مڙيا. منهنجو جواب کين سمجهه ۾ نه آيو. چيائون، ”ڪاٺ ڪهاڙيون ته توهان جي ڪهاڻين ۽ ڊرامن تي ڪچنديون آهن. اسين شاه جي ڪلام تي ڪنهن مقالي لاءِ عرض ڪري رهيا آهيون.“ مون نوجوانن کي سمجهائڻ خاطر چيو ته، بابا، ”شاه ۽ شاه جي ڪلام جي باري ۾ منهنجا پنهنجا نظريا ۽ رايو آهن. ان سلسلي ۾ مون اڄ تائين شاه تي جيڪي به ٻه چار مقالا لکيا آهن، انهن تي ٿيڪا ٿيڻي ٿي آهي، هن دفعي ڊپ اٿم ته ٿيڪا ٿيڻي ۽ بدران مون کي ميرن جي توپ سان مارايو ويندو.“

سائين، نوجوان ٿيا شهزور، اسين هيٺا، ضد ٻڌي بيٺا. چيائون، ”اڃا بهانا پيا ڪريو. توهان کي مقالو ضرور پڙهڻو پوندو.“ مان ششدر ٿيس. چيم، ”يقين ڪريو مون هر قسم جي لکڻ پڙهڻ جو ڏندو ڇڏي ڏنو آهي. لکڻ آهي مصيبتن کي مهمان ڪرڻ. تنهن ڪري مون لڄپت روڊ تي پڪوڙڻ وڪڻڻ جو پروگرام ٺاهيو آهي، ۽ لکڻ کان توبه ڪئي اٿم. لکڻ بدران پڪوڙا وڪڻندس ۽ عزت جي زندگي گذاريندس.“ نوجوان ڪليا. چيائون، ”چرچا پيا ڪريو.“ ورائيم، ”منهنجين اکين ۾ ڏسو. اکين

جي ڪٿورن ۾ غم جون گهٽائون ڏسو. گهٽائون ۾ پوشيده، آتشڪڏي کي ڏسو. چرچا اسين نه ڪندا آهيون. چرچا اسان سان ڪيا ويندا آهن. ”نوجوانن چيو ”سائين، ڪجهه به هجي، توهان جي تحرير ۾ مزاح آهي.“ ڪين جواب ڏنم، ”مزاح جي ڳالهه ٿا ڪريو ته پوءِ مارڪ ٽئين ۽ برنارڊشا جي ڳالهه ڪريو منهنجي ڳالهه نه ڪريو. مان سرڪس جو آهو جوڪر آهيان، جو جڏهن پنهنجي منهن تان ماسڪ لاهيندو آهيان، ۽ منهن ورائي روح جي رڻ ڏانهن ڏسندو آهيان، تڏهن چئي ويهندو آهيان.“

”ڪوڙو تون ڪفر سين، ڪافر م ڪوٺاءِ،
هندو هڏ نه آهين، جڻيو تون نه جڳاءِ،
تلڪ تئين کي لاءِ، سچا جي شرڪ سين.“

نوجوانن چيو ”بس، اسين مقالي لاءِ انجام وٺڻ کان نه مڙنداسين. توهان کي مقالو ضرور پڙهڻو پوندو.“ جان چڏائڻ جي آخري ڪوشش ڪندي چيم، ”اڄ تائين مون شاهه تي جيڪي ٻه چار مقالا لکيا آهن، سي حقيقت ۾ مقالا ناهن، مقالن جي روايت کان بغاوت آهن.“ چيم، ”مون کي اجايو ماريو نه. وقت وقت جي ڳالهه آهي. مان ٻچڙيوال آهيان. پنهنجي ننڍڙي ڪٽنب لاءِ اڪيلو ڊال ماني ڪمائيندڙ آهيان. مون تي نه، ته گهٽ ۾ گهٽ منهنجي ٻارڙن تي رحم ڪريو. مون کان شاهه تي مقالو نه لکايو.“ نوجوان حيران ٿيا. منهنجي حال تي پريشان ٿيا. پڇيائون، ”شاهه تي مقالو لکندو يا بم گولو ٺاهيندو جو مصيبت ۾ ڦاسڻ جون ڳالهه پيا ڪريو؟“ ڪين سمجهائيم ته بابا، شاهه لطيف جو ڪيترو ئي ڪلام اڃا سينسر ٿيل ناهي. پنهنجي مقالي ۾ جيڪڏهن پل وچان ڪواٽ - سينسر ٿيل شاهه جو بيت، مثال طور هيءُ بيت پڙهي ويس، ته ڏچي ۾ اچي ويندس :

”منهن ته موسيٰ جهڙو عادت ۾ ابلبس،
اهڙو خام خبيث، ڪڍي ڪوهه نه ڇڏئين؟“

ڪيئن ٿا پانيو! آهي نه ٽيپ ڪارائڻ جهڙو بيت، شاهه لطيف ته ٿيو آرامي. اسين مصيبت ۾ اچي وينداسين. هڪ تمام ننڍڙي چوڪري جڏهن اهو بيت پنهنجي اسڪول جي فنڪشن ۾ پڙهيو هو تڏهن هيڊ

ماسٽر صاحب سخت ناراض ٿيو هو ۽ ننڍڙي چوڪري کي تن سالن لاءِ اسڪول مان رستيڪيٽ ڪري ڇڏيو هئائين. نوجوانن ۾ هڪڙو ڇڻو منهنجو وڏو خير خواه هو. چيائين، ”ادا، پنهنجي مقالي ۾ شاهه جا خطرناڪ بيت نه پڙهجو۔ پوءِ سڀ ٺيڪ ٿي ويندو.“ مون کيس جواب ڏنو، ”نه منهنجا نوجوان دوست، شاهه جو سمورو ڪلام اصل پهرين بيت کان وٺي، آخري بيت تائين بم گولو آهي، يعني خطرناڪ آهن. شاهه جي ڪلام جي پهرين بيت جي پهرين سٽ آهي.“

”اول الله علیم اعليٰ عالم جو ڌڻي.“

يعني ڪوبه قانون، ڪوبه قاعدو ڪابه بندش ۽ پابندي ليجسليچر ۽ جديشري سيفتي ايڪٽ آف پاڪستان ۽ ڊفنس آف پاڪستان رولس، اعليٰ عالم جي ڌڻيءَ کان طاقتور ناهن۔ مٿاهان ناهن۔ اتم ۽ اهم ناهن. سڀ کان وڏي ڳالهه ته شاهه لطيف جنهن ڌڻيءَ جو ذڪر ڪيو آهي سو ڌڻي مسجدن، مدرن، ڪليسان، گرجائن ۽ انسان جي انيڪ عبادتگاهن کان آزاد آهي. سو ڌڻي عالم جو ڌڻي آهي۔ ڪل جڳ جو ڌاتار آهي. ان عالم جي ڌڻي کي ڪنهن به مسجد يا مندر ۾ قيد ڪري نه ٿو سگهجي. هر ڪو انسان پنهنجي اندر ۾ ڪا عبادتگاهه کڻي هلندو آهي، ۽ ان جو معبود به اهو ئي هوندو آهي، جنهن کي شاهه اعليٰ عالم جو ڌڻي سڏيو آهي. اعليٰ عالم مان شاهه لطيف جي مراد رنگ، نسل ۽ مذهبي جنون کان آزاد جڳ آهي، ان لحاظ کان، مذهب جي نالي ۾ پيدا ڪيل نفرت، ۽ ان نفرت تي قائم رهڻ جي تلقين شاهه جي فلاسافيءَ جي ابتڙ آهي، ۽ اها فلاسافي زمان حال جي سياسي، سماجي، ۽ ثقافتي ماحول جي بلڪل خلاف آهي. تنهن ڪري شاهه لطيف جي ڪلام جي پهرين بيت جي پهرين سٽ ٽي ڪارائڻ جهڙي آهي.

نوجوان همدردي چيو ”اوهان شاهه جي ڪلام جي روحاني معنيٰ تي مقالو چونه ٿا لکو؟“ مون کيس جواب ڏنو ”شڪسپير، شيڪسپير، ڪيٽس ۽ ڪاليداس، جي ڪلام ۾ ڪابه روحاني معنيٰ ناهي. سندن ڪلام ۾ پنهنجي ماحول سان پختو سڄو ۽ ڏاڍ ۽ ڏهڪاءُ، ۽ ظلم ۽ انڌير جو ادبي شاهد، ۽ دستاويز آهي ساڳي طرح شاهه جو ڪلام آهي. شاهه عظيم فنڪار هو. وقت جو پارڪو ۽ حالتن جو ڄاڻو هو. سندس حساس

دل جو وڃڻ ويڙهي ڇڻ سان هو. هن لاءِ سنڌ ملڪ جي مٿي طور سينا جي سرمي کان وڌيڪ مقدس هئي. شاھ کي سنڌ کان مٿي، سنڌ کان عزيز ۽ سنڌ کان اهم ڪابه هستي، ڪابه طاقت نظر نه آئي هئي. عظيم فنڪار جي سڃاڻپ وطن سان سندس فن جي پيچ مان پئجي سگهندي آهي. شاھ جڏهن جڳ کي سڪيو ستابو رکڻ لاءِ دعا گهري آهي، تڏهن هن واضح طور ۽ تمام چٽي نموني اول سنڌ جو نالو کنيو آهي — سائيم سدائين ڪرين مٿي سنڌ سڪار — سنڌ آباد آهي، ته عالم آباد آهي — سنڌ سرهي آهي ته عالم سرهو آهي — سنڌ سلامت آهي، ته پوءِ عالم سلامت آهي! سنڌ کان سواءِ سمورو جڳ مٿي جو مانڊاڻ آهي. عالم پل آباد ٿئي، پر اول سنڌ مٿي سڪار ٿئي! اها شاھ لطيف جي دعا آهي. اها شاھ لطيف جي تمنا آهي. اهو شاھ لطيف جو پيغام آهي. پر اهي ڳالهيون پنهنجي مقالي ۾ لکي نه ٿو سگهان، فقط توهان کي زباني طرح ٻڌائي سگهان ٿو. لکندس، ته مارجي ويندس.

مون نوجوانن کي ٻڌايو ته جڏهن مضبوط مرڪز جا آقا ۽ سندن حواري سنڌ کي لٽي ڦري رهيا هئا، جڏهن سنڌ کي مال غنيمت سمجهي مضبوط مرڪز جا باني سنڌ کي ونڊي وراهي رهيا هئا، ۽ سنڌ تي قابض ٿي رهيا هئا، تڏهن شاھ لطيف دهلي جي مضبوط مرڪزي حڪومت جي گماشتن متعلق چيو هو:

”ويا مور مري، هنج نه رهيو هيڪڙو
وطن ٿيو وري، ڪوڙن ڪانيرن جو“

آقائن ڪن ڪڙا ڪيا، فڪر مند ٿيا. شاھ لطيف کي چوائي موڪليائون ته ٻيلي ناراض نه ٿي. اسين توکي ڀت شاھ ۾ هڪ ٿيوب ويل هڻائي ڏيون ٿا. توکي پني ٻاريءَ لاءِ هڪ عدد فرگوسن ٽريڪٽر به وٺي ڏيون ٿا، تون مهرباني ڪري مضبوط مرڪز خلاف آواز نه اٿار — دهليءَ جا مغل شهنشاه سنڌ جا خير خواه آهن، تون ڪنهن غلط فهميءَ جو شڪار آهين. ڀت ڏئي ۽ جو آواز آيو:

”سٺا پانءِ م سڀ، سڪا جنين پيت،
تنين جيءَ ڇهپيت، جنگن کي جوکو ٿئي.“

۽ وري چيائين:

”اچو پاڻي لڙ ٿيو، ڪارو ڪيو ڪنگن،
ايندي لڄ مرن، تنهن سر مٿي هـنـجڙا.“

دهليءَ جي مضبوط مرڪز جا آقا، ان داتا باهه ٿي ويا. ڪند ڪٿار
چار چڱير ڪڇي ويا. دهليءَ جي آقائن چيو ”هيءُ باغي ڪير! اسان
سنڌين کي اڻ آرين مان آريو بڻايو ڪين ڪپڙا پائڻ ۽ پڪن گهرن ۾ رهڻ
سيڪاريو. سنڌين کي فارسي غزل سان اسان روشناس ڪرايو. ڪين شامي
ڪباب ۽ حليم باره مصالح پچائڻ سيڪاريو. اڳ سنڌ ريگستان هئي،
اسان سنڌ کي آباد ڪيو. اسين دهلي جي سڌريل تهذيبن جا علمبردار
آهيون. هيءُ باغي شاهه لطيف ڪير، جنهن مضبوط مرڪز جي مخالفت
ڪئي آهي! بس سائين، پوءِ ته دهليءَ جي مرڪزي حڪومت جي سي آءِ
ڊي ۽ انٽيليجنس شاهه لطيف جي ڪڍ لڳي ويئي. سندس ناڪه بندي
ڪئي ويئي. شاهه لطيف، جنهن جو عظيم ڪلام زمان ۽ مڪان جي
پابندين کان آزاد آهي، ۽ هر دور لاءِ بڙجي آهي، تنهن چيو:

”ڪپر گارو ٿين سين، وڏو وڏو ۽ وير،
نانگهه نه ويندين نڪري، توڏر مٿي پير،
هيءُ تنين جو ڏير، جن جهونا ڳڙهه جلائيو.“

ماڻهن لطيف سائين کي سمجهايو ته سائين دهلي جي محڪومي
بري شيءِ ناهي. دهلي وارن جو Superior Culture آهي. اوهان اجايو
فڪر مند ٿيا آهيو.

پت ڏئي اهڙن ماڻهن کي چيو:

”جي فارسي سڪيو گولو توءُ غلام
جو پڌو ٻن ڳالهين، سو ڪيئن چائي ڄام؟
اچو تان آب گهري، بڪيو تان طعام
اي عامن سندو عام خاصن منجهه نه ٿئي“

هاڻي اوهين امين ٿيو. ٻڌايو ته، اهڙيون ڳالهيون، ۽ اهڙا بيت،
جيڪي اڃا تائين سينسر نه ٿيا آهن، سي مقالي ۾ آڻي عوام آڏو پڙهي
سگهجن ٿا! پر نوجوانن کي ڪير سمجهائي، اسين هيٺا. هو شهزور.

سندن ضد قائم رهيو ته ڪجهه به ٿي پوي. مقالو ضرور تيار ڪريو. مون کين جواب ڏنو ته شاھ جي مقالي لاءِ شاھ واري زماني جي تاريخي پس منظر کي سامهون آڻڻو پوندو جنهن ۾ سنڌ جا حڪمران هيٺا ڪمزور ۽ ڊڄڻا هئا، ۽ عوام بي انتها بهادر رُڪ وهندي راند ۾ راضي، ۽ مرڻ - مارڻ لاءِ تيار هوندو هو. مان سمجهان ٿو عام ماڻهن جي پيلي لاءِ ان قسم جو ذڪر مقالن ۾ ڪرڻ مناسب ناهي. ان قسم جي ذڪر ڪرڻ سان ۽ ٻڌڻ سان ننڊ ٽٽي ويندي آهي. پر، نوجوان دوستن جي ضد تي مون کين فقط ايترو ٻڌايو ته پيائڻو مان جڏهن تاريخ ۾ اهو پڙهندو آهيان، ته شاھ لطيف واري دور جا حاڪم عوام کان بيخبر، عياش ۽ گيدي هئا، تڏهن مون کي شاھ جي هڪ بيت جو مفھوم سمجھ ۾ اچي ويندو آهي - اُهو بيت آهي:

”سرهو سُر وڃائيو ڪوڏن ڪانيرن،
رُڻا روھ وڃن، ڪنھن هيٺائيءَ کان ھنجڙا.“

اُن دور ۾ سنڌ جا هيٺا حاڪم، دهليءَ جي زوال پذير حاڪمن کان، ايران واري نادر شاھ ۽ افغانستان واري احمد شاھ ابداليءَ کان لاڳيتون شڪستون کائيندا رهيا. شڪستون کائڻ کان پوءِ، نڪ پڪو ڪري جيئنڊا رهيا، ۽ پنهنجي عوام سان غداري ڪري ڏن پريندا رهيا. ان سموري ڏلت جي عيوض نادر شاھ ۽ احمد شاھ ابداليءَ وٽان کين ”شاھ قلي“، ”شاھنواز خان“ ۽ سر بلند خان، جا لقب مليا، جيڪي هنن نه فقط قبول ڪيا، پر تاريخ ۾ فخر سان پنهنجن نالن سان شامل ڪرايا. سنڌ جي تاريخ پڙهندي مون محسوس ڪيو آهي، ته سنڌ جا حاڪم لقبن جي لالچ ۾ وطن ۽ شجاعت تان به هٽ ڪڍي ڇڏيندا آهن.

مغلن، نادر شاھ ۽ احمد شاھ ابداليءَ جون خونخوار ۽ وحشي فوجون بکاييل بگهڙن وانگر سنڌ تي ڪاهي آيون. حاڪمن تيز رفتار گهوڙن ۽ اُٺن تي پاڇ کائي، جان بچائي ورتي، پر سنڌ جو عوام وڙهيو - انگ اگهاڙو پيت بکيو ۽ ڌڙيل عوام سر سان ڪفن ٻڌي وڙهيو ۽ شاھ لطيف چيو:

”هٿڻ، هڪلڻ، پيلي سارڻ، مانجهيان اي مرڪ،
وجهن تان نه فرق، رُڪ وهندي راند ۾.“

ٻئي هنڌ پٽ ڏٺي ۽ چيو:

”بهادر گڏيا بهادرين، کڙڳ ڪِلوَل ڪن،
وجهن ڌڙ ڌڙن تي، هاڪارين هڻن،
ڪِرڻ، ڪنڌ نچڻ، رڻ گجيو راڻو ٿيو.“

اڄ تائين بزرگن اسان کي اهوئي ٻڌايو آهي، ته شاه صاحب پير فقير هو ڪاٺي ڪرامتن جو صاحب هو. يعني ته شاه صاحب عظيم ترين شاعر نه هو انتهائي مڪمل فنڪار نه هو. شاه لطيف سنڌي زبان، سنڌي ادب، ۽ خاص طرح سنڌي شاعريءَ جو هر دور لاءِ شهنشاهه آهي. پٽ شاهه تي، پٽ ڏٺي ۽ جي مقبري آڏو مان جڏهن سوالين کي پڙهن، نوڪرين، ويڙيل وڻين ۽ وڃايل ٻنين لاءِ ٻاڏا ٿيندي ڏسندو آهيان، تڏهن محسوس ڪندو آهيان، ته لطيف سائين جي باري ۾ بزرگن جي پروڀ ۽ گندا بيحد ڪامياب ۽ اثرائتي آهي. اسان لطيف سائين کي پير ڪري پوڄيو آهي، ۽ سندس ڪلام ۽ ڪلام جي فلسفي کان منهن موڙيو آهي. ورنه ڪو سبب ڪونهي، جو جتي، ۽ جنهن ڌرتيءَ تي شاه صاحب جهڙو عظيم ترين شاعر جنم وٺي، سا ڌرتي انقلاب کان وانجهيل هجي، ۽ اتان جا ماڻهو ٻين جي ڏاڍ ۽ ڏهڪاءُ جو مستقل شڪار رهندا اچن!

ان سلسلي ۾، مون کي ننڍپڻ جو هڪ واقعو ياد ٿو اچي. هڪ استاد سڳوري ڪپڙي ۾ ويڙهيل ڪو ساز ڏيکاريندي چيو هو، هيءُ ساز شاه لطيف جو ساز آهي. هن ساز جو نالو يڪتارو آهي. هيءُ ساز امن جو ساز آهي، پوءِ هن شاه صاحب جو هڪ بيت پڙهيو هو: ته،

”هو چوئيئون تون مَ چَئُ واتان ورائي،
اڳ اڳرائي جو ڪري خطا سو ڪائي،
پاند ۾ پائي، ويو ڪيئي وارو ڪين ڪي.“

ان وقت دل چاهيو هو، ته ساز تان ڪپڙو لاهي، يڪتارو ڏسان. پر اها تمنا پوري نه ٿي. اها تمنا شعور مان نڪري، منهنجي لاشعور ۾ جُزب ٿي ويئي. ان واقعي کان گهڻو پوءِ، مون پٽ ڏٺي ۽ جو هڪ بيت پڙهيو:

”سورهيه مرين سوپ کي، ته دل جا وهر وسار
هڻ پالا، وڙه پاڪرين، آڏي ڍال م ڍار
مٿان تيغ ترار، مار ته متارو ٿئين.“

اُهو بيت پڙهڻ کان پوءِ مون محسوس ڪيو هو ته جڻ ساز تان
ڪپڙو لهي ويو ۽ منجهانئس يڪتاري بدران رُڪ جي بڙڇي نڪري
آئي۔ اُها بڙڇي، هر دور جي تقاضائن موجب ڪڏهن بندوق آهي، ۽
ڪڏهن اسٽين گن، ۽ ڪڏهن مشين گن آهي.

”هوڏانهن هن هاڪاريو هيڏانهن هي هڻن،
سرنايون ۽ سنڌڙا، پنهي پار پُرن
گهوٽن ۽ گهوٽن، رڻ ۾ لائون لڏيون.“

مون شاه صاحب ۽ سندس ڪلام تي مقالو پڙهڻ کان انڪري به
ڪهايو پئي، جو شاه لطيف جو ذڪر اچڻ شرط شاه عنايت شهيد جو
ذڪر پڻ ضروري ٿي پوندو آهي. ۽ جڏهن سنڌ ۾ عوامي جاڳرتا جي
علمبردار شاه عنايت شهيد جو ذڪر ڪجي ٿو تڏهن سنڌ جي ازلي
غدارن ۽ ٻاهرين طاقتن جي ايجنٽن — وڏيرن ۽ زميندارن جو حوالو
لازمي ٿي پوي ٿو. تاريخ جي ڪنهن به دور ۾ وڏيرو ايتريقدر ننگو ۽ بي
لجيو نه ٿيو آهي، جيترو شاه عنايت ۽ شاه لطيف جي دور ۾ ٿيو هو.
شاه عنايت سنڌ جي تاريخ ۾ پهريون نالو آهي، جنهن ڌڻڙيل سانگين ۽
جهانگين، هارين ۽ نارين کي انقلاب جي محور تي ڪٺو ڪيو ۽ سنڌ ۾
عوامي سجاڳي ۽ جاڳرتا جو پهريون علمبردار ٿيو. عوام جي اسرندڙ ۽
وڌندڙ طاقت جهوڪ جي پسگردائيءَ وارن زميندارن ۽ وڏيرن جي ننڍ
ڦٽائي ڇڏي کين مسڪينن جي سرنانين ۽ سنڌڙن جو گوڙ ۽ شور
عياشيءَ ۾ رخنو محسوس ٿيو. ۽ پوءِ ٺٽي جي نواب اعظم خان عوامي
طاقت کي ڇڇرڻ لاءِ جڏهن سنڌ جي زميندارن کي حڪم ڪيو تڏهن
شاه عنايت ۽ سندس تحريڪ خلاف زميندارن، پيرن ۽ بلڙيءَ جي
سیدن وڏو ڪٽڪ هٿيارن پنهورن سان تيار ڪري موڪليو. مان
حيران ٿيندو آهيان، ته جڏهن نادر شاه احمد ابدالي ۽ زوال پذير مغل
سلطنت جا گراڻ جيترا حاڪم سنڌ تي ڪاهي ايندا هئا، ۽ ڦر لٽ

ڪندا هئا، تڏهن زميندارن جي گڏيل طاقت ڪهڙي اوڙاهه ۾ گم ٿي ويندي هئي! تاريخ شاهد آهي، ته سنڌ جي زميندارن هر دور ۾ ٻاهرين طاقتن سان ٺاهه ڪيو آهي، ۽ پنهنجي وطن جي عوامي قوتن خلاف ستل ستيو آهي، ۽ پنهنجي ڌرتيءَ سان غداري ڪئي آهي.

نواب اعظم خان جي چُرچ تي سنڌ جي زميندارن شاهه عنايت خلاف باقاعدي جنگ ڪئي، ۽ عوامي جاڳرتا جي پهرين علمبردار شاهه عنايت کي شهيد ڪيو. ايفرو ايشياڻي ملڪن ۾ تاريخ حڪمرانن جي محتاج رهي آهي. سنڌ جي تاريخ ۾ شاهه عنايت جي شهادت جو تمام مختصر بيان آهي. پر جتي، ۽ جنهن ملڪ ۾ شاهه لطيف جهڙا عظيم شاعر پيدا ٿيندا آهن، اُتي، ان ملڪ جي گونگي تاريخ کي ڳالهائڻ لاءِ زبان ملي ويندي آهي :

”اڄ نه اوطاقتن ۾ جاڳرجوڳيڙن جي،
ساري سنياسن کي، روندين تان رو
پس! پارٿاتو لاهوتي لڏي ويا.“

—

”اڄ نه اوطاقتن ۾ طالب تنوارين،
آديسي اٿي ويا. مڙهيون مون مارين،
هو جي جيءَ جيارين، سي لاهوتي لڏي ويا.“

سر ڪيڌاري ۾ قصو ڪريلا جو آهي. پر، اشارو ۽ علامت پهرين عوامي جنگ ۽ شاهه عنايت جي شهادت ڏانهن آهي :

”گهوڙن ۽ گهوٽن جيئڻ ٿورا ڏينهنڙا،
ڪڏهن منجهه ڪوٽن، ڪڏهن واهي رڻ جا.“

—

”پڳو آءُ نه چوان، ماريو ته وسهان،
ڪاند منهن ۾ ٽڪڙا، سيڪيندي سَنهان،
تہ پڻ لڄ مران، هونس پڻ ۾.“

مون نوجوان کي چيو ته، ”بابا مون کان مقالو نه لکايو. مان شاهه تي مقالو لکندس، ته شاهه عنايت شهيد جو ذڪر ضرور ڪندس. جڏهن

شاه عنايت شهيد جو ذڪر ڪندس، تڏهن سنڌ جي وڏيرن ۽ زميندارن جي ضمير فروشيءَ جو حوالو لازمي طور ڏيندس. ”مون کين سمجھائيندي چيو ته، ”هميشه وانگر اڄ پڻ زميندار ڏاڍا مڙس آهن. سندن ياري يا ته ڌاڙيلن، خونين ۽ چورن سان هوندي آهي، يا پوليس وارن سان. منهنجو مقالو کين پسند نه ايندو. مون کي اجايو قلم 110 ۾ پڌرائيندا، يا پنهنجي لوءَ جي بچ ڪندا. مان مسڪين ماڻهو آهيان. ڪهاڻيون ۽ ڊراما لکي گذر بسر ڪندو آهيان. مون کان شاهه تي مقالو لکائي مون کي مصيبت ۾ نه وجهو.“

منهنجي پوئين ڳالهه نوجوانن جي سمجھ ۾ آئي. چيائون، ”چئو سچ پيا. توهان کان مقالو لکائڻ جو ارادو اسين بدلايون ٿا.“

چيو مان، ”اهو توهان جو مون تي ۽ منهنجي ڪتب تي وڏو احسان آهي. مون اڄ ڪلهه لکڻ کان توبه ڪري، لڄيت روڊ تي پڪوڙا وڪڻڻ جو ارادو ڪيو آهي. لکڻ جو ڪم جو ڪم آهي. ادب جا عالم، اڪابر ۽ پارکو اتر پار کان وڃي نڪتا آهن. اڄ ڪلهه ادب جا وڏا نقاد، وڏا ڄاڻو ۽ ادب جا وڏا ماهر سي آءِ ڊي ۽ انٽيليجنس وارا ٿي پيا آهن. شاهه جو رسالو انٽيليجنس بيورو ۾ سينسر ٿي رهيو آهي. پاڪستان رائٽرس جي ججن ۾ پڻ سي آءِ ڊي جا ماڻهو ڪنيا ويا آهن، جيڪي تحريرن کي پرکيندا، ۽ اديبن کي ادبي انعام ڏياريندا. انهن حالتن ۾ مون کان مقالو لکائي، مون کي ماريون. مون کي ڏٺو نه ڪريو. مون کي ڇڏي ڏيو ته مان پڪوڙا وڪڻان ۽ عزت جي زندگي گذاريان.“

نوجوان پنهنجي ضد تان لٿا. مڙي ويا. ۽ مون کان شاهه تي مقالو لکائڻ بنا هليا ويا. جڏهن هو هليا ويا، تڏهن منهنجيءَ دل تي شاهه سائين جو هيءُ بيت تري آيو:

”جوڳي تنهنجي جوڳ ۾ ڳال ڳهرجي ڳچُ،

وڏيو چيريو، چچريو پَر ۾ اُڀو پَچُ،

سوئي ٻارج مَچُ، جو آتشا آب ٿئي.“

سڪڻ ۽ سوري

هڪ دفعي، سريمن ڪلياڻ ۾ پٽ ڏٺي ۽ جي هڪ بيت جي ست پڙهي مان سراپجي ويو هوس. اها هئي — ”سڪڻ ۽ سوري، ٻئي اکر هيڪڙي“

هڪ فنڪار لاءِ موت فقط زندگيءَ جي خاتمي جي علامت نه آهي. فنڪار موت کي پنهنجي پروڙ سان پرکيندو آهي. هو موت کي معنيٰ ڏيندو آهي. عظيم فنڪار موت جي مفهوم کي عام رواجي سطح کان مٿي وٺي ويندو آهي، جتي موت ڪنهن مقصد لاءِ شرط جي صورت اختيار ڪري ويندو آهي. تڏهن، پٽ ڏٺي ۽ جهڙو عظيم، لاثاني ۽ لافاني فنڪار چئي ڇڏيندو آهي ”سورهيه مريڻ سوپ کي، دل جا وهم وٺي.“

اهو پٽائي گهوت جو حڪم آهي، اهو سندس نياپو آهي. اهو سندس پيغام آهي. ان پيغام کي لاکيڙي لال جدا جدا هنڌن تي، جدا جدا نموني آندو آهي. لفظ ٿري وڃن ٿا، پر معنيٰ نه ٿي ٿري ستن جي جوڙجڪ بدلجي ٿي، پر ڪلام جي معنيٰ نه ٿي بدلجي. هڪ هنڌ اچي ٿو. ”سسي نيزي پانڊ اچل تڙاڌ ٿي.“

ساڳي معنيٰ، ساڳيو مفهوم ٻئي هنڌ اچي ٿو. ”هڻ پالا، وڙهه پياڪرين، آڏي ڍل مڙا!“

موت جي پٽائي گهوت معنيٰ ڏني آهي. پٽائي گهوت کان اڳ سنڌي ادب ۾ موت بي معنيٰ ۽ بي مقصد تصور ڪيو ويندو هو. پٽائي گهوت موت کي شرط جي صورت ۾ بدلائي ڇڏيو.

”گهڙيا سي چڙهيا، ائين اٿيئي،

مئي مٽي مهراڻ ۾ پئو ٽپو ڏيئي،

تہ ميهار مليئي، سنپورو سيڻاه سين.“

پنهنجي مقصد لاءِ، سچائيءَ جي ساک لاءِ، حقن جي حفاظت لاءِ

ڀٽائي گهوت شرط هڻي ڇڏيو آهي. ”مئي مهران ۾ پئو ٿپو ڏيئي!“ موت کان نه ڊڄو. ڪنن ۾ ڪاهي پئو. مقصد پاڻ پنڌ ڪري نه ايندو آهي. مقصد لاءِ سر سهاڻو پوندو آهي. سر سان ڪفن ٻڌڻو پوندو آهي. جيئن:

”سڪ نه آهي سٿري ڪڻ بروري بير،
ڪسڻ - ڌاران ڪير، ڪري سڌ سڪڻ جي.“

ڀٽائي گهوت جو حڪم هر دور جي حاڪمن روحاني رازن ۾ قيد ڪري ڇڏيو هو. کين ڀٽائيءَ جي ڪلام مان پنهنجي تباهي ۽ خاتمي جو خوف رهندو هو. کين خبر هئي، ته شاھ جي جيڪڏهن هڪ ست به ماڻهن جي سمجھ ۾ اچي ويئي ته پوءِ ڦهر جا ڪوت ڪري پوندا — آسمان مان آواز ايندا. ”سر ته آهي ست ۾، پر ٻيو ڪي مڱج مڱڻا.“
پر، ڪي رند هئا، جن راز پروڙيو. هنن ”سختي شهادت جي نسورو ئي ناز“، جي معنيٰ ۽ مفهوم سمجھي ورتو. هو هوشو هئا، هو هيمو هئا، جن اهوراز پروڙيو هو. هو جوڌا جنگ جوان هئا، جن پنهنجي لاءِ شاھ جو پيغام جهتي ورتو — ”سيئي جوڀن ڏينهن، جڏهن سڄڻ سفر هليا.“ هو ڦوه جواني ۾ ڌرتيءَ کي رت جو دان ڏيئي هليا ويا.

”گهوڙن ۽ گهوٽن، جيئڻ ٿورا ڏينھڙا
ڪڏهن منجه ڪوٽن، ڪڏهن واهي رڻ جا.“

هو ٿورو عرصو جيئرا رهيا، پر عزت ۽ آبرو سان رهيا. هنن موت قبوليو پر غلاميءَ جو طوق نه قبوليو. هنن پٽ ڌڻيءَ جو پيغام پروڙي ورتو هو. ته ”سورهيه سو چوائي، جو رڳو ئي رڻ گهري.“
ڀٽائي گهوت جي اها عظمت آهي، جو سندس پيغام، حڪم وانگر اٿل آهي. سندس پيغام تاريخ جي هر دور، ۽ هر نسل لاءِ آهي. اها ٻي ڳالهه آهي، جو اسين ٻوڙا، گونگا، ۽ ڪند فهم آهيون — اڄ به وايو منبل مان پٽ ڌڻيءَ جي صدا جو پٽ لاءِ اچي ٿو.

”مون کي جيئاريو پرينءَ جي ڳالهه ڪري
ڏٺو اڄ اڏيو هينڙو ڪوت برج جنءَ.“

1973

جڏهن سڄڻ ياد پياس

هڪ مهربان دوست مون تي الزام هڻندي چيو ”تو شاهه لطيف کي خواهمخواه Militant شاعر ثابت ڪرڻ جي ڪوشش ڪئي آهي. شاهه جنگ جو نه، پر امن جو شاعر آهي.“

کيس جواب ڏنو هوم ”شاهه لطيف جي شاعري زمان ۽ مڪان جي قيد کان آزاد آهي. شاهه عظيم فنڪار آهي. کيس امن ۽ جنگ جي حد بندين ۾ رکي نه ٿو سگهجي. شاهه سونهن ۽ عشق جو شاعر آهي، ته جنگ ۽ بغاوت جو به شاعر آهي. شاهه امن جو شاعر آهي، ته انقلاب جو به شاعر آهي. شاهه جي سڀ کان وڏي عظمت اها آهي، ته شاهه تاريخ جي هر دور جو شاعر آهي – شاهه انسان ذات جي سمورن قومن جو شاعر آهي.“

شاهه ايڏو وڏو شاعر ۽ فنڪار آهي، جو مختلف ذهني لاڙن ۽ نظرين وارا پڙهندڙ شاهه جي ڪلام ۾ غرق ٿي ويندا آهن. مون ملحدن ۽ ڪتر هندن ۽ مسلمانن کي شاهه جي شاعري جو شيدائي ڏنو آهي. تنهنڪري اهو الزام ته مون شاهه کي فقط جنگجو شاعر ثابت ڪرڻ جي ڪوشش ڪئي آهي، بلڪل بي معنيٰ الزام آهي. لطيف سائينءَ جي سر ڪنڀات ۾ هڪ بيت آهي:

”جي تو سڪڻ سڪيو ته کاتي پئي مڪنجه،

سپيريان جي سور جو ماڙهن ڏجي نه منجه،

اندر ايءُ اهنج، سانڍج سڪائون ڪري“

سر ڪنڀات جو مٿيون بيت ايترو ته واضح ۽ وسيع آهي، جو عشق کان عزم تائين ڪوبه فلسفوان بيت جي دائري کان ٻاهر نه آهي. عشق ۽ عزم جو اٿاهون مرتبو شاهه عبداللطيف جي شاعريءَ جو روح آهي. اهو mood شاهه سائين جي سموري ڪلام ۾ موجود آهي.

ساڳي سر ۾ عشق ۽ نڀاڻ واري ڪيفيت کي انتها درجي جي فنڪاريءَ سان بيان ڪندي، هڪ بيت ۾ شاهه سائينءَ چيو آهي:

”نو نير، ڏهه ڏاڍيون، پندرهن پئندي پياس،
جڏهن سڄڻ ياد پياس، چرڪ چنائين هيڪڙي“

قيد ۽ ڪوٽ، نوڙ ۽ زنجير انسان کي فقط ظاهري طرح پرينءَ کان
پري ڪري سگهن ٿا. پر، سندس ذهن کي سڄڻ جي ياد کان محروم
ڪري نٿا سگهن. هن بيت ۾ لفظ ”سڄڻ“ هزارين معنائن جو پندار آهي.
مان جڏهن به سمنڊ ڏسندو آهيان، تڏهن شاهه سائينءَ جي سر
سامونڊيءَ جو هيءُ بيت دل تي تري ايندو اٿم:

”اڄ پڻ وايون ڪن، وڻجارا وڃڻ جون،
انئي پهرائن، سعيو ڪنهن سفر جو.“

هن بيت ۾ ٻه لفظ اهم آهن: هڪڙو ”وڻجارا“ ۽ ٻيو ”سفر“ منهن
جي دوست، جنهن مون تي الزام مڙهيو آهي ته مون شاهه سائين کي
Militant شاعر ثابت ڪرڻ جي ڪوشش ڪئي آهي. تنهن دوست لاءِ
وڻجارا معنيٰ واپاري، ۽ سفر معنيٰ ريل جو سفر، يا آگبوت جو سفر!
جيڪڏهن ائين نه هجي ها، ته هو شاهه سائينءَ کي محدود معنائن جي
قيد ۾ قابو ٿيل محسوس نه ڪري ها.
مون، هڪڙي دفعي، ڪارو پاڻي ٻڪ ۾ جهلي، سمنڊ کي شاهه
سائينءَ جو هڪ بيت ٻڌايو هو:

”سامونڊي ساري مٽي تڙ گذاريان،
مون کي ٿي ماري، انهي سنڌي ڳالهه تي“

ازل کان لچندڙ ۽ ڦٽڪندڙ سمنڊ خاموش رهيو، مون کي جواب
ڏيئي نه سگهيو. جواب مون کي پنهنجي وجود مان مليو:

”جياسون جوڙ ٿي، جوڳي ڏنوسون جان،
مون سڱ جهين سان، سو سامي سان ٿي.“

مٿيون بيت شاهه سائينءَ جي سر رامڪليءَ مان آهي. سر
رامڪلي، ۽ سر ڪنڀات جي وچ ۾ ويهه سر آهن. ويهن ئي سرن ۾ اظهار
جو طريقو انوکو آهي، پر Mood ساڳيو آهي. ■

1974

بندر بازاريون

لطيف سائينء سر سامونڊيءَ ۾ ڪيترن بيتن ۾ لفظ بندر ۽ بازاريون استعمال ڪيا آهن. محققن انهن ٻن لفظن جي معنيٰ، مفهوم ۽ اشارن کي سمجھڻ لاءِ گذريل اڍائي سئو سالن کان مٿا موٽن ۾ پيئي هنيا آهن. اڄ تائين ڪين ڪجهه به سمجھ ۾ نه آيو آهي. محقق ٿيندا آهن عالم! عالم! اڪثر منجهي پوندا آهن. ڪي ڪي عالم اهڙو اچي منجهندا آهن، جو پوئينءَ پڇاڙيءَ جيلن جو منهن ڏسندا آهن. يا گهاٽن ۾ پيڙجي، يا ڦاهيءَ جي تختن تي چڙهي ويندا آهن. منهنجي چوڻ جو مطلب آهي. ته عالمن کي ٻين عالمن، دانشورن، شاعرن ۽ اديبن جي لکيل هڪ هڪ لفظ ۾ معنائن جا پنڊار نظر ايندا آهن – ڪين هڪ هڪ لفظ ۾ هزارين اشارا ڏسڻ ۾ ايندا آهن – ۽ هزارين مفهوم معلوم ٿيندا آهن. جڏهن ايتريون ڳالهيون هڪ هنڌ اچي گڏ ٿينديون آهن، تڏهن عالمن لاءِ مونجهارن جو ماڳ پيدا ٿي پوندو آهي. اهوئي سبب آهي، جو لطيف سائينءَ جي سر سامونڊيءَ ۾ ڪتب آندل لفظن ”بندر“ ۽ ”بازارين“ جي معنيٰ ۽ صحيح تشريح اڃا تائين ڪنهن کي سمجھ ۾ نه آئي آهي، ۽ عالم انهن لفظن جي پاتار تائين پهچڻ لاءِ پاڻ پتوڙي رهيا آهن.

پر. اسان جي ميونسپالٽين. ٽائون ڪاميٽين، ۽ ٽرانسپورٽ ڪمپنين جي مالڪن کي شاھ لطيف جي ڪلام جو هڪ هڪ لفظ ۽ هڪ هڪ لفظ جي معنيٰ، ۽ مفهوم سمجھ ۾ اچي ويندو آهي. ڪجهه عرصو اڳ انجنيئرن، ۽ ميونسپالٽيءَ وارن ماهرن ذري گهٽ پڪو فيصلو ڪيو هو. ته ڪراچيءَ جي ڀرسان تعمير ٿيندڙ بندر جو نالو ”پٽائي بندر“ رکيو ويندو. ڇو جو سر سامونڊيءَ ۾ لطيف سائينءَ ڪيترن هنڌن تي بندرن جو ذڪر ڪيو آهي! انهيءَ ڪاميٽيءَ ۾ ڪجهه ميمبر دور انديش هئا. هنن جي سنڌي ٻوليءَ سان واقفيت اهڙي هئي، جهڙي ته

— پٽائيءَ جي سچ سان هوندي آهي! چيائون ته، پاڻرو اڙدوءَ ۾ بندر معنيٰ ٻولڻو، تنهن ڪريه ڪراچيءَ جي ڀرسان ٺهندڙ بندرگاهه جو نالو ”پٽائي بندر“ نه رکيو وڃي.

ڪراچيءَ جي ڀرسان ٺهندڙ بندر تي ”پٽائي بندر“ جو نالو ته پئجي نه سگهيو، پر جيڪب آباد وارن پنهنجيءَ هڪ بازار جو نالو ”پٽائي بازار“ رکي ڇڏيو آهي. ان بازار ۾ شاهه جي رسالي کانسواءِ سڀ ڪجهه ملندو آهي. ان بازار ۾ خاص ڪري بوت ڏاڍا عمدا، سهڻا، ۽ پائيدار يعني جٽاءُ دار ملندا آهن! جيڪب آباد جي ميونسپالٽيءَ وارن وڏو ڪارنامو انجام ڏنو آهي. هنن سر سامونڊيءَ ۾ ٻن لفظن ”بندر ۽ بازاريون“ جو مفهوم سمجهي ورتو آهي، ۽ ان تي ترت عمل ڪيو آهي، پٽائي بازار ۾ ڪپڙو به ملندو آهي. اهو ڪپڙو جوڙن ۽ وڳن لاءِ گهٽ، ۽ ڪفن لاءِ وڌيڪ استعمال ٿيندو آهي (چو جو گراهڪ ڪپڙي جي قيمت چڪاڻڻ ۽ ڏيڻ کان پوءِ جلد مري ويندا آهن). پٽائي بازار ۾ ماڻهن جا کيسا به نهايت احترام سان ڪتريا ويندا آهن. اوهان جي پٽون ۽ ۾ جيڪڏهن ناڻي سان گڏ ڪنهن راڻي، يعني محبوب جي تصوير به رهندي آهي، ته پوءِ پٽائي بازار ۾ کيسو ڪتربندڙ بڻشي وڏي اٽڪل سان اها تصوير توهان جي کيسي ۾ ئي ڇڏي ويندو. فقط ناٿو ڦهائيندو! يعني، اهو بڻشي اوهان جي دل تي ڏاڙو نه هڻندو — هو اوهان کي فقط ڏوڪڙن جي جهنگهٽ کان آڄو ڪندو.

پٽائي بازار ۾ ڪڏهن ڪڏهن ڪا اهڙي مورت به نظر ايندي آهي، جنهن جي صورت مرڻ گهڙيءَ تائين، اکين آڏو رهندي آهي. اڄ، جڏهن هيءُ ڪالم لکي رهيو آهيان، تڏهن، ان مورت جي صورت منهنجن اکين آڏو ڦري رهي آهي. ■

1974

لامڪان

سر رامڪليءَ ۾ پٽ ڏٺي جو هڪ بيت هن ريت آهي:

جتي عرش نه اُپ ڪو زمين ناهه ڌرو
نڪو چاڙهو چنڊ جو نڪو سج سرو
اُتي آديسين جو لڳو دنگ ڌرو
پري پين پرو ناٿ ڏنائون ناهه ۾.

مٿيون بيت انڪار ۾ اقرار جي وجود جو فلسفو آهي. فلسفو ساڳيو آهي، جيڪو ”لا“ ۽ ”لا الله“ جو فلسفو آهي. اول انڪار، پريور، مڪمل ۽ پختو انڪار - ڪجهه به ڪونهي! اهڙو انڪار عدم موجودگيءَ تي مڪمل ايمان جو اظهار آهي سمجهاڻي سولي، بلڪل سادي آهي - جيستائين انڪار ۾ ايمان ڪونهي، تيستائين اقرار تائين رسائي ناممڪن آهي. اول ”نه“ سان نينهن لڳايو ۽ پوءِ ”ها“ سان هيٺون هنڊايو.

مٿئين بيت جي پوئين ست جو پويون حصو انڪار ۾ اقرار جي وجود جو اظهار آهي. ناٿ ڏنائون ناهه ۾! معنيٰ، ته آديسين پنهنجو محبوب، پنهنجو مالڪ، پنهنجو دلبر انڪار ۾ ڏٺو نفي ۾ ڏٺو. آديسين کي جيستائين انڪار جي پروڙ نه پيئي هئي، تيستائين کين ناٿ نظر نه آيو هو. پر، انڪار ۾ اقرار جي وجود جي پروڙ کان اڳ شاهه صاحب پنهنجي بيت ۾ هڪ اهڙي مقام جو ذڪر ڪيو آهي جتي نه عرش آهي، ۽ نه فرش آهي، ۽ جتي نه چنڊ چڙهي، ۽ نه سج لهي، جتي نه ڏينهن ٿئي، ۽ نه جتي رات ٿئي. اهو مقام اهو هنڌ، زمان ۽ مڪان جي پابندين کان آزاد آهي. اهڙي اسراري مقام جي موجودگيءَ جو ذڪر تصور جي بي پناهه پهچ کان سواءِ ناممڪن آهي.

تصور جي پرواز ۾ پٽ ڏٺي جو ڪوبه ثاني ڪونهي. پرينءَ کي پسڻ لاءِ ڪڏهن ته اندر کي آئيني ڪرڻ جي تلقين ٿو ڪري، ته

ڪڏهن وري پنهنجي وجود کي محبوب جي شاهدي لاءِ فنا ڪرڻ جي
ڳالهه ٿو ڪري۔

مئي مني مھراڻ ۾ پئو ٿيو ڏيئي،

تہ ميھار مليئي سنيوڙو سيٺاھ سين۔

هڪ هنڌ انا الحق واري مفهوم ۾ پاڻ پنھو آھيان، وارو اظھار ڪيو
اٿائين، پر پوءِ، جڏهن پنھوءَ کي سڃڻ جي صورت ۾ ياد ڪيو اٿائين،
تڏهن کيس سوجھرو سڏيو اٿائين۔

چنڊ تنھنجي ذات پاڙيان تان نہ پرين سين،

تون اچو ۾ رات، سڃڻ نہ سوجھرو!

سوجھري کي ڀت ڏئي، نور، حق ۽ سچائيءَ جي مفهوم ۾ استعمال
ڪيو آھي. نور کي فنا ڪونھي. نور ازل کان آھي، ابد تائين رھندو، ۽
پوءِ جڏهن شاھ صاحب ان مقام جو ذڪر ڪري ٿو جتي نہ عرش آھي،
۽ نہ فرش؛ جتي نہ چنڊ چڙھي، ۽ نہ سج اُڀري، تڏهن هوائل ۽ ابد جي
اسراري مقام جو ذڪر ڪري ٿو، جيڪو زمان ۽ مڪان جي پابندين
کان آزاد آھي، جتي سوجھرو آھي، ۽ سوجھري کي فنا ڪونھي.
آديسين جو دروازي آھي، جتي فنا جو وجود ڪونھي، فنا جو انت
انڪار آھي۔ مڪمل، پرپور انڪار، ۽ اھڙي انڪار ۾ حقيقي اقرار
آھي۔ ساڳيو اقرار، جنھن جو ذڪر ڀت ڏئيءَ مٿيئن بيت جي پوئين
ست جي پوئين حصي ۾ ڪيو آھي۔ ناٿ ڏنائون ناھ ۾. ■

1975

شاهه ۽ ايڇ. ٽي سوري

اٺين مارچ 1975 تي سنڌ يونيورسٽيءَ طرفان حيدرآباد ۾ خاص ڪنوڪيشن جو انتظام ڪيو ويو هو. ان ڪنوڪيشن ۾ ڊاڪٽر اينيميري شميل ۽ ايڇ. ٽي سوري کي ڊاڪٽر آف لٽريچر جون اعزازي ڊگريون ڏنيون ويون. مرحوم سوري جي اعزازي ڊگري مرحوم جي ڏيءَ وٺي آئي هئي.

”سنڌ صدين کان“ سيمينار ۾ آيل سڀني غير ملڪي ۽ ملڪي عالمن، اديبن ۽ مورخن، ۽ محققن ان خاص ڪنوڪيشن ۾ شرڪت ڪئي.

سوري شاهه عبداللطيف ڀٽائيءَ جي ڪلام، پيغام ۽ عظمت کي مغرب ۾ پڪيڙي ڇڏيو. سندس ڪتاب ”شاهه عبداللطيف آف ڀٽ.“ فقط ان ڪري اهم نه آهي، جو ان ۾ شاهه سائينءَ جي ڪلام جو انگريزيءَ ۾ ترجمو ڏنل آهي. سوري ان ڪتاب ۾ شاهه لطيف جي دور جي تاريخي، تمدني، اقتصادي ۽ سياسي حالتن جو جائزو ورتو آهي. سوري، هڪ محقق جي حيثيت ۾ ثابت ڪيو آهي، ته ڪوبه فنڪار، اديب، شاعر ۽ آرٽسٽ پنهنجي ماحول کي نظر انداز ڪري نٿو سگهي. تخليقي عمل غير معمولي حالتن، ۽ آزمائش جي گهڙين ۾ اڀرندو اسرندو ۽ معمولي حالتن ۾ پيدا ٿيل تخليقن کان مٿاهون ٿي ويندو آهي. سڙه جي سگهه جي خبر تڏهن پوندي آهي، جڏهن طوفان جي ست جهليندو آهي! شاهه لطيف جو دور سياسي وڳوڙ سماجي افراطفري ۽ ٻاهرين ڪاهن ۽ حملن جو دور هو. انهن ابتر، ۽ بدتر حالتن سنڌ جي هيٺن کي چيپاڙي ۽ چيٽاڙي ڇڏيو هو. اسين، شاهه جي ڪلام کي جيڪڏهن سندس دور جي سياسي ۽ سماجي پس منظر جي روشنيءَ ۾ پڙهنداسين، ته عجيب معنيٰ ۽ مفهوم سان روشناس ٿينداسين. في الحال، سنڌ ۾ شاهه لطيف

ڪي فقط روحانيت جي مفهوم ۾ سمجهيو ويو آهي، ۽ سمجهڻ جي
ڪوشش ڪئي ويئي آهي.

مون محسوس ڪيو آهي، ته شاهه لطيف کي عقيدتن جي قيد خانن
۾ بند ڪيو ويو آهي. شاهه لطيف کي سچي، هپتئي، بهادر ۽ عظيم
شاعر جي بدران پير ڪري پوڄيو ويو آهي. اسان جي اڄوڃهه عوام کي
فقط هڪڙو وهم مٿي ۾ ويهاريو ويو آهي، ته شاهه لطيف من جون مرادون
پوريون ڪندو آهي، پت ڏيندو آهي، ۽ جنن پوتن کان نجات ڏياريندو
آهي.

شاهه لطيف جو هڪ هڪ بيت، جيڪو هزارين سياسي ۽ سماجي
جنن پوتن جو توڙ آهي، تنهن کي ڪنهن به سمجهڻ جي ڪوشش نه
ڪئي آهي.

شاهه لطيف کي سمجهيو ته سورلي سمجهيو! ڌارئين ۽ ٻاهرين
سمجهيو! شاهه جو ڪلام ميڙي سيڙي ڇپرايو! ته ارنيسٽ ٽرمپ ڇپرايو!
ٻاهرين ۽ ڌارئين ڇپرايو!

مون کي خبر ڪونهي، ته سنڌ يونيورسٽيءَ ارنيسٽ ٽرمپ کي به
ڪڏهن ڊاڪٽر آف لٽريچر جي اعزازي ڊگري ڏني آهي، يا نه! پر، اسان
سڀني کي خوشي ٿي آهي، ۽ اسان فخر ۾ محسوس ڪيو آهي، ته
سورلي کي، سندس وفات کان پوءِ ئي سهي، ڊاڪٽر آف لٽريچر جي
ڊگري ڏني وئي آهي.

مان آخر ۾ ايترو ضرور عرض ڪندس، ته سورلي جو سنڌ ۽ سنڌي
ادب تي ڪيل احسان ڪنهن به ڊگريءَ عيوض لاهي نه ٿو سگهجي.
اسان ان اعزازي ڊگريءَ معرفت سندس بيشمار احسانن جو اظهار ڪيو
آهي. ■

1975

عاشق زهر پياڪ

شاهه سائينءَ جي هڪ بيت جي هڪ ست هن ريت آهي:

“عاشق زهر پياڪ، وه ڏسي وهسن گهڻو.”

ان ست ۾ عشق جي تمام مٿاهين مرتبي جو ذڪر آهي — ان ست ۾ عشق جي آخري منزل جو پتو آهي. ان ست ۾ انهن عاشقن جو احوال آهي، جيڪي عشق ۾ مرڻ کي معراج پائيندا آهن. ان ست ۾ انهن عاشقن جو حوالو آهي، جيڪي محبت جي ميدان ۾ سر جو سانگو نه ڪندا آهن، ۽ راهه وفا ۾ مرڻ کي مهڻو نه پائيندا آهن.

مٿئينءَ ست ۾ عشق جي واضح تشريح ڪيل آهي — اهڙو عشق جنهن ۾ مرڻ اتل هجي — اهڙو عشق جنهن ۾ زندگي ثانوي حيثيت رکندي هجي، ۽ اوليت موت کي هجي! اهڙو عشق، جيڪو حياتيءَ جي سيج گلن سان نه، پر ڪنڊن سان سينگاريندو هجي! اهڙي عشق جي منزل جا پانڌي زهر پياڪ ٿيندا آهن. جيڪو قدم اڳتي ڪندا آهن، سو قدم پٺتي نه ورائيندا آهن. جيئن جيئن محبت جي راهن ۾ واسينگن جو واسو ڏسندا، تيئن تيئن عشق ۾ مري معراج ماڻڻ لاءِ بيڪل ٿيندا. موڪيءَ جي مڌ جا پروڪا پياڪ عاشق زهر پياڪ هئا. وه ڏسي مدن مست ٿيندا هئا. موت سان بغلگير ٿيڻ لاءِ آتا هوندا هئا.

اهڙن عاشقن جو ذڪر شاهه سائينءَ پنهنجي ڪلام ۾ جا بجا ڪيو آهي. اهڙن عاشقن کي، جيڪي عشق جي شروعاتي دور ۾ زندگي ۽ موت جي مابين ڪشمڪش ۾ ولوڙجي ويندا آهن ۽ عشق ۾ مرڻ کان ڪيپائيندا آهن، تن کي شاهه سائينءَ هڪ هنڌ چيو آهي:

”سورهيه مرين سوڀ کي، ته دل جا وهم وسار،

هڻ پالا، وڙهه پاڪرين، آڏي ڍال مڍار

مٿان تيخ ترار مار ته متارو ٿئين.“

عشق ۾ ڍال جي وجود جو ڍال جي تصور جو ڪو مقام ڪونهي. بچاءَ لاءِ گيدي واجهائيندا آهن. عاشق زهر پياڪ، جيڪي عشق ۾ مرڻ کي معراج سمجهندا آهن، سي سوڀ لاءِ، عشق جي آخري منزل لاءِ بنا هڪ جي، بي خوف ٿي وهن سان وڙهي پوندا آهن. تڏهن ميهار جي محبت لاءِ، الفت لاءِ، چاهت لاءِ، مٽي مٽي مهراڻ ۾ ٽپو ڏيڻوئي پوندو آهي. حق لاءِ، سچ لاءِ، روشنيءَ لاءِ جاکوڙ ڪندڙ سرويچ ۽ سوڍا عاشق زهر پياڪ جي تشريح کي معنيٰ ڏيئي ويندا آهن. اهڙا عاشق ڪڏهن سقراط سڏائي زهر جو پيالو پي، عشق ۾ مرڻ کي مفهوم ڏيندا آهن. اهڙا عاشق منصور، سرمد ۽ شبلي ٿي سنگسار ٿيندا آهن، مقتل جو سينگار ٿيندا آهن، ۽ گهاٽن ۾ پيڙجي ويندا آهن.

هڪ عاشق زهر پياڪ اهو به هو، جنهن انگريز سامراج جي لالچن کي ٺڪرايو ۽ آخر ۾ سامراجين جا عذاب سهندي سهندي جيل ۾ مري ويو. نوجوان هو. ڳيرو هو. سچ جو شيدائي هو. حق تي قربان ٿي ويو. هو به عاشق زهر پياڪ هو، جنهن دٻي جي جنگ ۾ توب کي پاڪ ۾ پري سامراجي فوجن تي اڇلايو هو ۽ سوين زخم سهي، ڌرتيءَ تي سيس نوايو هو.

۽ هو به عاشق زهر پياڪ آهي، جنهن جو گريبان چاڪ آهي — جنهن جي پيرن ۾ زخم آهن — جنهن جو روح گهاٽل آهي، ۽ دل ديواني جي خواب وانگر تٽل آهي — هن حياتيءَ تي موت کي ترجيح ڏني آهي — هو عاشق زهر پياڪ آهي. ■

1976

وحدت الوجود جو احساس

احساس جي سمجھائيءَ لاءِ، نه حسابن ڪتابن جا اصول ۽ نه ئي سائنس جا مڃيل مول مٿا ڪم ايندا آهن. احساس نفسياتي وصف نه آهي، تنهنڪري ڊاڪٽر ۽ نفسيات جا ماهر احساس جو چيڊ ڪري نه سگهندا آهن. احساس ڪنهن ڪيفيت جو نالو نه آهي. ڪيفيت عارضي هوندي آهي ۽ احساس کي دائمي بقا نصيب ٿيندي آهي. خوشبوءِ گهڙي ڪن جي مهمان هوندي آهي. ڪجهه دير کان پوءِ هوا جي هندولن ۾ هلي ويندي آهي. روشنيءَ جي غير موجودگيءَ جو ٻيو نالو اونداهه آهي. اونداهه جي اوڙاهه ۾ ڏيئي جي لات پرهه ڦٽي تائين غنيمت هوندي آهي ۽ سج جي موجودگيءَ ۾ بي معنيٰ وجود جو تصور ٿي پوندي آهي. تنهن ڪري احساس کي خوشبوءِ ۽ ڏيئي جي لات سان تشبيهه ڏيئي نه سگهجي آهي.

احساس جي اپٽار لاءِ ادب ۽ موسيقيءَ کان سواءِ ٻي ڪا مناسب صنف نه آهي. احساس جي ترجماني اڄ تائين فقط ڪهاڻين، ناولن ۽ شاعريءَ ۾ ٿي آهي. اڃان به جيڪڏهن دائري کي محدود ڪجي ته شاعريءَ جي الهامي ڪيفيت ۾ احساس جو اولڙو واضح نموني نظر ايندو. وحدت، (Unity) احساس آهي. نشر ۾ وحدت جي سمجھائيءَ لاءِ انيڪ مثالن جا آڏاڻا اڏي سگهجن ٿا. ڪهاڻين جي نت ۾ وحدت لاءِ واضح اشارا ممڪن ٿي سگهن ٿا. پر، وحدت جيئن ته احساس آهي تنهن ڪري سندس اظهار جو امڪاني مڪان شاعري ۾ آهي، بلڪه، وضاحت لاءِ شاعريءَ سان گڏ لفظ الهامي استعمال ڪجي. هتي، الهاميءَ مان مراد آهي، اهڙي شاعري جنهن ۾ شعوري ڪوشش جو پورهيو شامل نه هجي، اهڙي شاعري جيڪا فاعلاتن جي محتاج نه هجي:

اکين کي روٽاري

ياد کي سيني ۾ ساري

توڪي پڪاري پڪاري ٿڪاسي،
مگر تون نه آئين!

يا:

اڄ وقت جي هن وهڪري ۾
تون جدا ۽ مان جدا،
دل جدا جذبن کان آهي،
مرڪ چيڙن کان جدا.

يا:

آڪاش جي دامن تان اڄ،
چنڊ ۽ ستارا ويا هليا،
زندگيءَ جو سازي خاموش آ،
راڳ ڪهڙو!

گيت گهٽجي ويا هليا!

اهي ڪجهه مثال شعوري شاعريءَ جا آهن، يا هڪ گهڙيءَ هڪ
لمحي، هڪ ڀل جي شاعريءَ جا مثال آهن. زندگيءَ جي لاهي ڇاڙهي ۾
هڪ المي جي جاءِ جيڪڏهن ٻئي المي ۽ هڪ حادثي جي جاءِ ٻئي
حادثي والاري، ته اظهار جي ڪينيت بدليل نظر ايندي:

فطرت منهنجي آهي اها،
مشڪلن جي چار ۾ ڦاسي پوان،

ڪشمڪش جون ڪيتريون،

مجبوريون مون کي چڪن،

پرزا پرزا جسم منهنجو

ساه منهنجي کي چڪن.

يا:

هار منهنجي هردي ۾ ناهي،

مان جيت جو جيون ها،

مان ئي آهيان جنهن جي آڏو

هار مڃي سنسار.

زندگي لاڳيتو ۽ مسلسل سفر آهي. ڏکڻ سڪن جا جهر جهنگ ۽
 ڪارا سمنڊ جهاڳي انسان جڏهن موت جي منزل تي پهچندو آهي،
 تڏهن پاڻ سان لڙڪن ۽ مُرڪن سان تمار لمحن ۽ ساعتن جا انبار
 کڻي ايندو آهي. آخري منزل کان اڳتي، لامڪان ڏانهن روانو ٿيڻ کان
 اڳ هو ڪيفيتن جي ڪائنات پوئتي ڇڏي، پاڻ سان گڏ فطرت حيرت
 جو احساس کڻي ويندو آهي.

حيرت کان اڳتي وحدت جو مقام آهي. حياتيءَ ۾ حيرت جو مقام
 ڪن نصيب وارن کي ملندو آهي. عام انسان ڏکڻ ۽ سڪن جي چار ۾
 ڦٽڪي ڦٽڪي پنهنجي انت کي پهچندو آهي. زندگيءَ جي سالن
 مهينن، هفتن، ڏينهن ۽ ساعتن کي جڏهن تجربن سان ونڊڻ ويهندو
 آهي، تڏهن مايوسيءَ کانسواءِ ٻاڇيءَ ۾ کيس ڪجهه پلڻ نه پوندو آهي ۽
 پوءِ افسوس، ڏک ۽ پڇتاءُ سندس پيڇو ڪندو آهي. پڇتاءُ جو احساس
 مستقل سزا وانگر کيس نه هن حياتيءَ ۾ ۽ نه ايندڙ حياتيءَ ۾ عذاب کان
 آجو ڪندو آهي. مها آتما گوتم ٻڌ وٽ ان عذاب، ان پوڳنا لاءِ هڪ لفظ
 آهي. جنهن لفظ کي عالمگير مڃتا ملي آهي ۽ اهو لفظ آهي ڏکا، ڏک.
 ڏک! مها آتما گوتم ٻڌ جي بنيادي پنجن عقيدن مان (جن جي ڪري
 انسان جي مرڻ ۽ جيئڻ جو سلسلو مستقل عذاب وانگر هلندو رهي ٿو)
 هڪ عقيدو آهي ته: ”زندگي ڏک آهي.“ حسد، ريس، طمع، نفرت ۽
 انتقام آهي پنج بنيادي عنصر آهن جيڪي مجموعي طرح ۽ انفرادي
 طرح انسان لاءِ ڏک جو سبب ٿي پوندا آهن ۽ کيس مرڻ ۽ جيئڻ جي
 جنڊ ۾ پيهندا رهندا آهن.

ڏک کان چوٽڪاري لاءِ مها آتما گوتم ٻڌ وٽ هڪ ٻيو لفظ آهي،
 جنهن لفظ کي دنيا جي نامورن ٻولين اصل صورت ۾ قبول ڪيو آهي ۽
 فلسفي جي ڪنهن نقطي کي سمجهائڻ لاءِ استعمال ڪيو آهي، سو لفظ
 آهي نرواڻ! اصل سان، حقيقت سان ۽ سچ سان هڪ ٿي، ايڪي ۾ اچي
 مستقل عذاب ۽ پوڳنا کان چوٽڪاري جو فلسفو يا اصول! نرواڻ، اصل ۾
 احساس آهي.

بظاهر وحدت الوجود ۽ نرواڻ جو احساس جي ناطي، پاڻ ۾ سڌو
 سنئون تعلق محسوس ٿيندو آهي. ڪڏهن ڪڏهن ائين پڻ محسوس

ٿيندو آهي ته وحدت الوجود ۽ نرواڻ هڪ ئي ڪيفيت جا ٻه نالا آهن. پر، اصل ۾ ائين نه آهي. نرواڻ، انسان لاءِ ڏکڻ ۽ تڪليفن کان چوٽڪاري لاءِ ڪيل جدوجهد جو ثمر آهي، انعام آهي. انسان جيڪڏهن ريس، حسد، طمع، نفرت ۽ انتقام جي سفلي جذبن تي مڪمل فتح حاصل ڪرڻ کان پوءِ پنهنجي وجود مان انهن جذبن کي ڪوري ڪڍي ڇڏي ته ان جي نتيجي ۾ کيس نرواڻ حاصل ٿيندو. اصل سان، ڪُل سان، بي انت سان کيس مستقل ايڪي جو ثمر حاصل ٿيندو! نرواڻ ۾ ڪُل، بي انت جي هئڻ جو احساس آهي. پر، بي انت سان ايڪو مشروط آهي. يعني، ريس، حسد، طمع، نفرت ۽ انتقام جهڙن گندن ۽ غليظ جذبن کان مڪمل چوٽڪاري کان پوءِ نرواڻ نصيب ٿيندو آهي.

وحدت الوجود ۾ بي انت سان ايڪي جو غير مشروط احساس آهي. اهو احساس پنهنجي مڪمل ۽ اصلي صورت ۾، لاشعوري طور تي جيستائين انسان جي باطن ۽ ظاهر تي طاري نه ٿيندو تيستائين وحدت الوجود جو فلسفو سمجهه ۾ نه ايندو. اهو احساس ته اسين پنهنجي ذات ۾ ڪجهه نه آهيون، مٽيءَ جي مُٺ ۽ روشنيءَ جو هڪ ڀٽڪندڙ ترورو آهيون، بلند ۽ برتر خالق جي تخليق آهيون، اهو احساس انسان کي وحدت الوجود جي آڏو آڻي بيهاريندو آهي.

تخليق جي حيثيت ۾ مان ڪير آهيان ۽ خالق سان منهنجو ڪهڙو تعلق آهي، يا تخليق ٿيڻ کان اڳ مان ڪٿي هوس، اهڙا ٻه ٽي سوال آهن جن جا جواب يا ته سمجهه ۾ ايندا آهن. يا قطعي سمجهه ۾ نه ايندا آهن. ٺهڻ، تخليق ٿيڻ ۽ وجود ۾ اچڻ کان اڳ چترڪار ظفر ڪاظميءَ جي نئين تصوير ڪٿي هئي! ڪنهن ڪٻت ۾ رکيل هئي؟ ڪنهن استور روم ۾ پيئي هئي؟ ڪنهن سيف ڊپازٽ سسٽم ۾ محفوظ ڪرايل هئي؟ تخليق ٿيڻ کان اڳ ظفر ڪاظمي جي تصوير ڪٿي هئي؟ عالم وجود ۾ اچڻ کان اڳ اها پينٽنگ، اها تخليق ڪهڙي ڪيفيت ۾ ۽ ڪٿي موجود هئي؟

انهن سمورن سوالن جو هڪئي جواب آهي ته ايجاد ٿيڻ کان اڳ، وجود ۾ اچڻ کان اڳ، تخليق ٿيڻ کان اڳ آرٽسٽ ظفر ڪاظمي جي تخليق سندس سوچ ۾ موجود هئي. سندس تصور ۾ هئي، ساڳي طرح

اسين وجود ۾ اچڻ کان اڳ بي انت جي لامحدود ڪائناتن ۾ ڪٿي نه ڪٿي موجود هئاسين. هتي، جيئن ته اشارو عظيم ترين خالق ڏانهن ڪيل آهي، تنهن ڪري مون سوچ ۽ تصور جو لفظ استعمال نه ڪيو آهي. سوچ ۽ تصور بدران مون لفظي بي انت ڪتب آندو آهي. لامحدود ڪائناتون بي انت جو حصو آهن. بي انت کان سواءِ لامحدود ڪائناتن جو حوالو بي معنيٰ آهي.

گرمي جي شدت سبب پاڻ ٿي آسمانن ڏانهن اُڏامي ويل پاڻي ڦڙو ڦڙو ٿي، ڪڏهن مينهن ۽ ڪڏهن ماڪ ٿي سمنڊن ۽ دريائن ڏانهن موٽندو آهي، يعني، پنهنجي اصل ڏانهن ورنڊو آهي. اصل کان الڳ نه برسات جي ڦڙن ۽ نه ماڪ ڦڙن جو پنهنجو ڪو خود مختيار وجود آهي! برسات ۽ ماڪ ڦڙن کي پنهنجي اصل، پنهنجي منبع ڏانهن موٽڻو آهي. ساڳيءَ طرح اسان کي پنهنجي بي انت ڏانهن موٽڻو آهي. اسين بي انت جي لامحدود ڪائناتن جو حصو آهيون. اسان جو پنهنجو ڪو وجود ڪونهي. اسان کي پنهنجي اصل، پنهنجي بي انت ڏانهن لازمي طرح موٽڻو آهي. ۽ گل سان ايڪي ۾ اچڻو آهي. اسين حق جو حصو آهيون. اسان کي هڪ نه هڪ ڏينهن حق سان هڪ ٿيڻو آهي.

مضمون جي شروعات ۾ عرض ڪيو هيم ته ايڪو وحدت احساس آهي. احساس کي حساب ڪتاب ۽ سائنس جي اصولن ۽ مول متن سان سمجهائي نه سگهيو آهي. وحدت جي توصيف لاءِ نشر کان وڌيڪ نظم، شاعريءَ جي صنف مناسب آهي، لمحن، گهڙين جي شاعري نه، بلڪ الهامي شاعري احساس جي هي صورت الهامي شاعري آهي:

اڪيون،

جن ۾ جهر ٿا غمن جا سدائين رهن ٿا،

تن لاءِ

خوشيون پرايون، ۽

مسرت سان تمار لمحا پرايا،

جن اکين ۾ ادا سيون ڪجل ٿي رهن ٿيون،

پنڀليون سدائين ٿي رهن ٿيون،

تن لاءِ.

ڌرتي پراڻي، آسمان پي پرايو.

اها لمحن جي شاعري آهي. دل جي ڪيفيت سان دنيا جون ڪيفيتون ۽ موسمون وابسته هونديون آهن. دل اُڏاس ٿيندي آهي ته دنيا تي فقط خزان جي موسم ڇانيل نظر ايندي آهي. الهامي شاعري لمحن جي قيد کان آزاد هوندي آهي. اهڙي شاعريءَ ۾ ابدیت جو احساس هوندو آهي.

تون اکين ۾ ٿي ويهه،
ته توکي واري ڍڪيان.

يعني:

توکان سواءِ مان ڪجهه نه ڏسان ۽ نه توکي ئي ڪوڏسي سگهي. تنهنجي ۽ منهنجي وجود ۾ ڪو فرق نه رهي. اسين ايڪي ۾، وحدت ۾ هڪ ٿي وڃون!

۽ هڪ منزل اهڙي به آهي جو جيڏانهن ڪيان پرڪ تيڏانهن سڄڻ سامهون!

اُڀر کان الڳ ٿي پاڻيءَ جو ڦڙو جڏهن پنهنجي اصل، پنهنجي بحر ۾ وڃي ڪرندو آهي، تڏهن بحر سان ملي هڪ ٿي ويندو آهي ۽ هر طرف پاڻيءَ جي لامحدود موجودگيءَ کان سواءِ ڪيس ڪجهه به محسوس نه ٿيندو آهي.

سچل سرمست جو سمورو ڪلام وحدت الوجود، يعني بي انت سان ايڪي جي واضح تشريح آهي. بي انت سان ايڪو يا وحدت الوجود احساس آهي، تنهن ڪري احساس جي وضاحت لفظن جي لامحدود ذخيري ۽ لفظن جي بامعنيٰ استعمال سان ٿيندي آهي. وحدت الوجود جي توصيف، توضيح ۽ تشريح لاءِ سچل سرمست وٽ لفظن جي ڪاڍا ۽ ماڀا آهي.

”هڪ سفر ساعت، ٻيو سفر سال“

احساس جو سفر ڪڏهن ته ساعت ۾ پورو ٿئي ۽ ڪڏهن سالن جا سال سفر جاري رهي. حق جي حقيقت سمجهه ۾ ايندي آهي ته هڪدم گهڙي پل ۾ ايندي آهي، ورنه ورهيه وهامي ويندا آهن، پر اسرار جو سِر و هٿ نه ايندو آهي.

”گل نہ پيٽڙءَ ڪا، اصولي اسرار جي.“

اسرار ڪهڙو ۽ ڇا جو اسرار؟ سچل سرمست روحاني طرح حلاج جو معتقد هو. منصور حلاج کي الاهي اسرارن جي ايتار لاءِ سرمست واري واٽ مليل نه هئي. هن وحدت الوجود کي سڌو سنئون انا الحق جي نعري سان واضح ڪيو آهي. ان وضاحت جي سچل سرمست لفظن جي بامعنيٰ استعمال سان تشريح ڪئي آهي:

پئيءَ ڇڄ نه ڄُل، منجهه تماشي نه پوين،
گهوت ڪري تون پاڻ کي، ڪر هنگامو هُل،
پول نه پئي ڪنهن پُل، وُڻج حال حلاج جو.

تماشائي ٿيندين ته حق جي حقيقت کي پهچي ۽ سمجهي نه سگهندين. تون پاڻ تماشو ٿي، هُل هنگامي جو حصو ٿي، اصل سان ايڪي ۾ اچ. تڏهن توکي منصور حلاج جي احساس جي گل پوندي

”تون جا پائين موج، سا مڙياڻي مهراڻ ٿي.“

سچل سائينءَ جي ڪلام جو وڏي ۾ وڏو ڪمال اهو آهي جي وحدت ۽ وحدت الوجود جي احساس کي لفظن جي موسيقي ڏيئي ڇڏي اٿائين:

”جي فڪر کون فارغ ٿيا، ٿيا دنيا کان دور“
”بي رنگيءَ مون رنگ، ظاهر ۾ پيو رنگ“
”دين ڪفر دل دام ڏج مڙيوئي موج ۾“
سوز گداز ۽ غم، مڙيوئي معافي ٿيو
مار دمامين دم عاشق انا الحق جو.

مٿيون شعر مها آتما گوتم ٻڌ جي ”نرواڻ“ جي بنهه مخالف يا ابتڙ آهي. گوتم ٻڌ جي فلسفي موجب جڏهن انسان پاڻ کي ڏک ۽ تڪليفن جي پنجن سببن، حسد، ريس، طمع، نفرت ۽ انتقام کان آجو ڪري ٿو. تڏهن نرواڻ ماڻي ٿو. يعني حق سان هڪ ٿئي ٿو. پر منصور حلاج ۽ سچل سرمست وٽ حقيقت برحق ابتڙ آهي. عاشق انا الحق، حقيقت، ۽ حق سان ايڪي ۾ اچي، هڪ ٿي سوز گذار ۽ غم کان آجوتي ويندا آهن.

”بيو ڪو ڄاڻڻ محض گناهه، هر ڪنهن صورت آپ الله“

سچل وٽ لفظن جي موسيقي حيرت انگيز آهي:

”عبرت عجب عجائب، اسرار رنگ عباسي.“
”گل آب جاء جاتي، محبوب راز تاتي،
عاشق ڏسڻ ڪئون ڪاٿي، رهندو پتنگ پياسي.“
”ابليس جي وڏائي، هر سانس تي سوائي،
جيون ته دم پلائي، نه ته تحت نحس ناسي.“
”پاڻ ئي پنهل آهيان، ڄاڻو ڪونه ٻيو
ظاهر منهنجي ذات کي، ڪيچين پاڻ ڪيو.“
”حاضر ناظر تون، باطن ظاهر تون.“

وحدت الوجود، بي انت سان ايڪي جي احساس کي سمجهڻ ۽
سمجھائڻ ڏکيو آهي. هر ڪو ماڻهو انا الحق جو نمرو هڻي سر سهائي نه
سگهندو آهي. ڪي آڱرين تي ڳڻڻ جيترا حق ۽ حقيقت جا مثلاشي
مس ملندا جيڪي وحدت الوجود جي وڳي ۾ نظر ايندا:

”جتي ماڻهن ميڙ آه، آءُ تتي ناهيان،
سسي سنباهيان، پئيءَ شاهه حلاج جي.“

—

”جي مڃن ٿا آدمي سونه مڃان مان،
ڪوئي آهيان آءُ، جو ٻانهو ڪنهن جون ٿيان.“

حسين ابن منصور الحلاج وانگر سچل سرمست ڪثرت سان نه،
پر ڪٿي ڪٿي انا الحق، مان حق آهيان، مان سچ آهيان، مان ئي خالق
آهيان جو کلي طرح، واضح نموني اظهار ڪيو آهي:

”پول نه ٻئي ڪنهن ڀل، تون ته آدم ناهين“

پر، ساڳي ڪافيءَ ۾ هڪدم ٻئي ست ۾ خالق ۽ مالڪ جي حاضر
ناظر هئڻ جو ذڪر ڪيو اٿائين جنهن کي عام فهم سمجھائيءَ ۾ تضاد
سڏي سگهجي ٿو. پر اصل ۾ تضاد ناهي:

”لڪو ٿو لاتيون ڪرين، جيئن باغ اندر بلبل!“

ڪافي جي ٻن بندن مان سوال ٿو اٿي ته آدم جيڪڏهن اصل ۾ آدم

ناهي ۽ خود ئي خالق آهي ته پوءِ اها ڪهڙي هستي آهي جيڪا لڪل آهي، مخفي آهي، پوشيده آهي، پر لائينون ۽ ٻوليون تي ٻولي جيئن باغ اندر بلبل!

انا الحق جي ڪيفيت وحدت الوجود کان مٿاهين مقام تي آهي. سچل سرمست حسين ابن منصور الحلاج کان بيهندو متاثر هو. پر وجداني صوفيءَ وانگر سباجهڙو حق ۽ سچ جو متلاشي ۽ وحدت الوجود جو زير دست داعي هو:

”منصوري جي موج ۾، تُو انا الحق الايان،
واڌيءَ ۾ وحدت جي، گهروي سرُ گهمايان،
اعليٰ اعظم شان جي نويت نينهن وچايان،
ظاهر باطن هڪڙو آءُ تا حڪم هلايان،
سچو سارو سچ ٿيو حڪمت هيءَ چلايان.“

ڪافيءَ ۾ انا الحق جو اظهار منصور جي حوالي سان آهي. پر حلاج وانگر بيخود نه آهي. ٻئي هنڌ ساڳي ڪيفيت ۾ چيو اٿائين:

”پاڻ ئي پنهل آهيان، ڄاڻو ڪونه ٻيو
ظاهر منهنجي ذات کي، ڪيچين پاڻ ڪيو.“

اصل ۾ سچل جو سمورو ڪلام سوچ وڃڻ مان اُڀري، مستيءَ ۾ ڀرجي، انا الحق ۽ وحدت الوجود جي درمياني ڪيفيت يا احساس جي اظهار جي شاعري آهي:

”جوئي هدايت ۾، سوئي آشي گمراهه،
احد احمد هڪڙو آهي پاڻ الله.“

منصور حلاج جي جرئت کان پنهنجي دور جا وڏا وڏا عالم، صوفي ۽ درويش متاثر ٿيا هئا، جن ۾ فريدالدين عطار، شمس تبريزي، جلال الدين رومي ۽ سچل سرمست شامل آهن. حسين ابن منصور الحلاج پاڻ حضرت عيسيٰ، يسوع مسيح جي جرئت ۽ سوريءَ کي سينگار سمجهڻ ۽ قبول ڪرڻ واري ڪيفيت ۽ احساس کان متاثر هو. صلاح، يسوع مسيح جي ان قول کان ڏاڍو متاثر هو ته جنهن مون کي ڏٺو تنهن خدا کي

ڏٺو. انا الحق جي دعويٰ، علاج جي صورت ۾ يسوع مسيح جي قول جي توسيع آهي. علاج پنهنجي عقيدت ۾ ايتريقدر اڳتي وڌي ويو جو هن يسوع مسيح وانگر سوريءَ تي ساهه ڏنو.

منصور ثاني جي لقب جو حقدار هئڻ جي باوجود، ٺٺن جي ڪوڙين فتوائن جي باوجود، سچل سرمست کي علاج وانگر ڪڏهن به واجب القتل قرار نه ڏنو ويو. ان جو سڀ کان وڏو سبب اهو هو جو سچل وحدت الوجود جي انتهائي مخفي ۽ باطني رمزن ۽ اسرارن جي انتها تائين پهچڻ جي باوجود ڪائنات کي خالق جي اولڙي ۽ اظهار جو واضح ثبوت مڃڻ کان انڪاري ٿي نه سگهيو هو. هن مينهن ۽ ماڪ ڦڙي کي سمندڻ جي امانت سمجهيو هو. اسين تخليق ڪار جي تخليق ۽ سندس تخیل جو ثبوت آهيون. اسين بي انت، وسيع وحدت جو ڪنهن ماڪ ڦڙي، مينهن ڦڙي وانگر حصو آهيون، پر خود سمند نه آهيون. وسرڻ کان پوءِ اسين، مينهن ڦڙن وانگر ڌرتي ۾ سماءُ جي ڌرتي ڏانهن ۽ بي انت سمند ۾ ڪري سمند جو حصو ٿي پنهنجو ننڍڙو وجود پنهنجي اصل ۽ وڏي وجود ۾ گم ڪري ڇڏيندا آهيون:

”سڀ ڪنهن پار پرينءَ جو ڀرتو خوابون عین ڪلايو
وحدت مون، وو ڪثرت ڪيائين، رنگي رنگ رچايو.“

خالق کي، تخليق ڪار کي، هر رنگ ۾، هر روپ ۾ ڏسڻ، پنهنجي وجود جي نفي ڪرڻ ۽ هر وجود ۾ سچ کي، حق کي پسڻ ۽ پاڻ کي حاضر ناظر جو حصو سمجهڻ ۽ ان سان ايڪي ۾ اچڻ وحدت الوجود آهي:

”حاضر ناظر آهين اسان سان، ڪيئن چوان تون ناهين،“

علم، عقل ۽ دانش جي انتها حيرت آهي. سچل سرمست جو ڪلام حيرت جو اظهار آهي. انا الحق بدران سچل سرمست بي انت سان ايڪي ۽ حق موجود جو وڏي ۾ وڏو داعي آهي:

”يا تون آهين ذات ديوانو جو ڪيڏا ٺاهه ٺاهين ٿو
ڪا ٿئين ملا قاضي تون، ڪا ٿئين سيد سڏائين ٿو
ڪا ٿئين مغ برهمڻ تون، ڪا ٿئين ٻانگ ٻڌائين ٿو
ڪا ٿئين منهن ۾ محراب، ڪا ٿئين تلڪ لائين ٿو“

ڪاٿئين تسبيحان تون سورين، ڪاٿئين جڻيان پائين ٿو.

۽ اڳتي هلي ساڳي ڪافي ۾ چوي ٿو:

”ڪاٿئين ڏيئي شرعي فتويٰ، ڪاٿئين منصور مارائين ٿو.“

مسلسل سوچ ۽ ويچار انسان کي آخرڪار وسوسن ۽ سودائن کان آجوڪري، حقيقتن جي آئيني تان وهمن جي دڙ لاهي، حق آڏو آڻي بيهاريندا آهن. تڏهن انسان تي انيڪ راز افشان ٿي پوندا آهن:

”صورت منجهان ٿي ٻي صورت، وڃئون گرد اڏائي.“

۽ جڏهن وڃئون گرد اڏامندي آهي، آئينا صاف ٿيندا آهن، حقيقتون هموار ٿينديون آهن، تڏهن شاهه لطيف واري رمز سمجھ ۾ ايندي آهي ته:

”اندر آئينو ڪري، پرين سو پسيج“

سچل سرمست جي هڪ ڪافيءَ جا ٻه بند گرد جي هٿي وڃڻ کان پوءِ سامهون ايندڙ صورت حال جي اظهار جي عڪاسي ڪن ٿا:

”پاڻ پنهنجو آءُ آهيان، اڙي پيئر ڀلي ناهيان“

۽ ٻئي ڪافيءَ ۾ چيو اٿانين:

”بيائي سان ٿو ٻاهر ڳولين، نه ٿئي پر بحر ۽ بن،

چهره چوريءَ چليو ڏسين ٿو، اٿئي سو چاند چمن.“

وحدت الوجود جي راز ۽ رمز کي سمجھڻ کان پوءِ اهڙيءَ ڪيفيت مان به گذريو هو جڏهن چيو هئائين:

”ماڻ ڪريان تان مشرڪ ٿيان، ڪچان تان ڪافر،

انهيءَ وائيءَ وڙ ڪو سمجھي سچيڏنو چوي.“

، سوال ٿو پيدا ٿئي ته اها ڪهڙي حقيقت آهي جنهن جي جيڪڏهن سرمست پرده داري ڪري ٿو، ماڻ ڪري ويهي رهي ٿو. مشرڪ سڌائڻ جي مترادف ٿي پوي ٿو! ۽ جيڪڏهن حال حقيقت تان ٻرو ڪڍي ٿو، راز افشان ڪري ٿو ته ڪافر چورائي ٿو اهو ڪهڙو راز، ڪهڙي حقيقت آهي! اهو راز انا الحق نه آهي، خودي يا حق ۽ سچ هئڻ

جي دعوي نه آهي. اهوراز احساس آهي بي انت جي ايڪي جو حقيقت سان هڪ ٿيڻ جو. اهو احساس ته مان هن جو پرتو (پاڇو / اولڙو) آهيان، هن جو مظهر آهيان، ته پوءِ منهنجي اندر منهنجي وجود ۾ هن جو ٿي ڀرو آهي، هن کانسواءِ ٻيو ڪونهي، يعني وحدت الوجود جي مڪمل ڪيفيت، جيڪا روح تي طاري رهي ٿي:

جو ٿو ڳولين يار سو تان تو ۾ آهي!
ڏونگر ڪيڏا ڏورئين، چئو تون ڪني لاءِ؟

اڳتي هلي ساڳئي ڪافيءَ ۾ چوي ٿو:

”دل واري خاني ۾ سندي جانب جاءِ.“

جانب جي سڃاڻپ ڪهڙي آهي جنهن جي محبت سرمست جي
من ۾ اک مچائي آهي! ڪوڏس پتو. ڪا پهچاڻ!
هو حق آهي، حق موجود آهي، برحق آهي. هو هر هنڌ آهي، هر رنگ
۾، هر روپ ۾، هر ذات ۾، هر لات ۾ موجود آهي. ان احساس کي سرمست
بار بار دهرايو ۽ ورجايو آهي:

”ڪاٿئين ڏاڍو ڪاٿئين هيٺو ڪاٿئين جوڙجڻا ٿو پائي،
ڪاٿئين ڪوري، ڪاٿئين مڇي، ڪاٿئين سيد سڏائي،
ڪاٿئين ڪافر، ڪاٿئين مومن، ڪاٿئين سوريءَ سر سهڻائي،
ڪاٿئين سامي، ڪاٿئين انعامي، ڪاٿئين تلڪ لڳائي.

اها عشق جي انتها آهي جنهن جي منزل وحدت الوجود جي
احساس سان شناسائي آهي:

”ورتم دڳ درد جو تنهن سڀ ڪا وات وساري“

۽ احساس سان شناسائيءَ ۽ حقيقت سان هڪ ٿيڻ ۽ بي انت سان
ايڪي ۾ اچڻ کان پوءِ ٻيون سڀ واٽون وساري سالڪ حق جي هڪ ئي
وات وٺي ٿو:

”جن مڃن چڙهياسي، لهرن لڙهياسي، انا الحق پڙهياسي،
ڪنيا هن خمار
هي نعرو هنيائون، انا الحق پڙهيائون، نئي سر سلايائون،

ٿيا گم غيار.“

۽ اڳتي هلي چوي ٿو ساڳئي ڪافيءَ ۾:

”اها اعتباري، سوري جن سواري، عجب خوش خماري

گُڻن جي قطار

ٿي منصوري مستي، ڪيئن گرم هستي، هنياڻين دودستي،

تپش جي ترار

ساڳي ڪافيءَ جا بند آهن:

”هنياڻين هڪل هيءَ، وٽي تان شڪل هيءَ، نه حاجت

عقل هيءَ، جليا جلوه دار.“

سچل سرمست پنهنجي سموري ڪلام ۾ وحدت الوجود جي

احساس ۾ مدهوش ٿي انا الحق جي در تي بار بار دستڪ ڏيئي موٽي اچي

ٿو ۽ احساس کي ابديت ڏئي ٿو:

”اثر اُهي عشق جا، اول وڃائي هوش،

سالڪ مُک نه سرها، گوندر ڏي ڪن گوش،

خلق الانسان علي صورت، پادشاهي پوش،

سچو سوريءَ وڃڻا جي، مُٽي ۾ ٿيا مدهوش!“

سيني ۾ سنگرام

سچل سمورو سچ، سمورو سون.
سچل سُر ويڇن جو سردار آهي. حق جو علمبردار آهي. هڪ دفعي
چيائين،

”سيني ۾ سنگرام سچا سنڀالسن جي.“

زمان ۽ مڪان جا ويڇا ختم ٿي ويا. وقت عجب جا زنجير پائي
بيهي رهيو. سچن سالڪن پنهنجا سر نيزي تي چاڙهي ڇڏيا. ابن الوقت
گماشتن ۽ دربارين ڪن لاتار ڪئي. ملن کان فتويٰ ورتائون. چيائون
سچل مجذوب آهي، مست آهي، ملحد آهي، تڏهن ته سيني ۾ سنگرام
جون ڳالهائون ٿو ڪري!

گماشتن کي سچل جو جواب مليو

”آهن ڪوڏيا ڪات جا، پڻ ڪاڙهي ڪي،

سر سنڀالهن سي، جنين ناتوناٽ سان!“

وٺ وٺان ٿي ويئي. چيائون، وڏو ڪو باغي آهي! شاعريءَ ۾ ڪات
جون ۽ سر سنڀالهن جون ڳالهائون ٿو ڪري. نوجوان نسل کي گمراهه ٿو
ڪري. کين بغاوت جو ڏس ٿو ڏئي. نه ڇڏيوس. پڪڙيوس! ڪنهن
صلاح ڏني، سڀيتي ايڪٽ قسم جي ڪنهن قانون ۾ قابو ڪيوس!

سيني ۾ سنگرام! جنگ جو ميدان! ڇا جي جنگ؟ حق ۽ باطل جي
جنگ، باطن ۽ ظاهر جي جنگ، ذات ۽ صفات جي جنگ، حق ۽ ناحق
جي جنگ، وحدت الوجود ۽ وحدت الشهود جي جنگ، سوريءَ ۽ سچ جي
جنگ، ڪات ۽ ڪنڌ جي جنگ!
پٽائي، سائين جو هڪ بيت آهي.

”روڙا ۽ نماز اي پڻ چڱو ڪم

اوڪو پيو فهم، جنهن سان پسجي پرينءَ کي.“

ڀلا ڀلي پيا. منجهڻا منجهي پيا. حد بندين جا قيدي ڪجهه سمجهي نه سگهيا. جڏهن ڪنهن نتيجي تي نه پهتا، تڏهن مٿئين بيت ۾ روحاني راز جي ڪوج لڳائڻ لڳا.

ڀٽائي سائينءَ جو بيت جتي ختم ٿئي ٿو ۽ فهم جي جنهن اشاري تي پورو ٿئي ٿو، اتان سچل جو هڪ بيت شروع ٿئي ٿو. لطيف چيو

”روزا ۽ نماز اي پرڻ چڱو ڪم،

او ڪو ٻيو فهم جنهن سان پسجي پرينءَ کي.“

سچل چيو:

”ڪي نمازون نوڙي پڙهن، ڪن مندر وسايا،

اوڏو ڪين آيا، عقل وارا عشق ڪي.“

سمورو بيت هن ريت آهي.

”مذهب ملڪ ۾ ماڻهو منجهايا،

شيخن، پيرن، پنڊتن بيحد ڀلايا،

ڪي نمازون نوڙي پڙهن، ڪن مندر وسايا،

اوڏو ڪين آيا، عقل وارا عشق ڪي.“

سچل سائينءَ جو بيت شاهه سائينءَ جي فهم واري فلسفي جي سمجهاڻي آهي. ان سمجهاڻيءَ کان پوءِ ٻيءَ ڪنهن به سمجهاڻيءَ جي محتاجي نه رهي آهي. اهو فهم، جنهن ڏانهن لطيف سائينءَ اشارو ڪيو آهي، اهو فهم سچ آهي، جنهن جي وضاحت سچل سائينءَ پنهنجي بيت ۾ ڪئي آهي. هتي سچل سائينءَ جنهن سچ جو ذڪر ڪيو آهي، اهو سچ سيني ۾ سنگرام کان مختلف نه آهي. ڀٽ ڏئيءَ جي هڪ بيت مان ”مونا طور سينا“ جي فلسفي جي وضاحت، سچل سائينءَ جي بيت ۾ ”سيني ۾ سنگرام“، جي اشاري سان ڏنل آهي. فلسفو ساڳيو آهي. سلسلو ساڳيو آهي. فرق فقط ايترو آهي جو سچل سرمست انا الحق جو نعرو هڻي، سوريءَ کي سينگار سمجهي، صوفي طريقي جي ڪنهن به دستور کي مبهم نه رکيو آهي. سچل سنڌ جو سڀ کان پهريون، سڀ کان وڏو ۽ سڀ کان سرڪش شاعر آهي.

ڪنهن بزرگ مون کان پڇيو ”ڪهڙو سبب آهي، جواج تائين
 سچل جي عظمت کان انڪار ڪيو ويو آهي؟“
 مون کيس جواب ڏنو. ”اهو ملو جنهن ٻه سئو سال اڳ سچل جي
 مخالفت ڪئي هئي، ۽ مٿس ڪفر جي فتويٰ ڏني هئي. سو ملو مٿو
 ناهي. اهو ملو جيڪو آهي. هن هر دور ۾ سچ جي مخالفت ڪئي آهي.
 هن هر دور ۾ منصور، سرمد ۽ سچل تي پابنديون وڌيون آهن. عجب ته،
 اهو ملو هر دور ۾ اقتدار ۾ رهندو رهيو آهي.“ ■

1974

سنڌ جو منصور

اڄوڪو ڪالم خيرپور مان لکي رهيو آهيان. اسلام آباد ويندي هڪ ڏينهن لاءِ خيرپور ۾ ترسي پيو آهيان. خيرپور هونءَ ته تاريخي شهر آهي، پر خيرپور کي مان تنوير عباسيءَ جو شهر سڏيندو آهيان. ڪجهه شهر تمام وڏين هستين جي موجودگيءَ سبب اهم ٿي پوندا آهن. خيرپور شهر کي مان اهم ان ڪري سمجهندو آهيان ڇو جو اتي تنوير عباسي رهندو آهي. سنڌي ادب جو تمام وڏو ۽ وڏيءَ سوچ وارو شاعر آهي — نئين روايت جو خالق آهي. ملندو ته اهڙي قرب سان ملندو — اهڙي پيار سان ملندو جو اهو احساس ئي ٿيڻ نه ڏيندو ته هو سنڌي ادب جو تمام وڏو ۽ اهم شاعر آهي. طبيعت جو نمائو ۽ نهڻو — هميشه قرب پيو وٺيندو! اڃا رات جو سچل سرمست جي درگاهه تان موٽڻ کان پوءِ ارادو پئي ڪيم ته تنوير عباسيءَ ڏانهن وڃان ته ايتري ۾ پاڻ اچي پهتو ۽ مون کي پنهنجي گهر وٺي ويو. خيرپور ۾ ڊاڪٽري ڪندو آهي، تنهن ڪري بيحد مصروف رهندو آهي. پنهنجي مصروفيت مان وقت ڪڍي اسان سان ملندو آهي — حب ۽ سک سان ملندو آهي. ٻه ڪلاڪ ڪن اسان پاڻ ۾ ڪچهري ڪئي. ٻه ڪلاڪ ئي ادب ۽ موجوده حالتن تي ڳالهايو سين.

تنوير عباسيءَ سان ملڻ کان اڳ مان شام جو سچل سرمست جي درگاهه تي ويو هوس. سچل سرمست سنڌ جو پهريون ۽ سڀ کان وڏو باغي ۽ انقلابي شاعر آهي. مان ورهين کان پوءِ سندس درگاهه تي ويو هوس. اکين کي اعتبار نه پئي آيو. هر طرف ويرانِي هئي — اداسائي هئي. سنڌ جي سڀ کان وڏي انقلابي شاعر وٽ ڪوبه سلامي ڀرڻ نه آيو هو. ”سچو آهي سبحان ماڻهن ليکي آدمي —“ اتي آدمي نه هو، سچل اداس ۽ اڪيلو هو. اوقاف کاتي وارن سندس درگاهه ٻاهران چار بتيون هڻائي مٿس وڏو احسان ڪيو آهي! درگاهه جي درمٿان ٽڪ ۽ وارن ڪاريگرن جو ڪم ڪيل آهي. اُس جي پهرين ۽ پوين ڪرڻن ۾ سموري درگاهه

تجلا ڏيندي آهي. درمٿان لڳل ننڍڙا ننڍڙا آئينا پتجي ويا هئا. مون کي ڏک ٿيو. دل کي جهوپو آيو.

اسين سنڌي بنيادي طرح پير پرست آهيون. اسين انسان جي عظمتن جا پيدائشي منڪر آهيون. سچل بدقسمتيءَ سان پير نه آهي. پير هجي ها ته سنڌي کيس هڪ ڀل لاءِ هيڪلون ڇڏين ها. دهلن ڌمالن سان سندس پيرو پيا پرين ها. ڪائس پت پتن ها — نوڪرين ۾ ترقيءَ جون دعائون گهرن ها — رشوت جي کيس مان چوٽڪاري جون دعائون گهرن ها. پر سچل پير نه آهي. سچل فقط سچل آهي. سببان آهي — ماڻهن ليکي آدمي آهي. تنهن ڪري ماڻهن وٽ قدر نه اٿس. ائين برابر آهي ته سچل جي شاعريءَ ۽ ڪلام تي اڄ تائين مستند ڪم نه ٿيو آهي. آغا صوفيءَ ويچاري سچل سان عقيدت جو اظهار ڪندي سندس رسالو شايع ڪرايو هو، جيڪو ڇپائيءَ ۽ فني لحاظ کان پيش ڪرڻ جهڙو نه آهي. ”سنڌ صدين کان“ سيمينار لاءِ سچل تي مقالو تيار ڪرڻ لاءِ مون آغا صوفيءَ جي رسالي مان هڪ ٻه تاريخي حوالو ڏنو هو، جيڪو سيمينار ۾ غلط ثابت ٿيو. صوفي صاحب رسالي جي مهاڳ ۾ هڪ هنڌ ميران ٻائي ۽ بيبي رابع بصريءَ کي همعصر ڏيکاريو آهي — جيتوڻيڪ پنهنجي دور ۾ اٺ سئو سالن جو فرق آهي. صوفي صاحب کان پوءِ عثمان علي انصاريءَ سچل جي رسالي کي ٻيهر نظر مان ڪڍي ادبي بورڊ معرفت شايع ڪرايو. انهن ٻن ڪتابن يا ڪاوشن ۽ محنتن کان سواءِ سچل تي اڄ تائين ڪم نه ٿيو آهي. سچل تي جيڪي به ڪتابڙا ۽ چوڻيون شايع ڪرايون ويون آهن، انهن ۾ سچل جي عظمت تي لکڻ بدران ٻين شاعرن کي هيٺاهون ڪري سچل جو قد وڌائڻ جي ڪوشش ڪئي ويئي آهي. سچل سنڌ جو يگانو شاعر آهي — پهريون ۽ سڀ کان وڏو انقلابي شاعر آهي — هن جي ٻئي ڪنڊن شاعر سان پيٽ ڪرڻ نه آهي. سچل ريس جو گهرڙو نه آهي. سچل سنڌ جو منصور آهي — ۽ منصورن جو قد وڌائڻ لاءِ ٻئي جي قد کي گهٽائڻ جي ضرورت نه هوندي آهي. هو بذات خود قدآور هوندا آهن. ■

1977

سڀني ۾ صنم

سچل سائينءَ کي چيم، ”تون سمورو سچ آهين.“ سچل سائين خاموش رهيو.

چيم، ”سچل سائين، تون نسورو نور آهين.“ جواب نه ڏنائين.
چيم، سچل سائين، تون روشنيءَ جو مرڪز آهين — تجلي جو محور آهين.“

سچل سائينءَ جلال واري نگاهه سان مون ڏانهن ڏٺو.
چيم، ”درازن ۾ اڃ وري ميلو متو آهي.“
شه نشاهه عشق ڪجهه نه چيو.

ڪنهن مون کان پڇيو ”منصور ثاني خاموش ڇو آهي؟“
چيم،

”سچل کي سدا، سڀني ۾ صنم،
ڪونهيس ٻيو ڪو ڪم، پٿر جي پوڄا بنا.“

سچل سائينءَ جي منهن تي مقدس مرڪ تري آئي. چيم، ”سچل سائين، تنهنجي خاموشي بي معنيٰ نه آهي.“
تڏهن، سچل سائينءَ پهريون دفعو ڳالهائو. هن چيو.

”ماڻ ڪريان ته مشرڪ ٿيان، ڪچان ته ڪافر،
انهيءَ وائيءَ وٽ سمجهي ڪو سچو چوي.“

ان وچ ۾ ڪجهه عقيدتمندا ٿي اچي گڏ ٿيا.
هڪڙي عقيدتمند چيو ”اسان کي خود شناسيءَ جو درس ڏي سچل سائين.“ سچل سائين سواليءَ ڏانهن ڏٺو ۽ چيو.

”جي توڙا توڙا پاڻ، ته آءُ ڪو ٻيو آهيان،
ڪنڌ غرق گمان، ڳهيلا انهيءَ ڳالهه ۾.“

هڪڙي ٻئي عقيدتمند سچل سائينءَ کان پڇيو ”محبت جو مامرو
ڇا آهي؟“
سچل سائينءَ ورائيو

”محبت جي مھراڻ مان، جي ملا چاش چڪين،
تہ ڪنز قدوري ڪافيا، پڙهين ڪين لکين،
رحل سڀ ستين، ملا مسجد ڪنڊ ۾.“
پوءِ هڪ پيرسن عقيدتمند پڇيو ”سائين، مون کي عبادت جي
باري ۾ درس ڏي“
سچل سائينءَ چيو

”پاڻ پڙهڻ پاڻ بيهج، پاڻ ٿي سجدو ڪج،
ٻول نہ ٻيو پائج، ڪافر مومن هڪ ٿيو.“
ڪنهن عقيدتمند سچل سائينءَ کان پڇيو ”انا الحق ڇا آهي؟“
سچل سائينءَ ورائيو
”جتي ماڻهن مٿي آءُ تتي ناهيان
سڀئي سنڀالين، پٺي شاهه حلاج جي.“
هڪڙي پريشان حال نوجوان چيو ”مان وهمن گمانن ۾ گرفتار
آهيان، مون کي سنسن مان آڄو ڪر.“
سچل سائينءَ ورائيو

”پاڻ پنهنجو پاڻ ٺهي، صورت منجهه سڃاڻ،
الله الله چو چوين، پاڻ ٿي الله ڄاڻ،
تون ٿي ٻڌندڙ تون ٿي ڏسندڙ شاهد آ قرآن،
ناهي شڪ گمان، سچو سائين هيڪڙو“
تڏهن هڪ شخص هجوم مان وڌي، اچي سچل سائينءَ آڏو بيٺو
هن چيو ”اٺيڪ مذهب، ۽ مذهبن جا اٺيڪ فرقا۔ مان ڪهڙي وات
ونان؟“
سچل سائين چيو

”سمجهايو مان طالب توکي، سچ اهو ٿي سارو
 ارض سما ۾ راهه وڃائج، عاشق نبهه نغارو
 نامرچڙي بدنام ٿي اچ تون، لوڪ ڏسي سڀ سارو
 ست سچل سامان صلح جو مار حقاني نعرو.“

پوءِ، هڪ بيحد دڪي انسان سچل سائينءَ کان پڇيو ”دنيا دڪن جو
 ديس آهي. دڪن جي ديس ۾ رهڻ جو ڪو درس ڏي.“
 سچل سائينءَ چيو.

”مريد ڪرڻ جو خيال نہ رکجانءِ، عاشق ٿي نرالو
 دين مذهب ٻوڙ ٻيائي، مست ڦرج متوالو
 مان ۽ تون جي سودي اندر متان ڪيدين ڏيوالو.“

ان کان پوءِ سچل سائين اٿي بيٺو — هن معتقدن کان موڪلايو.
 مون سچل سائينءَ کان پڇيو ”ڪنهن ڏوراهين سفر جو سانڀاهو
 آهي؟“
 سچل سائينءَ ورائيو

”الستي آواز ڪو منهنجي ڪن پيو
 هردي اندر هير جي، آهي ڪونه پيو
 مرليءَ مست ڪيو جو گيٽن جي جيڏيون.“

۽ پوءِ روشنيءَ جو محور روشنيءَ جي محور ڏانهن موٽي ويو. ■

1977

ادب بابت خط

برادر علي نواز وفائي،
ايڊيٽر، هفتيوار آزاد
ڪراچي

گذريل سال اوهان اسان جي ڪاليج جي مئگزين ڇپي هئي ۽ پوءِ
منهنجو ادب لطيف ”تنهائي“ اوهان ”آزاد“ ۾ شايع ڪيو هو. دوستن جي
پسند همت ته وڌائي ۽ سوچيم ته ٻيو ڪجهه به توهان کي شايع ڪرڻ
لاءِ موڪليندس پر ڇا ڪيان، هن مشيني شهر ۾ پنهنجي تمنائن کي
عملي جامو پهراڻڻ تمام مشڪل آهي. امتحانن هر طرف کان لا پرواهه
ڪري ڇڏيو ان ڪري جلد اوهان اڳيان پنهنجي نئين تحرير ڪئي اچي
نه سگهيس.

جيڪا ضرب مون کي ٻه سال اڳ سنڌ جي ڪثير اشاعت رسالي
جي ايڊيٽر هئڻ آهي، تنهن جا زخم اڃا تائين تازا آهن. ان ڪري
پنهنجا افسانا ۽ آکاڻيون ٻين ايڊيٽرن ڏانهن موڪليندي منجهندو
آهيان. مان نٿو چاهيان ته منهنجو هلندڙ قلم هڪ ٻي چوٽ کائي
خاموش ٿي وڃي. منهنجو قلم ئي منهنجي زخمن جو مرهم آهي. مان ان
مرهم کان پاڻ کي محروم ڪرڻ نٿو چاهيان.

يقين اٿم ته توهان جي دوربين نگاهن ”تنهائيءَ“ ۾ منهنجو لڪل
غم ڏسي ورتو هو. ان ڪري ته توهان منهنجي همت افزائي ڪئي هئي.
۽ اڄ هن خط رستي افسانن نه، بلڪه سنڌي ادب جي باري ۾ دلسوز
حقيقتون ڪٿي ”آزاد“ لاءِ حاضر ٿيو آهيان.

ڪجهه ڏينهن کان ”هال ڪين“ جي الميه ناولن جي ڳولها ۾ آهيان
ايلفي ۽ بندر روڊ کان وٺي ڪراچيءَ جي ڪنڊ ڪڙڇ ۾ جيڪي به

ن، انهن ۾ گهڙي ويس پر ناول نصيب نه ٿيا. ان دوران ۾ هڪ
 وڪڙ حقيقت سامهون آئي. انهن ڪتابن جي دڪانن تي هڪ به
 ڪتاب نظر نه آيو ڪٿي به سنڌي رسالو نه ڏٺم ۽ نه ئي ڪنهن
 سنڌي اخبار تي نظر پئي. اڄ اسان جي ادب جي اهڙي زبون حالت ڇو
 آهي؟ ڇو سنڌي ادب اهڙي ڪسمپرسِيءَ ۾ ڪراچي کي الوداع چئي
 رهيو آهي؟ ڇو اسان جو ادب حد ڪماليت تي پهچڻ کان اڳ ئي زوال
 ڏانهن لهي رهيو آهي؟ انهن سوالن جا جواب سنڌي ادب جا ابا ڏيئي
 سگهن ٿا، جي نانگ وانگر ڦڻ ڪڍي ادبي ميدان ۾ ديرو ڄمائي ويٺا
 آهن. برادر موفائي! انهن سوالن جا جواب سنڌي ادب جا اُهي حاسد ۽
 بغض رکندڙ وڏا اديب ڏيئي سگهن ٿا، جيڪي نه پاڻ ڪجهه ادب جي
 بهبوديءَ لاءِ ڪن ٿا ۽ نه ئي نوجوانن کي ان ڏس ۾ قلم آزمائيءَ جو موقعو
 ٿا ڏين.

اها خود ساختہ رهنمائي جي مهرباني آهي جو اڄ تائين سنڌي ادب
 ۾ دوستو وسڪي، ۽ وڪٽر هيوگو پيدا نه ٿيا آهن. ۽ جيڪڏهن اڃا به
 اڪ نه کولي سڀين، ۽ نابينا ٿي انهن جي پٺيان هلندا رهياسين، ته پوءِ
 قيامت تائين تالستاءِ ۽ ڪرشن چندر جهڙا عظيم فنڪار اسان جي
 ادب ۾ جنم وٺي نه سگهندا.

ترقي پسند قومن جي ادب تي نظر وجهڻ سان معلوم ٿيندو ته
 سندن ادب Fiction ۾ مهارت حاصل ڪري ادبي افق کي هٿ لاثو آهي.
 روسي ادب جي عالمگير شهرت ۽ مقبوليت جو سبب سندس ٽي لافاني
 ناول نگار ۽ افسانہ نويس، ميگسم گورڪي، ليون تالستاءِ ۽ دوستو وسڪي
 آهن. ادب جي انهن ٻن شعبن ۾ ترقي ڪري فرينچ ادب انگريزيءَ کان
 اڳ نڪري ويو آهي ساڳيو طريقو اختيار ڪري همعصر اردو ادب
 حيرت انگيز ترقي ڪري رهيو آهي ۽ انگ اکر ثابت ٿا ڪن ته هر
 مهيني اردو ۾ ٽن سئو کان مٿي افسانا ۽ پنجويهن کان وڌيڪ ناول
 شايع ٿا ٿين.

ان جي برعڪس جيڪا اسان جي حالت آهي، سا ڪنهن کان به
 لڪل ڪونهي.

گهڙو ڀڳو منڌ مٽي وسيلو ويا، تهان پوءِ سٺا، سهڻي، سڌ ميهار جا.

خدا خدا ڪري جي سال ۾ ڏهه ڪتاب ٿا عوام اڳيان اچن ته انهن مان پنجن ۾ مغز منجهائيندڙ ۽ زماني جي هر وڌندڙ قدم کان پوئتي وڪ ورائيندڙ بلندين بدران پستين ڏانهن وٺي ويندڙ ادب هوندو آهي. ۽ باقي پنجن ڪتابن ۾، غير اهم تاريخون، گم نام مٽلن جا قصا ۽ من گهڙت روايتون هونديون آهن.

هڪ سٺي ٻيا سور ويا پٽيندا پاڻ ۾.

خوب دل کولي ناول ۽ افسانه نوبسيءَ کي دلشڪسته ڪيو ويو آهي. مان نغان کان پڇڻ چاهيان ٿو ته جيڪڏهن ادب جي ترقيءَ جو دارومدار Fiction تي منحصر ڪونهي، ته پوءِ ميگسم گورڪي ۽ را بندر نات ٽيگور ڪير هئا؟ ڇا موجوده صديءَ جا ٻه عظيم ۽ حقيقت پسند فنڪار سمرست مهام ۽ ڪرشن چندر، تحفه، تعويذ ۽ پيرن جي ڪرامتن جا قصا لکندا آهن؟ گهڻو ئي پاڻ کي سمجهيان ٿو ته. ٻئي ڏانهن ڪيم نهار، گهڻو ويسارا سپرين، پر حقيقتون هر دم روشن ڏينهن وانگر افشان ٿي اڳيان ٿيون اچن.

برادر م وفاڻي! هي دور ڪشمڪش جو آهي. هن وقت دنيا جا اديب معاشري جي اصلاح لاءِ لکي رهيا آهن. سوسائٽيءَ جي بيمار روح جي شفا لاءِ لکي رهيا آهن. ته پوءِ اسان جا ليکڪ به چونه سماج جي گندن ۽ ذليل رواجن ۽ رسمن خلاف قلم کڻن جنهن ۾ انسانيت سڌ کي سڌ کي دم توڙي رهي آهي. پٽائي گهوت جو آواز نوجوانن جي ڪنن ۾ پهچي چڪو آهي ته:

ستا اٿي جاڳ نند نه ڪجي ايتري،

۽ هو پاڻ به محسوس ڪري چڪا آهن ته.

جڏهن ستين جي، پٿر پير ڊگها ڪري

تڏهن ٿئي ڪي، ساڻ ستئي ڇڏيو.

پراڪ ڪولڻ کان پوءِ، پنهنجي اڳيان ڪڪ ڪندڙ ۽ غير دلچسپ
ادب ڏسي، وري منهن موڙي سمهي ٿا پون.

برادر مر وفائي! سنڌي ادب جي اهڙي مسڪين حالت ڏسي دل خون
جا لڙڪ ٿي وهائي. افسوس ٿو ٿئي ته اسان مفلس ٿي رهيا آهيون ۽ ڏک
ٿو ٿئي ته اسان ڏتڙجي رهيا آهيون. پر اسان نوجوان ڇا ٿا ڪري
سگهون. قمر شهباز جهڙو عظيم فنڪار ڪراچي يونيورسٽيءَ ۾ گم نام
زندگي گذاري رهيو آهي. اسان پاڻ مجبور آهيون. پنهنجن جا ستايل ۽
پنهنجن جا ٺڪرايل ان کان وڌيڪ ٻيو ڇا چوان ته :

ڪلهي قاتو ڪنجهر و مٿو اڳهاڙو

منهنجو ڪڇاڙو پينر هن پنيور ۾

(شاه)

توهان جي مصروفيت کي مد نظر رکي، پاڻ حاضر ٿي نه سگهيو
آهيان.

توهان جو پنهنجو

1960

ادبي روح رهاڻ

8 - آغا بلدينگ

بارنس اسٽريٽ

ڪراچي - 3

برادر موفائي!

پر خلوص عقيدتن سان

اڄ مان عرض ڪرڻ آيو آهيان ته، اسان هر لحاظ کان ترقي ڪري رهيا آهيون. اسان جي ادب، تمدن ۽ ثقافت، رستن ۽ رسمن سڀني ترقي ڪئي آهي. نه فقط ايترو بلڪه اسان لتي ڪپڙي، اٿڻ ويهڻ ۽ ڳالهائڻ ٻولھائڻ ۾ پڻ نوان نوان تجربا ڪري رهيا آهيون.

مون کي پنهنجي گذريل ٻن خطن جي باري ۾ ڪجهه به نه لکڻو آهي ۽ نه ئي هن خط کي انهن ٻن خطن جو رد عمل سمجھان ٿو. اهي خط مون شايد انتقامي جذبي ۾ ڦٽڪندي ۽ لڇندي لکيا هئا. پر هي خط، سچ ٿو چوان برادر موفائي، ته برف جو پاڻي پي لکي رهيو آهيان. پڪ اٿم ته ادبي ابن ۽ نيڪيدارن کي بچان نه لڳندي ۽ هو ڪڏهن به منهنجي خط جي تپش ۽ سبڪ محسوس ڪري نه سگھندا. پر جيڪڏهن گھڻي ڪوشش جي باوجود، سندن دليون منهنجي خط جي گرمي ۽ ڀوسا تڄڻ ۽ رجڻ لڳن، ته عرض ڪندس ته کين به برف جو پاڻي استعمال ڪرڻ گھرجي.

مٿين جملن کي گستاخي يا بي حرمتي تصور نه ڪيو وڃي. ڇو جو مون جهڙو مسڪين ۽ بي پھچ ڪيئن ٿو اهڙي جرئت ڪري سگھي! هن خط ۾ ته مون فقط ان ترقيءَ جو ذڪر ڪيو آهي، جنهن تي ادبي ابن کي ناز ۽ نيڪيدارن کي فخر آهي. آئيني ۾ پنهنجو عڪس ڏسي ڪڏهن ڪو چڙبو آهي! ته پوءِ ڪو سبب ڪونهي جي ناخدا ناراض ٿين. سچ

- اسان کي فخر آهي پنهنجي ادبي ابن ۽ نيڪيدارن تي، جن جا منڍي ادب تي هزارين نه لکين بلڪه ڪروڙين احسان آهن. ويچارن کي ڪيترو نه سنڌي ادب جو خيال آهي! اڄ سنڌي ادب جي سقيم حالت ڏسي سنڌ جي ڪنڊ ڪڙڇ مان چوٽيءَ جا اديب (جن کي مٿي تي چوٽي ڪونهي) ۽ اهل قلم (جن کي مان نااهل نه ٿو لکڻ چاهيان) بيچين ٿي اٿيا آهن. سنڌي ادب کي بنگالي ۽ اردو ادب سان ڪلهو هڻائڻ ۾ سندن ڪوششون مبارڪ جوڳيون آهن ۽ اسان نوجوان ته اجايو ادبي ابا بيلن کي بدنام ڪري رهيا آهيون. اسان کي ائين ڪرڻ نه گهرجي.

خوامخواه بهڪي رهيو آهيان. حاضر ٿيو آهيان ترقيءَ جو بيان ڪڍي ۽ لکي رهيو آهيان توهين ۽ تعريف جي تفاوت تي. اها به اسان سنڌين جي خاص خوبي آهي ته جلد بهڪي ويندا آهيون. ڳالهه هوندي نڪ جي ته حوالو ڏينداسين ڪن جو. ان موضوع تي هڪ قصو ٿو ياد اچيم. هڪ دفعو سنڌي ادب جي نڪ تي پري محفل ۾ خوب آڪڙجي ڳالهائي رهيو هيم، ”ڳالهيون ڪندي نڪ جو عقل ويو ٿري“ تڪڙ ۾ چئي وينس ته سنڌي ادب کي هڪ نڪ، هڪ اک ۽ ٽي ڪن آهن. اها اٺو منهنجي لاپرواهيءَ جي انتها - چو جو مان سنڌي آهيان.

وري اصل موضوع کان هٽي رهيو آهيان. ها، ته برادر وڻائي، مان عرض ڪري رهيو هوس ته اسان ترقي ڪري رهيا آهيون. ڪيئن؟ ته جواب حاضر آهي. اسان پنهنجن گهرن مان بابا، امان، ادا ۽ اديءَ کي ڌڪاري ڏئي، ممي، پائي جان ۽ آڀا کي آڻي رهيا آهيون. ان تحريڪ تي ڪيترن ادبي ابن جي خاندانن ۾ زور شور ۽ نهايت جوش و خروش سان عمل ٿي رهيو آهي. سچ به ته آهي. ترقيءَ جي تحريڪ ۾ ادبي ابن کي اڳيان رهڻ گهرجي! چو خوامخواه ابن ڏاڏن جي ايجاد ڪيل اصولن کي چنبڙيا پيا هجون. ابا ڏاڏا به ڪهڙا. جي هر هلائيندا هئا، جن جي تن من ۾ سادگي هئي، غيرت ۽ عزت - ن جا زيور هئا، جن اخلاق کي ٻين خويين تي ترجيح ڏني هئي ۽ جن جا در هميشه مهمانن لاءِ کليل رهندا هئا! اهي اصول آهن ته اسان جو ورثو ۾ ماڳرن سوسائٽيءَ ۾ انهن اصولن ۽ خويين کي بيوقوفيءَ سان تشبيهه ڏني ويندي آهي. بهتر آهي ته انهن کان پاسو

ڪيون ورنه ترقيءَ ۾ رندڪ پوندي رهندي

ترقيءَ جي ٻيو مثال حاضر آهي! سنڌي عورتن پڻ چست ”اسڪرت“ استعمال ڪرڻ شروع ڪيا آهن. ۽ گرميءَ کان بچڻ لاءِ هنن پنهنجن فرائڊ ۽ اسڪرت کي اڌ پٺيءَ ۽ ڪي قدر اڳيان پڻ تراشڻ شروع ڪيو آهي. هتي پروڙ ماريءَ کي هن مام جي، ۽ هتي سسيءَ کي سڌ هن سماج جي! ملاحظه هجي برادرم وفائي ته ترقي ٿي رهي آهي. ادبي ابا خوش آهن ۽ مان پڻ. مان اسڪرتن جي فائدي ۾ آهيان. چوڄو اول ته انهن ۾ ڪپڙو گهٽ ٿو استعمال ٿئي. ٻيو ته اسڪرت استعمال ڪرڻ سان گرمي گهٽ محسوس ٿيندي آهي ۽ تيون سڀ کان اهم نقطو ته اسڪرتن پائڻ سان حسن دويلا ٿئي ٿو يعني هڪ اسڪرت پائڻ سان عورتن کي چار چنڊ لڳندا آهن. ڀل ته بدن جون بيدوليون يا هائيءَ ۾ ڪاٺي هجن؛ چار چنڊ ضرور لڳندن. رڻي جي ضرورت اڄ تائين محسوس ٿي نه سگهي آهي. رڻي کي رسيءَ وانگر وڪوڙي ۽ ڪنڌ تي ويڙهڻ جو ڪهڙو مقصد آهي، ان جي شايد عمل ڪندڙن کي به خبر نه هوندي ها باقي ائين ڪرڻ سان سندن وار پريشان ٿيڻ کان بچي وڃن ٿا. پر هونءَ به مصنوعي زلف پريشان ڪرڻ جو اڄ ڪالهه عام رواج آهي. پيشانيءَ تي رقص ڪندڙ ڇڳون چار نه ته به چنڊ ضرور لڳائينديون آهن. ادبي ابا پيل مون سان ضرور متفق هوندا ته اهي اهم نشانيون ترقيءَ جون آهن.

ڀٽائي گهوٽ روحاني اکين سان ڏسي رهيو آهي ته ”نوريون“ سانڍي وانگر رنگ ٿيون مٽائين. سندس آيتون برسر عام اڏامي رهيون آهن. ۽ ستين ست کي هوا ۾ اڇلايو آهي. چوڄو ترقي ٿي رهي آهي، ۽ ميڪ اپ ان ترقيءَ جو راز آهي. اسان جون سياڻيون ۽ عقل ۾ اڪابر ٻڏيون دل کولي ”ميڪس فيڪٽر“ تي مهربان ٿي پيون آهن. برادرم وفائي! توهان پراڻين ۽ گئل موٽرن کي اسپري رنگ سان چمڪندي ۽ تجلا ڏيندي ڏٺو هوندو ۽ مون ڪراڙين کي دراز عمر جون جهر يون لڪائڻ لاءِ جهري کي رنگن سان ٿڌيندي ڏٺو آهي. سچ ٿو چوان ادا وفائي، ته ڪجهه دير لاءِ پنجاه سالن جون پوڙهيون به ويهن سالن جون البيليون نظر اينديون

آهن. آهي ڪو دل جگر وارو جوان حيرت انگيز ترقيءَ کان انڪار ڪري سگهي. ڪيئن! هينئر ته ادبي ابا به انڪار ڪري نه سگهندا.

اسان سنڌي ملهه به رفتہ رفتہ ترقي ڪري رهيا آهيون. اسان مردن به ”جينز“ پائڻ شروع ڪيون آهن. ڪالر کي ڪنڌ تي کڙو ڪرڻ فيشن آهي. آهيون ته جوان ڀر چيلهه لوڏي هلڻ نزاکت آهي. ”ڪروڪٽ“ وار رکائي اهو ظاهر ڪرڻ جي ڪوشش ڪندا آهيون ته اسان ولائٽي آهيون ۽ پاڪستان ۾ پيدا ٿيڻ محض اتفاق آهي. ۽ جنهن وقت محفل ۾ ويهي اسان اصليت لڪائڻ جي ڪوشش ڪندا آهيون (ته اسان سنڌي آهيون) ان وقت هڪ وراڻگ سان ترقيءَ جا ڏهه ڏاڪا طي ڪري ويندا آهيون. اهڙي ترقي شايد ئي ڪڏهن ٿي هجي. ترقيءَ جي تيزي ڏسي ادبي ابا گدگد ٿيندا هوندا. ان ترقيءَ لاءِ ٺيڪيدارن خوب پاڻ پتوڙيو آهي. جيڪو ٻچ انهن گهڻو اڳ چٽيو هو تنهن جو نتيجو اڃا سندن اڳيان آهي. خود ساختہ سنڌي ادب جي رهنمائن ۽ ليڊرن نهايت ديدہ دليريءَ سان ۽ مستقل مزاج ٿي، پنهنجي نسل ۽ مستقبل جي معمارن کي سنڌي ادب، تمدن، ثقافت ۽ ٻوليءَ کان بد دل ڪرڻ شروع ڪيو هو. ان ضرب سان سندن حسرتون پوريون نه ٿيون، هٽاڪ هنن پنهنجي اولاد کي هر ان جز کان جدا ڪري ڇڏيو جنهن ۾ سنڌي ساهت سمايل هئي. ۽ اڃا اسان نوجوان ان راهه تي رسي رهيا آهيون جيڪا سنڌي ادب جي محسنن تعمير ڪئي. منزل ويجهي آهي برادر وڻائي، جلد ادبي ابا پنهنجو ماڳ ماڻيندا. ادا، ڏسو ته ترقي ٿي رهي آهي!

ماشاء الله اها ترقي جاري رهي! ۽ جاري به ته آهي. جنهن ڪوٽ کي اڃا کان تيرهن سئو سال اڳ تعمير ڪيو ويو هو اڃا ان ڪوٽ جي فصيل کي اڃا به بلند ڪيو ويو آهي. بندياڻين کي بند ۾ رکڻ به ته ترقي آهي. سبڃان الله، ترقيءَ جو انداز به ته ڏسو — انسانيت ته رهي درڪنار، مذهب کان به پاسو آهي. ستا سورتا جاڳن ادا وڻائي، هنياءُ ٿو ڦاٽي هيءَ ترقي ڏسي، مان سهي نٿو سگهان.

سماجي ناسورن کي ڦٽو ڪري لهي اچي ادب تي. هڪ همراھ جو خيال آهي ته تقسيم هند کان پوءِ سنڌي ادب ۾ خاص ڪري ناولن ۽ افسانن حيرت

انگيز ترقي ڪئي آهي. سبب ۾ صاحب موصوف فرمايو ته اڄ تائين سندس پنج افسانه شايع ٿي چڪا آهن. سوچڻ جو انداز نهايت اوچو آهي!

هڪ ٻئي اديب سان (جنهن کي وسيع مطالعي جي دعوا آهي) ادب تي ڳالهائيندي جڏهن مون کيس ڪرشن چندر جو حوالو ڏنو ته هڪدم لاپرواهيءَ سان چيائين. ”ڪرشن چندر ڪهڙو شڪارپور وارو جيڪو لکي در تي پڪوڙا وڪڻندو آهي“. برادرم ڪرشن چندر جي وجود کان ناواقف، عظيم اديب اسان وٽ موجود آهن. اها ترقيءَ جي انتها آهي جنهن کان مون اڳ انڪار ڪيو هو. افسوس اٿم پنهنجي غلطيءَ تي!

هڪ ٻئي اديب ترقيءَ جي بجاءِ ۾ هڪ زوردار دليل پيش ڪيو ته هو (پاڻ اديب صاحب) سنڌ جو مشهور اديب آهي، ظاهر ٿيو ته سنڌي ادب ترقي ڪري رهيو آهي. ليکڪ يا ترقي!

هڪ دفعو گڏهه کي سڱ جاوا هئا ته سندس فوتو ملڪ جي مختلف اخبارن ۾ شايع ٿيو هو. پوءِ ان گڏهه دعويٰ ڪئي ته گڏهن ترقي ڪئي آهي ڇو جو سندس فوتو اخبارن ۾ آيو آهي. برادرم وفائي، ڏسندا وڃو ترقيءَ جو انداز!!! هڪ چوٽيءَ جي ليکڪ ۽ اديب نهايت فخر سان ڳالهائيندي مون کي ٻڌايو ته سڄي سنڌ کي هن تي ناز آهي ڇو جو کيس مغربي يونيورسٽيءَ جي ڊگري آهي. مون کانئس اهو نه پڇيو ته حضرت ذرا ٻڌايو ته مغرب جي اها ڪهڙي يونيورسٽي آهي جتي سنڌي لٽريچر پڙهايو ويندو آهي. خاموشيءَ ۾ بهتر ڇا ٿي ڇو جو صاحب موصوف ڪهنه مشق ۽ اهل قلم، مايه ناز ليکڪ ۽ صاحب قلم، اديب ۽ نقاد، فاضل ۽ عالم، سنڌ جي تڙيل پکڙيل ادبي سرمايه کي ميڙيندڙ ۽ سڀ کان وڌيڪ ته اڃا تائين ”نوجوان“ آهي.

برادرم وفائي! پاڪستان جو سڀ کان وڏو شهر ڪراچي آهي ۽ ڪراچيءَ ۾ ڪتابن جا وڏا وڏا دڪان آهن. انهن دڪانن ۾ توهان کي سنڌي ناولن، افسانن ۽ مضمونن جي مجموعن جا لاتعداد ڪتاب نظر ايندا. خريدارن جي پيهه ته توهان به ڏٺي هوندي دڪانن جي الماڙين، ڪپڙن ۽ ريكس ۾ رکيل سنڌي ڪتاب بار بار مون کي ڏکي ٿا ڪن ته سنڌي ادب ترقي ڪري رهيو آهي ۽ تون ان امر کان انڪار ٿو

ڪرين. ۽ خريدارن جي پيهه شرمندو ٿي ڪري. ته اي ادبي ابايلن جا دشمن اسان سڀ سنڌي ناول ۽ افسانن جا مجموعا وٺڻ آيا آهيون. ڏسي ڪيتري دير کان اسان هن دڪان جي ڪلڻ جو انتظار ڪري رهيا آهيون، جنهن ۾ سنڌي ڪتابن جو اڪيچار خزانو سمايل آهي. ڪراچيءَ جي هر دڪان جي اها حالت ترقيءَ جي قوي ۽ ڪليل دليل آهي. ٻارهن سالن کان سنڌي ڪتاب ڇپائيندڙ ڏسندا وڃن هي تماشو!!!

برادر موفائي! ڪنهن ڏينهن توهان به مون سان گڏجي هلو ته ٻه چار سنڌي ناول خريد ڪيون. ورنه دوست الزام لڳائيندا ته سنڌي فقط انگريزي ۽ اردو ناول ٿا وٺن ۽ ڪين سنڌي ناولن کان نفرت آهي.

ٻڌي ٻاروڇا ورين، هن عاجز جون آهون،
درد ڀريون دانهون، ڪري ٿي ڪافن ۾.
(سچل)

توهان جو پنهنجو

1960

ڪڏهن منجهه ڪوٽن

حيدرآباد، سنڌ

پيارا طارق

هي خط بي انتها گُھٽ ۽ ٻُوسٽ جي احساس مان لکي رهيو آهيان. هي خط پابندين جي احساس مان لکي رهيو آهيان. هيءُ خط پريشاني ۽ پشيمانيءَ جي احساس مان لکي رهيو آهي. ڪوٽ آهن، ڪٿڙا آهن، ۽ مان توکي خط لکي رهيو آهيان.

هيءُ خط تنهنجي لاءِ آهي. هيءُ خط سهڻيءَ جي لاتعداد پڙهندڙن لاءِ آهي، جن سان تو منهنجي نمبر متعلق واعدو ڪيا، پر اُهي واعدو منهنجين ڪوتاهين سبب وفا ڪري نه سگهيو آهيان، مان ڏوهي آهيان، مون کي پنهنجي ڏوهه جو اعتراف آهي.

گذريل ويهن ڏينهن ۾ جيڪي ڪجهه مون سان ٿي گذريو آهي، سو توکان ڳجهو ناهي. گذريل ويهن ڏينهن مون ذليل ۽ خوار ٿيندي گذاريا آهن. گذريل ويهن ڏينهن مون ٺوڪرون کائيندي گذاريا آهن. گذريل ويهن ڏينهن مون انڌير نگريءَ ۾ ادب لاءِ انصاف ڳوليندي گذاريا آهن. ان عرصي ۾ جيڪي ڪجهه منهنجي مشاهدي ۾ آيو آهي، ۽ جيڪي ڪجهه مون سان ٿي گذريو آهي، ۽ گذري رهيو آهي، سو منهنجي ادبي زندگيءَ جي ميراث آهي. مان اها ميراث معاشري کي موٽائيندس. مان هيڪلو پنهنجي تجربي جو شاهد آهيان. مان ئي پنهنجي تجربي جي تلخين جو ڪاتب ٿيندس.

گذريل ويهن ڏينهن جي وٽ - پڪڙ منهنجن نظرين کي پختو ڪري ڇڏيو آهي. مون کي يقين ٿي ويو آهي ته ايفرو ايشيائي، ۽ خاص ڪري سنڌ جي ليکڪن لاءِ تحرير جي آزاديءَ جي تمنا رٿ ڀٽ جو سفر آهي -

ڏکڻين اهيڃاڻ، ڪلهي ڦاٽو ڪنجرو
وڃن گندڙ گڏيون، لوڪ نه آچن پاڻ،
سورن اسان ساڻ، ننڍيئي ٺيهه ڪيو.

عام طرح، سنڌي اديب غير تمند هوندو آهي، ۽ ادب جي اعليٰ قدرن جو پرستار هوندو آهي. هو ثنا خواني ۽ بدران قلم کي دل ۾ تنبي، هميشه لاءِ خاموش ٿي ويندو آهي، پر ادب جي تقاضائن کي نه لهائيندو آهي. گذريل ويهن ڏينهن ۾ رڪي رڪي منهنجي آڏو اهوئي مسئلو ايندو رهيو آهي، ته مان هميشه لاءِ خاموش ٿي وڃان، يا پنهنجي ضمير ۽ ڌرتيءَ سان سچو رهي لکندو رهان، ۽ ان جي عيوض پنهنجي ڪٽنب سميت بيروزگاري، بڪ، ۽ افلاس جي اجگر آڏو ذبح ٿي وڃان! اهو مسئلو فقط منهنجو مسئلو ناهي. اهو مسئلو ايفرو ايشيا جي انهن سمورن ليکڪن جو مسئلو آهي، جيڪي ڪنهن به قيمت تي حالتن سان ٺاهه ڪرڻ لاءِ تيار ناهن.

طارق، مان اڃا جيئرو آهيان، پر منتشر ٿي ويو آهيان. مان پنهنجي وجود جا تڙيل پڪڙيل حصا ميڙي رهيو آهيان. مان گم ٿيل، ۽ ڪومايل گلن جو تبسم ڳولي رهيو آهيان. مون کي سچل واري اڻانگي عشق جي تلاش آهي. زندگيءَ جي قدرن متعلق منهنجا ڪي پنهنجا نظريا آهن. انهن نظرين جي اظهار جو مون کي ويهين صديءَ جي سڌريل ۽ بين الاقوامي قانونن مطابق حق آهي. اها ٻي ڳالهه آهي ته اڄ ڪلهه حق جي تقاضا منهنجي خلاف سڀ کان وڏو الزام آهي. مون کي سڌو سنئون مصلحت جي سوريءَ تي لٽڪائڻ وارا قلندر لعل شهباز جي چوهن کي شرمندو ڪري رهيا آهن.

منهنجي خلاف جيڪو غبار اُٿيو آهي، سو لٽو ناهي. ڊيموڪليس جو خنجر، جيڪو ڪڇي ڏاڳي ۾ منهنجي مٿان لٽڪايو ويو آهي، سو اڃا تڏو ناهي. منهنجا پساهه، جيڪي گذرندڙ هر گهڙيءَ سان گڏ ختم ٿي رهيا آهن، سي ڪٿا ناهن. نه مون پنهنجي سيني آڏو بچاءُ لاءِ ڪا ڍال جهلي آهي، ۽ نه سنگينون پنهنجي جاءِ تان پري ٿيون آهن. نه مون ڪا پناهه ورتي آهي، ۽ نه ئي گولي هلائڻ وارا پنهنجي هوڏ تان لٽا آهن.

منهنجا هٿ ننڍا آهن. مان انصاف جي ساهميءَ جي ڪاٺ ڪڍي نٿو سگهان. مان هن وقت ٽامس ڪارلائل جي ٻڌايل لمحن جي ڀولار ۾ قابو آهيان. مان ٻيهر جي وڻ هيٺان ويٺو آهيان، ۽ ٻاڙهن پيرن لاءِ واجهائي رهيو آهيان. مون کي ان شخص جي ڪهاڻي لکڻي آهي، جنهن نانگ ڦٽ ۾ مٽيان ڳولڻ جي بيوقوفِي ڪئي هئي.

سهڻيءَ جو هيءُ، جولاءِ وارو ڀرڇو نمبر ٿي نه نڪتو آهي، تنهن لاءِ تنهنجي بدران مان سهڻيءَ جي پڙهندڙن کان معافيءَ جو طلبگار آهيان. مهربان پڙهندڙ منهنجين مجبورين ۽ روح تائين ڪڙو ڪندڙ آزمائشن کي محسوس ڪندي، مون کي بخشي ڇڏيندا. مان آگسٽ جي پرڇي لاءِ توکي ڪجهه ڪهاڻيون، مضمون ۽ انٽرويو ڏيندس. پر تون طارق، نمبر لاءِ ڪوبه واعدو نه ڪجانءِ. اسان سڙهه لاٿا ٺاهن، ۽ واءِ جي سنوت جي ڪاٺ ڪونهي. ڪا خبر ڪونهي، ته غوراب ڪڏهن، ۽ ڪهڙي ڳڻ ۾ غرق ٿي ويندو.

تنهنجو

1973

گوليان ڳوليان م لھان

منھنجا پيارا، منھنجا دلبر، نثار

ڪوبه رشتو دل جي رشتي کان وڌيڪ مضبوط نه ٿيندو آهي. قرب جي ڪنڊيءَ جي چڪ ڪوهن تان محسوس ڪبي آهي. اوهان جا قرباڻتا، پيارا ۽ حبدار خط مون کي ملندا رهيا آهن. هر دفعي اوهان جو خط پڙهي سوچيندو آهيان ته اوهان کي خط جو مفصل جواب لکندس — اوهان سان اندر جو حال اوربندس — دل جي شهر جو در کولي اوهان کي وستين جي ويراني ڏيکاريندس!

گهڻو اڳ ڪنهن انٽرويو ۾ مون کان پڇيو ويو هو ته ”تون لکندو ڇو آهين؟“ جواب ته مون کي ياد ڪونهي، پر جواب جو مفهومياد آهي. جواب ۾ چيو هوم، ”تو مان نڪمو ۽ ناڪارو شخص آهيان — منتشر خوابن جي سلسلي کي جوڙي ڪهاڻيون لکندو آهيان. لکڻ کان سواءِ مان ٻيو ڪوبه ڪم ڪري نه سگهندو آهيان. مون لکڻ جي ضرورت محسوس ڪئي آهي، تنهن ڪري مان لکندو آهيان.“ نثار، منھنجا دوست، ان جواب کي تحرير ڪئي، ۽ شايع ٿئي ڪي ورهيه واهي ويا آهن. ان جواب کان پوءِ مون کي جيڪي چوڻو هو سو تڏهن مان چئي نه سگهيو هوس. ان جواب کان پوءِ مون کي جيڪي چوڻو هو سو اڄ چونڊس.

مان اوهان کان هزار کن ميل پري آهيان. گذريل ٽن چئن سالن ۾ (هلال پاڪستان ۽ الفتح جي ڪالمن کان سواءِ) مان شايع نه ٿيو آهيان — منهنجيءَ مسلسل خاموشيءَ انومانن ۽ افواهن جا ڪوهيڙا کڙا ڪري ڇڏيا آهن ته امر جليل ڊجي ويو آهي — امر جليل نوڪري بچائڻ جي چڪر ۾ آهي — وغيره. ڊجڻ! نوڪري بچائڻ! مان عرض ڪري چڪو آهيان ته مان لکڻ کان سواءِ ٻيو ڪوبه ڪم ڪري نه سگهندو آهيان — مان بدحواس آهيان — وحشتن جو ساٿي آهيان — خوابن لاءِ تعبيرن جو

۽ تعبیرن لاءِ خوابن جو متلاشي آهيان. مان جنهن ڏينهن لکڻ ڇڏيندس، ان ڏينهن خودڪشي ڪندس. ان ڳالهه جو لوح محفوظ ۾ فيصلو ٿيل آهي. نثار، منهنجا دوست، مون لکڻ ڇڏيو ناهي. لکي رهيو آهيان — مسلسل لکي رهيو آهيان. اها ٻي ڳالهه آهي ته باقاعدي رسالن جي غير موجودگيءَ سبب شايع نه ٿي رهيو آهيان. پر، اصل ۾ هڪ ٻيو سبب به آهي، جيڪو سڀ کان اهم آهي، اتر آهي، جو ڪٿي به شايع نه ٿي رهيو آهيان — اڄوڪي خط ۾ مان اوهان سان ۽ اوهان جي پبليڪيشن جي پڙهندڙن سان ان سلسلي ۾ ڳالهائيندس.

مون ڪڏهن به ان دعويٰ سان نه لکيو آهي ته منهنجين تحريرن سبب سنڌ ۾ سماجي، معاشرتي، اقتصادي ۽ سياسي انقلاب ايندو. مون ڪڏهن به ان دعويٰ سان نه لکيو آهي ته منهنجين ڪهاڻين پڙهڻ سان سوچ جو نئون سلسلو شروع ٿيندو. مون فقط هڪ اميد جي سهاري لکيو آهي، ته منهنجي تحرير ڪنهن جي مقدس هٿن تائين پهچندي هئي، ڪو منهنجيون ڪهاڻيون پڙهندو هو، ڪالم پڙهندو هو، ڪالمن ۾ اندر جو احوال ڏسندو هو! منهنجي هر تحرير جي هڪ هڪ ست هن لاءِ هئي، هن لاءِ آهي، ۽ هن لاءِ هوندي تن — چئن سالن کان مون محسوس ڪيو آهي ته منهنجي ڪابه تحرير هن جي مقدس هٿن تائين پهچڻ کان مجبور ٿي پئي آهي.

هن هڪ دفعي چيو هو ”تون لکندو آهين، يا جادوگري ڪندو آهين!“

پڇيو هيم، ”ڪيئن.“

هن چيو هو ”تنهنجين ڪهاڻين ۽ ڪالمن ۾ ڪجهه به نه هوندو آهي، پر تنهن هوندي به ماڻهو توکي پڙهندا آهن.“

مون سندس ٻئي هٿ پنهنجن هٿن ۾ جهليندي چيو هو ”جادوگري هنن، تنهنجن مقدس هٿن ۾ آهي سنڌو. مان تنهنجي ڪري آهيان. مان تنهنجي لاءِ آهيان. تون جنهن ڏينهن مون کي پڙهڻ ڇڏي ڏيندين، تنهن ڏينهن سمورو ڏيهه مون کان منهن موڙي ڇڏيندو — سمورو طلسم ٽٽي پوندو.“ هڪ دفعي هڪ نامور اديب مون کان پڇيو هو

”توهين شادي چونه ٿا ڪريو؟“

مون ان باري ۾ ٻئي ڏينهن سنڌوءَ سان ڳالهايو هو. آرٽس ڪائونسل جي لان تي اسان گلرنگ کان چانهه گهرائي هئي، هن بنا ڪنڊ جي چانهه جو ڪوپ ٺاهي منهنجي اڳيان رکيو. چيم، ”ڪنڊ تي راشن آهي، پر هوٽل جي ڪنڊ تي ته راشن ناهي.“

چيائين، ”تنهنجي لاءِ ڪنڊ تي مڪمل بندش آهي. ٿلهو ٿي پيو آهين. نسيم ڪرل سان مقابلو ڪندين ڇا!“

چيم، ”ڪهاڻين ۾ جيڪڏهن نسيم ڪرل جو مقابلو ڪري نه ٿو سگهان ته گهٽ ۾ گهٽ ٿولهه ۾ ته نسيم ڪرل جو مقابلو ڪري سگهان ٿو.“
چيائين، ”ڪا به جرح توکي ڪنڊ جي اڌ چمچي لاءِ مستحق ثابت ڪري نه سگهندي.“

ڦڪي چانهه پيئندي مون سنڌوءَ کان پڇيو، ”اسين شادي چونه ٿا ڪريون.“

سنڌوءَ چيو، ”چو جو اسين پنهنجي رشتي جي سموري سونهن کي بدصورتيءَ ۾ بدلڻ نه ٿا چاهيون.“
چيم، ”هڪ ٻيو سبب به آهي، سنڌو.“
پڇيائين، ”ڪهڙو؟“

چيم، ”اسين شاهه لطيف جا سودائي آهيون. تون ۽ مان شاهه لطيف جي هڪ بيت جو مفهوم آهيون — تشريح آهيون.“
پڇيائين، ”ڪهڙو بيت.“

چيم، ”ڳوليان ڳوليان ملهان، شال ملان هوت.“
هوءَ اداس ٿي پئي — ناريل جي وڻن ڏانهن ڏسڻ لڳي. خيالن ۾ ويائجي ويئي، تڏهن، مون سندس اکين ۾ لڙڪا ترندي ڏٺا. کيس سڌو ڪيم، ”سنڌو.“

هن مون ڏانهن ڏٺو.

”چو سنڌو؟“

”ڪجهه ڪونهي.“

”ڪجهه ته آهي.“

”بس ائين ئي.“

پڇيم، ”ان وقت جي اذيت جي باري ۾ پئي سوچين جڏهن تون ۽ مان ڪڏهن به ملي نه سگهنداسين.“

هڪ لڙڪ پنبڻين جو بند پيڇي سندس اکين مان وهي نڪتو. چيائين، ”مان ان وقت جي اذيت سهي سگهنديس. پر تون مري ويندين – امر تون مري ويندين.“

مان اڃا جيئرو آهيان، نثار (تعجب آهي)! مان توهان جي پبليڪيشن لاءِ لکندس. اڃا ڇو محسوس پيو ڪريان، ته ڪو وسيلو پيدا ٿي پوندو ۽ اوهان جي پبليڪيشن وارو پرڇو ڪو مهربان هن جي مقدس هٿن تائين پهچائيندو. مان توهان جي پبليڪيشن لاءِ ضرور لکندس. هوءُ ڪڏهن ڪڏهن فون ڪري پڇندي هئي، ”ڪيئن آهين!“ مان چونڊو هوس، ”اڃا جيئرو آهيان.“

توهان جي پبليڪيشن ۾ منهنجي هيءُ، يا ٻي ڪا تحرير ڏسي شايد هوءُ وري ڪٿان فون ڪري، ۽ پڇي، ”امر، ڪيئن آهين!“ ۽ مان چونڊس، ”بس سنڌو جيئرو آهيان.“

ماڻهو مون کان پڇندا آهن ته سنڌو ڪير آهي؟ مان رازن مان نه ڄاڻان. پر هوءُ منهنجيءَ زندگي جو سڀ کان پهريون، ۽ سڀ کان آخري راز آهي. مان سنڌوءَ جي باري ۾ فقط ايترو ٻڌائڻ جي قناعت ڪري سگهان ٿو ته مان هن لاءِ لکندو رهيو آهيان، ۽ مان هن لاءِ لکندو رهندس. مان پيغمبر نه آهيان، تنهن ڪري ڪوبه جبريل مون سان مخاطب نه ٿيو آهي. مون جبريل سان ڳالهايو آهي – ته هوءُ جتي به آهي، شل سندس دامن خوشين سان ٽمٽار رهي، ۽ سندس اک آلي نه ٿئي.

تنهنجو

1975

ادبي خط

ايڊيٽر ته ماهي مهراڻ

سائين

پڙهندڙن طرفان آيل خطن جي جواب ۾ ڪجهه خط اهڙا به هوندا آهن، جن جو دائرو هڪ فرد تائين محدود نه لڳندو آهي. ائين محسوس ٿيندو آهي ته ڄڻ اهي جواب شايع ڪرائي عام پڙهندڙن تائين پهچائجن. اهڙو هڪ ٻيو خط ڪالهه لکيو اٿم. ٻنهي خطن جون فوتو ڪاپيون موڪلي رهيو آهيان، ”ادبي خط“ جي عنوان سان شايع ڪري ڇڏيندا.

— جليل

پيءُ عبدالجليل مخدوم

ورهين کان پوءِ يادگيريءَ لاءِ اوهان جو ٿورائتو آهيان.

ڪراچيءَ ويل هوس. ڪالهه موتيو آهيان. اوهان جو خط پڙهي خوشي ٿي. خوشي ان لاءِ جوليڪڪ سان واضح نموني ۽ تفصيل سان ڳالهائجي. اهڙن خطن جا جواب مان ترٿ ڏيندو آهيان، ۽ پنهنجو فرض سمجهندو آهيان.

پيءُ هڪ لحاظ کان منهنجي بدنصوبي آهي، جو شهر ۾ ڄائس، شهر ۾ نپيس ۽ پليس، شهر ۾ ئي جوان ٿي پوڙهو ٿيس. لڳيم تو، آخري سفر تي پڻ شهر مان روانو ٿيندس. بدقسمتيءَ سان منهنجو مشاهدو شهرن تائين، ۽ شهرن جي وچين، هيٺاهين ۽ ڌٻڙيل طبقي تائين محدود آهي. مان جيستائين متاثر نه ٿيندو آهيان (ڪنهن واقعي يا ڪردار کان) تيستائين لکي نه سگهندو آهيان. اهو ئي سبب آهي (شايد) جو مون تي اڪثر تنقيد ڪئي ويندي آهي ته منهنجين ڪهاڻين جا ڪردار عام رواجي نه هوندا آهن. مان سمجهان ٿو ائين برابر آهي. مان

جيڪڏهن ليکڪ بدران آرٽسٽ هجان ها، ته يقينن ڄاڻو، صادقين وانگر انسان جي درد کي اظهار جي صورت ڏيڻ لاءِ سندس جسم مان ٿورھ ڦٽي نڪرندي ڏيکاريان ها، ۽ سندس سسي سندس ئي هٿ تي بيھاريان ها. مان مارا ڪاريءَ کي خودڪشيءَ جو اعليٰ ترين طريقو سمجهندو آهيان. مان جيڪڏهن فوتو گرافر هجان ها ته جيڪر ڊيل ۽ ملٽيپل ايڪسپويز واري فوتو گرافي ڪريان ها، ۽ اسپيشل افِيڪٽس لاءِ مختلف لينس استعمال ڪريان ها. ان احساس کي اوهين منهنجي وڏي ۽ وڏي خامي سڏي سگهو ٿا.

گھڻو اڳ، ڪنهن انٽرويو ۾ پڇيل هڪ سوال جو جواب ڏيندي چيو هو ته، لکڻ لاءِ جيڪڏهن مون کي رواجي حالتون ملن ها ته مان ڪڏهن به لکي نه سگهان ها، مان فقط گھٽ، پوسٽ، وٽ پڪڙ ۽ سينسر شپ واري غير معمولي ماحول ۾ لکي سگهندو آهيان، ۽ شدت سان لکي سگهندو آهيان. اتفاق جي ڳالهه آهي جو گذريل پنجويهن سالن کان، جڏهن کان مان لکي رهيو آهيان، مون کي لکڻ لاءِ ڏانوَ وٽان ماحول مليو آهي.

دنيا جي جنهن به يونيورسٽيءَ ۾ ادب پڙهايو ويندو آهي، اُتي ڪهاڻيءَ ۽ ناول کي تخليقي ادب جو نالو ڏنو ويو آهي. اهو ئي سبب آهي، جو ڪهاڻي ۽ ناول جي صنف جا ليکڪ پنهنجين تحريرن ۾ اهڙن ڪردارن کي به تخليق ڪندا آهن، جنم ڏيندا آهن ۽ پيدا ڪندا آهن، جن جي باري ۾ پڙهڻ، يا ٻڌڻ سان اتساهه، اميد، محبت، نفرت، بدلي ۽ در گذر ڪرڻ جهڙا بنيادي انساني جذبا واضح نموني ظاهر ٿي پوندا آهن، ۽ پنهنجي دور کي متاثر ڪندا آهن، جيئن آرٿر ڪوئيسلر جي ناول ”ڊارڪنيس آئٽ نون“ جو مرڪزي ڪردار روباشوف.

سمجهان ٿو، مون ڏيڍ يا ٻه سئو کن ڪهاڻيون لکيون آهن. انهن مان پنجن — ڇهن ڪهاڻين ۾ اسٽينوگرافرن، ڪلارڪن، ڪافي ۽ ريسٽورنٽ وغيره جو ذڪر آهي. غير سنجيده تنقيدن ۾، جن کي مان پنهنجي باري ۾ ٺٽوليءَ سان تشبيهه ڏيندو آهيان، فقط انهن ڪهاڻين جو سرسري حوالو ڏنو ويندو آهي، جيئن اوهان پنهنجي خط ۾ ڏنو آهي. اهڙين تنقيدن ۾ اروڙ جو مست، زندگي هڪ ڪن، هن چار ۾ عشق ۽

انٽرويو، موسٽ ڊينجرس مين ان پاڪستان، ۽ چرٻٽ وارين ڪهاڻين جو ذڪر يا حوالو نه ڏنو ويندو آهي. ويجهڙائيءَ ۾ لکيل، عاشق ۽ شهيد موتي ايندا آهن، تعين دنيا، پنجين موسم، رني ڪوٽ جو خزانو وغيره جو به ذڪر نه ڪيو ويندو آهي. انهن ڪهاڻين ۾ اسٽينو گرافر چوڪريون، ڪلارڪ، ڪافي ۽ ريسٽورنٽ وغيره وارو ماحول نه آهي.

هر اُچاريل لفظ کي ٻڌندڙ ۽ هر لکيل لفظ کي پڙهندڙ ملي ويندو آهي. منهنجين تحريرن کي فقط اهڙن پڙهندڙن پسند ڪيو آهي، جن رستي جي پٿرن ۾ تاج محل ڏٺو آهي، ۽ سوريءَ کي سرويچن جو سينگار سمجهيو آهي. مون کي احساس آهي ته منهنجن پڙهندڙن ۽ منهنجين تحريرن کي پسند ڪرڻ وارن جو تعداد تمام محدود آهي. مان محدود دائري ۾، محدود پڙهڻ وارن جو محدود ليڪڪ آهيان.

ڪجهه عرصي کان منهنجين تحريرن ۾ ايليمينٽ آف سپر نيچرل، جنهن کي سنڌيءَ ۾ مافوق الفطرت چئبو آهي، داخل ٿي رهيو آهي، شايد معنائن کي وڌيڪ توسيع ڏيڻ لاءِ. ان سلسلي ۾ مان حوالو ڏيندس، ”عاشق ۽ شهيد موتي ايندا آهن“، ۽ ”رني ڪوٽ جو خزانو“، وغيره جو. ”ٽيون وجود“ جهڙي پڄاڻي هڪ کان وڌيڪ دفعا مون پنهنجي زندگيءَ ۾ ڏني آهي. دنيا ۾ اڃا به گهڻو ڪجهه، ۽ بي انتها حد تائين، ترقي پسنديءَ جي باوجود انسان جي عقل ۽ فهم جي دائري کان ٻاهر آهي. جنهن رات ڪراچيءَ ۾ منهنجي جيجل امڙ منهنجين ٻانهن مان آسمان ڏانهن پرواز ڪئي هئي، تنهن رات، سڪرنڊ ۾ آڌ رات ڌاري، ساڳئي وقت، بابا جاڳي پيو هو، ۽ تهجد پڙهندي روئي پيو هو. منهنجي ننڍپڻ جو سنگتي، ساڻي ۽ سٺو، رفيق، ٽيهن سالن جي عمر ۾ وفات ڪرڻ کان ڪجهه ڏينهن اڳ حيدرآباد ۾ مون سان ملڻ آيو هو. شينهن جهڙو اورچ ۽ سگهارو. اسٽيشن تي چڙڻ ويو مانس. پاڪر پائي موڪلايوسين ته روئي پياسين. مون محسوس ڪيو ته کيس وري ڏسي نه سگهندس.

ڪجهه ڏينهن کان پوءِ روهڙيءَ مان فون آئي. رفيق اوچتو ئي اوچتو گذاري ويو. موت منهنجي لاءِ نه فقط پُر اسرار آهي، پر هميشه کان، خاص ڪري امڙ جي اُسهڻ کان پوءِ، تجسس جو سبب رهيو آهي. ”ٽيون وجود“

پر روپ جو اهڙي وقت اچڻ، جڏهن چاچا ذري گهٽ آخري سفر تي روانو ٿي چڪو هو ”عاشق ۽ شهيد موتي ايندا آهن“ پر محرم علي جي موتي اچڻ کان وڌيڪ پراسرار نه آهي. پهرين ڪهاڻيءَ ۾ تجسس امڪان جي حد اندر آهي، ۽ ٻئي ڪهاڻيءَ ۾ تجسس امڪان جي حد کان ٻاهر آهي.
دعائون

اوهان جو

O

پيارا جئرام

اسلام آباد کان ٻاهر ويل هوس. موتي آيو آهيان ته اوهان جو قربائتو خط مليو آهي. جواب ۾ دير لاءِ دل ۾ نه ڪندا.
اوهان پنهنجي خط ۾ ڪجهه سوال پڇيا آهن. جواب لکڻ فرض سمجهان ٿو، ۽ عرض ڪريان ٿو ته منهنجو خط پنهنجي دوستن کي به پڙهائيندا، جن ايتري پيار ۽ غور سان مون کي پڙهيو آهي.
لاڳيتو ۽ مسلسل لکڻ سبب هر ليکڪ پنهنجي لکڻيءَ، پنهنجي تحرير ۽ پنهنجي اظهار لاءِ پنهنجو انفرادي انداز ۽ ڍنگ پيدا ڪري وجهندو آهي، جنهن ۾ سندس شعوري ڪوشش کي ڪوبه دخل حاصل نه هوندو آهي. ڪرشن چندر هيمنگوي، بيدلي، ۽ پراڻي ڪلاسيڪي ادب مان پيرومل مهر چند آڏواڻي وغيره جو مثال ان سلسلي ۾ ڏيئي سگهجي ٿو. شاعرن ۾ اوهان ڏٺو هوندو ته سچل ۽ شاه جو پنهنجو پنهنجو انداز آهي. اياز ۽ نياز همايونيءَ جو پنهنجو پنهنجو انداز آهي. مون کي پنهنجي اوڻائيءَ جو احساس آهي. هڪ اسٽائيل هئڻ سبب مان ڪجهه پڙهندڙن کي بنهه نه وڻندو آهيان.

”دل جي دنيا“ لکڻ کان پوءِ مون کي احساس ٿيو هو ته ڪهاڻي ختم ٿي ويندي آهي. پر ڪهاڻيءَ جا ڪردار ختم نه ٿيندا آهن — چوٽه ڪهاڻين جو ڪواهرٽو سلسلو شروع ڪجي جنهن ۾ ڪردار ساڳيا هجن. پر ڪهاڻيءَ جو موضوع نئون هجي! اهڙي سوچ اچڻ کان پوءِ ”زهر ۽ زندگي“ لکي هيم. افسوس اٿم جو ان سلسلي کي جاري رکي نه سگهيم. حياتيءَ وفا ڪئي ته ان سلسلي کي هڪ دفعو ٻيهر شروع

ڪرڻ جي ڪوشش ڪندس.

پيارا جئرام، هر ليکڪ سڌي طرح، يا اڻسڌي طرح پنهنجي تحرير ۾ موجود هوندو آهي. پر، هر ڪهاڻي ليکڪ جي آتم ڪهاڻي نه هوندي آهي. ”مان برف ۾ توسان ملندس“ لاءِ به منن کان پڇيو ويو هو ته ڇا اها اوهان جي پنهنجي ڪهاڻي آهي؟ ”منهنجي نصيب ۾ تون نه آهين.“ بابت به ساڳي پڇا ڪئي ويئي هئي. ”هڪ دل جي اڪيلائي“ ۾ ”هڪ دور جو ماتم“ تي اڪثر پڙهندڙن کي ساڳيو گمان ٿيو آهي. هن دفعي، ”تيرن وجود“ بابت به مون کان ساڳيا سوال. يا ساڳيو هڪ سوال اڪثر دوستن پڇيو آهي. ته ڇا اها ڪهاڻي اوهان جي پنهنجي ڪهاڻي آهي! مان ڪيترو جواب ڏيان پيارا! ڪهڙي رات سان چوان ته اها منهنجي ڪهاڻي نه آهي. ۽ ڪهڙي رات سان چوان ته اها منهنجي آتم ڪهاڻي آهي! ليکڪ جي دنيا ڏاڍي ڀراسراڻ ۽ هزارين پيچرن ۾ ورهايل هوندي آهي. ليکڪ ڪڏهن عڪس، ۽ ڪڏهن پاڇو ٿي پنهنجي تحرير ۾ هليو ايندو آهي، پر سندس وجود مخفي رهندو آهي.

”تيون وجود“ ۾ روپ بابت اوهان پڇيو آهي ته هو هوندو آهي يا مسلمان آهي؟ پيارا، غير معمولي چاهتن جا امين فرقن، نسلن ۽ مذهبن ۾ ورهايل نه هوندا آهن. اوهين دوست به روپ کي ويڃن ۾ نه ورهائيو. هو جيئن آهي، کيس قبول ڪريو. ۽ شادي

چون ٿا ته گهڻو اڳ منهنجي شادي ٿي ويئي هئي. پر، مون کي ته اڃا تائين يقين نه آيو آهي. ايڏي وڏي حادثي جو شڪار ٿيڻ کان پوءِ به جيئرو آهيان! وڏو ڪو نرجو آهيان.

دوستن لاءِ سلام، دعائون ۽ جهجهه جهجهه پيار.

اوهان سڀني جو

1986

جوانگين جوڳو ادب

هڪ تهذيب ٻي تهذيب کان مختلف، ڪجهه رواج ٻين رواجن کان مختلف، هڪ ملڪ جون رسمون ٻي ملڪ جي رسمن کان مختلف ٿينديون آهن.

خون جي نوعيت به بذات خود حقيقتن جو خون آهي. رنجير هنگورو خون ڪري ڦاهي تي ڦٽڪيو ۽ جنرل قاسم فيصل جو خون وهاڻي عراق جو صدر ٿي پيو هو. خون خون آهي. پوءِ پل ته ڪٿڙي به جذبي سان ڪٿي ڪٿڙي ڪٿجي.

برنارڊشا چيو هو ته جي شينهن انسان کي ماري ڇڏي ته خونخوار سڏائيندو ۽ ماڻهو جڏهن شينهن کي ماري ڇڏي ته بهادر چواڻيندو.

حقيقتن کي ڄاڻڻ ۽ پرکڻ جا مختلف زاويا آهن. اسان وٽ شراب علت ۽ ذلت جو ڪارڻ ۽ مغربي تهذيب ۾ شراب محفل جو روح روان! تاريخ هميشه ثابت ڪندي آئي آهي ته هڪ قوم ٻي قوم کان تهذيب ۽ تمدن جي تشبيها ۾ جدا هوندي آهي. هڪ ملڪ ٻي ملڪ کان پل ته هر هڪ انساني قدر جي معيار ۾ مختلف هجي، پر ڪجهه حقيقتون الف ائڙاڙو ٿي انسانيت جو ڪنڌ جهڪائڻ لاءِ جهپ ڏينديون آهن. گارگار آهي، پوءِ اها گاريل ته چونه انگريزيءَ ۾ ڪيڊجي، روسيءَ ۾، فارسيءَ ۾ يا سنڌيءَ ۾، پر سندس اثر ساڳيو ئي هوندو. ڪجهه ذليل حرڪتون اهڙيون به هونديون آهن جن کي عالمگير لعنت ملندي آهي.

اهڙيون ئي ڪجهه ذليل ريتون رسمون سنڌ کي چور وانگر ڇهتي پيون آهن. صدين کان سنڌو ٿو ڇوليون ماري پر اهي نياڳا رواج نه ڏويي نه ڏوييا. انهن رواجن ۾ سڄي سنڌ پيڙجي ۽ چچر جي رهي آهي. انهن گندن رواجن جو طرف چوڌاري پنهنجو چار ڦهلائي ڇڏيو آهي. آدمي آدميءَ جو دشمن، ۽ هر ذهين شخص کي پنهنجي ماحول کان نفرت

ٽيندي ٿي وڃي.

ڪوڙهي جسم ۾ هڪ فٽ ڳولھڻ ته مشڪل آهي. پر جتان وڌيڪ روڳ وهندو نظر وڃي اتي ڪيندي پيري مريديءَ جيڪي ويل وهيا آهن تن کي ڳولڻ لاءِ، سنڌ جي مرشدن جي تاريخ کولڻي پوندي جن جي آستانن ۽ حجرن ۾ پينگ ۽ چرس ۾ مدهوش مريد سندن خدمت ۾ ليٽڙيون پائيندا آهن. ويجهڙائيءَ ۾ هڪ مرشد سڳورو هندستان گهمي موٽيو آهي. جڏهن کيس هوائي جهاز مان لائون ٿي ته حضرت جا قدم نٿي ڪڍيا، شراب سندس اعصابن کي نابود ڪري ڇڏيو هو. اهڙا جڏا، پتڪيل ۽ پليل، اندر جي اکين کان انڌا، جن کي خود روشنيءَ جي ضرورت آهي، سي ٻين کي ڪهڙي راهه ڏيکاريندا ۽ ڪهڙي ماڳ اماڻيندا؟

سڀ ملامت مرشدن تي ناهي. رڌن وانگر مرد گڏ ڪرڻ لاءِ دماغ ۽ عقل جي ضرورت آهي. شابش آهي اهڙن مدارين کي جي پنهنجو جلوس پاڻ ڪڍائن ٿا. سچ پچ ته اهڙن دماغن کي داد ملڻ گهرجي، جيڪي اجتماعي طور تي عوام کي آلو بنائيندا آهن.

پر اهي ٿانءِ پريا سانير جن کي صبح شام پنهنجي دولت ۽ ملڪيت، شان ۽ شوڪت، ۽ خاندان جو گهمندڙ ۽ غرور دامنگير رهندو آهي، انهن جيڪي انسانيت سان ظلم ڪيا آهن، تن جو مثال فقط اسلام کان اڳ عربن جي بد رسمن رواجن ۾ ملي ٿو. خاندان دهل مثل آهن.

ميڃئون ٿا ته جيئن وڏو دهل، تيئن وڏو سندس آواز! پر اسان کي اهو وسارڻ نه گهرجي ته جيئن وڏو دهل تيئن اندر ۾ خالي، هڪ ٻي حقيقت جا دهلن جي باري ۾ مشهور آهي، سا آهي ته، وڏا دهل جهٽ ڦاٽي پوندا آهن.

پر جيستائين وڏا دهل ڦاٽن ۽ جيستائين وڏا خاندان خود ساختہ وڌائيءَ جي خوشفهميءَ ۾ مڱن آهن، تيستائين سنڌ ۾ انسانيت پوين پساهن ۾ چڙيون هڻندي خاڪ ۾ ملي ويندي اجهو ٻن چئن سالن جي ڳالهه آهي. نواب شاهه جي موني بازار مان مٽيءَ لٽيل جيپ ۾ هڪ وڏي خاندان جي چوڪري پنهنجي شيدي ڊرائيور سان پڇي ويئي. ٻڌوسين ته ڪجهه عرصي کان پوءِ وڏي خاندان وارن اثر رسوخ هلائي، پنهنجي

چوڪري واپس ورتي ۽ شيدي جوان کي گاجر واه تي قتل ڪري
چڏيائون قاتل اڃا تائين روپوش آهن!

سماجي افراتفري ۾ جيترا ظلم سنڌ جي سر زمين تي ٿين ٿا، تن
جو مثال موجوده وقت ۾ ملڻ مشڪل آهي. قتل و غارت ۽ خون خرابيءَ
جا هزارين مثال مهراڻ جي ماٿريءَ ۾ ملندا.

ڪاش، اهي شخص جيڪي اسان کي ابوجهه ۽ مسڪين تصور
ڪن ٿا، هڪ دفعو اسان جو اصلي روپ ڏسن، اسان جي دل ۾ ليئو پائي
چنگيز ۽ هلاڪوءَ جا پاڇا ڏسن، ته هوند کين خبر پوندي ته اسان ظالم،
اسان سرڪش، اسان انسانيت کان باغي آهيون. اسان سنڌي آهيون.

سڄي طلاطم جي پٺ ۾ اسان جي بد رسمن جو بي انت عرصو
آهي. ان عرصي جي تاريخ ۾ جيترا ظلم سنڌ ۾ عورت تي ٿيا آهن، تن
کي بيان ڪرڻ لاءِ تاريخن جا صفحا به ڪٽي پوندا. اڄ ڪالهه جيڪي
واقعا پڄڻ پڄاڻ ۽ ڪارو ڪاريءَ جا ٿين ٿا، تن جا به رخ آهن. هڪ
رخ پيانڪ ۽ ڪارو آهي، ٻيو رخ حقيقتن جو مظهر — هڪ رخ درد، ٻيو
درد جو مرهم آهي. هڪ رخ رڇ ۽ ٻيو پيني پني پيڇ آهي. اهڙن پست
سماجي حرڪتن جو هڪ رخ اسان جي سامهون اچي ٿو ۽ ٻيو لڪل
رهي ٿو. جيڪو رخ سامهون آهي، تنهن ۾ اسان پڄي ويل نياڻين جو
گنهگار عڪس ڏسون ٿا، کين رسوا ۽ ڌڪاريل ڏسون ٿا. ٻئي رخ ۾
حقيقتون آهن. ۽ حقيقتون هميشه تلخ هونديون آهن. حقيقت هيءَ
آهي ته اهي نياڻيون جن کي قدرت جي قانون ۽ انسانيت جي قدرن
خلاف حويلين ۾ قيد ڪيو وڃي ٿو سي هڪ ڏينهن موقعي ملڻ تي،
آزاديءَ جي آواز تي لبيڪ چئي مجبور ٿي، بند خلاص ڪري لامحدود
ڪائنات جي ملامت سهڻ لاءِ نڪري پون ٿيون.

تصوير جا به رخ آهن، هڪ طرف مسلسل ستم ۽ هٿيا ڪندڙ ٻئي
طرف آزادي ۽ انسانيت جي بنيادي عقيددي پيار جي چاهت آهي.

آزادي انسان جو پيدائشي حق آهي. ڳالهائڻ جي آزادي، خيالن جي
پرواز ۾ آزادي، سوچڻ جي آزادي ۽ اخلاق جي حدن اندر ابابيل جي
پرواز جهڙي آزاديءَ جي حصول جي تمنا انسان سان دامنڱير رهي ٿي.

آزادي جي خواهش، امير توڙي غريب، سياڻو توڙي بيوقوف، عالم توڙي جاهل، سڀني ساهه وارن ۾ روان روان آهي. ان آزاديءَ لاءِ تاريخن جا صفحا معصومن جي خرين سان رنگجي ويا. مظلومن جي آه و زاريءَ سان ڀرجي ويا. هزارن جي درٻار زندگين جي ڪارهن سان ڪارا ٿي ويا. آزاديءَ جي تمنا جڏهن انفرادي دل ۾ پامس اٿلائي، ته گهر تباهه ٿين. افراد جي دلين ۾ اٿل ڪاٺي، ته خاندان تباهه ٿين. ۽ جڏهن قومن جي دل ۾ جاڳي ته ملڪ ۽ دنيا جو امن تباهه! پر سڀ ڪجهه لتائن کان پوءِ جيڪو سرور آزاديءَ جي وصال ۾ آهي تنهنجي مقابلي ۾ تڪليفن جي ٻيڙا ڪابه حيثيت نٿي رکي.

آزاديءَ روماني شاعر جي تخيلي محبوبه کان حسين، فنڪار جي رنگن کان وڌيڪ جميل ۽ ڪويءَ جي ڪريتا کان وڌيڪ مقدور آهي. سندس سڌ تي هزارن لبيڪ چيو آهي. سندس اشاري تي هن ڌرتيءَ جي ڇاتي پيادن جي پيرن هيٺان، گهوڙن جي سڀن هيٺان ۽ ٽينڪن جي ٿيڻ هيٺان چلجي ويئي. سندس آواز تي پاڻيپٽ ۽ مياڻي، برلن ۽ ليننگراڊ عراق ۽ شام جا ميدان، سرڪش جوانن جي فوجن سان ڀرجي ويا.

آزاديءَ ۾ جيڪا طاقت آهي، سا سڄ جي تپش کان تيز، چنڊ جي چانڊوڪيءَ کان نرم ۽ مهران جي وهڪري جهڙي مانيٽي آهي. اها ئي آزاديءَ جي خواهش آهي. پنهنجن جائز حقن جي حفاظت جي تمنا آهي، جنهن کي حاصل ڪرڻ لاءِ سنڌ جون مظلوم نياڻيون، ڪهاڙين جي چانور بندوقن جي پاڇن ۾ راتو واهه ”عمر ڪوٽ“ کي ڪيري ڀڄي ٿيون نڪرن. اها ئي آزاديءَ ۽ جائز حقن جي تمنا آهي، جنهن جي تلاش ۾ سنڌ جون بي آواز ۽ بيڪس نياڻيون هن هوشربا دنيا ۾ ڇولين چلڻ کان به ڪين ٿيون ڪيائون.

پوڙهو زميندار ڪجهه جڙيون ٻوٽيون چڪي ۽ ڇڄي چار شاديون رچائيندو پر پنهنجي ڌيءَ جي خواهشن، تمنائن، امنگن ۽ قدرت جي ارڻ تر قاعدي کي ڪچلي ڇڏيندو. حويلين جي پٽين کي ويهه فوٽ اڻو ڪري، ڪنهن ڪمري ۾ نياڻين کي پوري پنهنجي امارت، ڪوڙي شان ۽ شوڪت، جوئي عزت ۽ احترام جو دهل وڇائيندو آهي.

دھل پل ته ڪيترا به ڪٿي گجگوڙ ڪري، پر اندر خالي، خيال خالي،
 پر تو تڪي آڪاش ڪي. گڏهه شينهن جي ڪل پائي شينهن تي نه
 سگهندو. اسان جي پياري پينمبر جي اچڻ کان پوءِ عربستان جا سنڌي
 نما عرب، جي جنهالت سبب نياڻين کي يا ته زنده دفن ڪندا هئا يا، کين
 سڄي عمر ڪنيز ڪري گهر ۾ پوري ڇڏيندا هئا، سي سڌريا، ڪڏا
 ڪم ڇڏي ڏنائون. جنهالت جي اوندھ مان نڪتا.

پراڻا چوڏهن سئو سال پراڻي جنهالت، جنهن عربن جي سماج،
 ريتن ۽ رسمن ۾ جنم ورتو، سا ته ان سر زمين تي ئي فنا ٿي ويئي، پر
 سنڌ، جنهن کي قديم ۽ قدامت پسند تهذيب جي دعويٰ آهي، اڄ به ان
 جنهالت کي جوڙ وانگر جهٽيل آهي.

هر علت، جرم، ڏوهه ۽ جنهالت جي ڪم نه ڪو سبب ضرور هوندو
 آهي. سنڌ ۾ چوڪرين جي شادي نه ڪرائڻ ۽ کين حويلين ۾ قابو
 ڪري رکڻ جا به ڪجهه سبب آهن. اهو ڪوڙ آهي ته ”وڏي خاندان“
 جي چوڪرين جي شادي سنڌ ۾ نه ٿيندي آهي. اهو ڏيوناڱ آهي ته ان ۽
 شان رکڻ لاءِ خود ساختو وڏا خاندان، هٿرادو پير ۽ مرشد، پنهنجن
 چوڪرين کي حضرت رسول (صلعم) جي حڪم ۽ قدرت جي قانون
 جي انحرافي ڪندي شادي نه ڪرائيندا آهن. سبب ڪجهه ٻيو آهي.

حقيقت هيءُ آهي ته هر ان خاندان جي چوڪرين جي شادي نه
 ٿيندي آهي، جنهن خاندان جا مرد، نوجوان ۽ پوڙها سڄو ڏينهن شراب ۽
 پنگ پين، وئشياڻن پورين ۽ راتيون چڪلن ۾ رندين جي ڪوٺن تي
 گذارن. اهڙن بدڪردار ”وڏن“ لاءِ مرد ۽ عورت جو فقط هڪ رشتو آهي،
 حوس. هنن عورت جي جسم کي هارين نارين، مزدورن ۽ مفلسن جي
 پگهر مان ڪمايل دولت سان خريد ڪيو، کيس چچريو ۽ چيپاٽيو.
 اهڙن پليل ۽ پتڪيل انسانن جي اندر جي جوت اُجهليل هوندي آهي،
 سندن دل ۾ گهورا نديرو هوندو آهي. هنن لاءِ سڀ ڳئون ٻچ ڪاريون
 هونديون آهن. هنن عورت کي پاڻ ڪيريو ۽ پاڻ ئي سندس پيانڪ
 روپ پنهنجن پيٽن، ماڻرن ۽ ڏيئرن جي روپ ۾ ڏسن ٿا. اهو سبب آهي،
 اها ئي سندن روح جي ڪٽ آهي، جا کين پنهنجي نياڻين جي شاديءَ

کان روڪي ٿي.

اسان بي حس آهيون.

اسان ساڪت ۽ ڄميل آهيون.

اسان جمود آهيون.

اسان جي تهذيب گنجو ٽڪر آهي۔ اسان ڪاهوءَ جو ڌڙو آهيون. هر دور ۾ اسان تي ظلم ٿيندا رهيا آهن. هر دور ۾ اسان ستم سنا آهن. مسلسل نا انصافيون سهندي سهندي اسان پاڻ ظالم ۽ سنگدل ٿي پيا آهيون. اسان جي دل ڄمي وئي آهي. اسان محمد شاهه رنگيلي جا ساٿي آهيون.

حوس انسان جي اکين تي رنگين عينڪ ڇاڙهي ڇڏي آهي. شهوت پرست پاڻيءَ کي جام ۽ عورت کي رنڊي سمجهندو آهي. اڄ جن به شخصيتن جي هٿ ۾ سنڌي رواجن جي لڇ آهي، سي عياش، زاني، بزدل ۽ پست خيالن جا پتلا آهن. سندن زندگيءَ جو مقصد آهي لطافتون ۽ تراوتون! جنهنجي دل ۾ احساس ڪونهي، سوانسان به ڪونهي. حق تي هلڻ ڪنهن ڪنهن جو ڪم آهي، ڪوڙ جا ساٿي ڪوڙ!

اسان حق جا دشمن آهيون.

اسان ان حق ۽ انصاف جي حفاظت ڪري نه سگهياسين. جنهن جي لاءِ دنيا جا عظيم ماڻهو شهيد ٿيندا رهيا. اسان انهن جي قولن ۽ اقرارن کي نه پاڙي سگهياسين. جنهن جو وعدو دنيا جي وڏن ماڻهن ڪيو هيو. اسان پنهنجي جهالت سان عمر فاروق رضه جي عظمت کي جهڪائي ڇڏيو آهي. اڄ جڏهن هر طرف سماجي سجاڳيءَ جو سڄ اُڀريو آهي، اسان وٽ ساڳي اوندهه آهي. اڄ اسان جو ملڪ تمدن ۽ تهذيب جي راهن ۾ تيزيءَ سان وڪ وڌائي رهيو آهي، پر اسان پنهنجي پيانڪ ماضيءَ جي لت ۾ لٽيل آهيون. اسان منزل کان محروم آهيون. اسان جو ڪوبه ماڳ ڪونهي. اسان پليل ۽ پٽڪيل راهي آهيون. سچل صحيح چيو هو ته:

”پيرن، پنڊتن، بزرگن بيحد پلايا.“

ڪراچيءَ جي فٽ پاتن تي چڀي چڀي ته مداري ملندا. طاقت جون گوليون وڪڙڻ وارا ملندا ۽ سنڌ ۾ قدم قدم تي سڙيل ڳڙيل رواجن جا رکوالا ۽ ڪرامتن جي اوت ۾ عورتن جي عزت ۽ نادانن جا ننگ لٽڻ وارا

”گرو“ ملندا. سنڌ ۾ به ٿي لک قبرن وارا پير ۽ سوا لک ”الک“ نيم پاڳل ۽ مجذوب ملندا. جن وٽ سوالين جي پيھ ڏسي گند تي ويٺل مکين وارو منظر اکين آڏو اچي بيهندو آهي.

جڏهن انسان جو پاڻ مان ۽ خدا مان عقيدو نڪري ويندو آهي، تڏهن کيس خوفناڪ آفتون خواب ۾ ڏکائينديون آهن. تڏهن کيس هزارين سنڪا ۽ سنساستائيندا آهن. جڏهن غافل غفلت جي عميق گھراين ۾ گوٽا کائيندو تڏهن کيس ڪڪ پن ۾ به ڪناري جي تصوير نظر ايندي آهي.

اسان سنڌي پنهنجي اڻڄاڻائيءَ ۽ ڪوتاهه نظريءَ ڪري جڏهن به ٿاڀا کائيندا آهيون، تڏهن اسان ونجهه بنا پيڙيءَ وانگر، سڌو اچي ڪاٺي ڪرامتن جي ڪن ۾ ڦاسندا آهيون.

ڪراچيءَ ۾ موٽرون ائين، جيئن مٽي ۾ وار. پر سائي شور لپٽ ڪير وساري سگهندو! ٻيون به موٽرون سنڌ مان ڪراچيءَ ۾ ڪهي اينديون آهن. پر ان موٽر کي خاص خصوصيت آهي. ان ۾ اهي عورتون به اينديون آهن، جن کي دماغ ۾ دولت ۽ امارت جو نشو و نما هوندو آهي. جيڪي زندگيءَ جا طويل لمحا پڪن ۾ گذاري اوچتو ئي اوچتو ڪنهن رنگيلي زميندار جي ملڪيت تي قبضو ڪري وٺنديون آهن، اهي عورتون مرد کي سنڀالڻ بدران کيس وڌيڪ بدراھ ڪنديون آهن. اهڙين عورتن جي موجودگي ۾ عورت جو درجو ڌٽڪار جي لائق هوندو آهي ۽ شايد اهو ئي سبب آهي، جو لاشعور ۾ عورت لاءِ لڪل نفرت کي مرد اهڙي ئي نموني پروان چاڙهيندو آهي، جيئن اڄ ڪالھ سنڌ جا وڏا گھراڻا ”مارئن“ کي ڪوٽن ۾ قابو ڪري رکندا آهن.

اهڙن گھراڻن لاءِ ڇوڪريءَ جي شادي ڏوهه آهي ... گناهه آهي. ڇو جو کين پنهنجي ضمير ۾ ڪنڊو ڇپيل آهي، ته عورت فقط رانديڪو آهي، رات جي ساٿي آهي. ڇو جو هنن دولت جي آڌار تي عورت کي ايترو ته ذليل ڪيو آهي، جو سندن ئي نظر ۾ سندن عورتن جي عزت ڪري پئي آهي. اهڙن خاندانن جي پاڙ ۽ پشت ۾ بدڪاريون ۽ بدفعل پريل هوندا آهن. اسلام دنيا کي انسانيت جي روشني ڏني. ان روشنيءَ جي ڪرڻن ۾

عربستان جون برايون ڏويي ويون. پر اسان! اسان ڪربلا جي واريءَ وانگر بي رحم ۽ تتل آهيون. هڪ سوال سنڌ جي قدامت پرست پيرن ۽ گهراڻن جي دل ۾ گرڙ ٿي لڳندو ته، ڇا رسول اڪرم صـ پنهنجن نياڻين کي نه پرڻايو هو؟

مٿين عنوان ۾ زير بحث سر زمين سنڌ جي پير پرستي به اچي وڃي ٿي. هڪ طرف سماجي افراتفري آهي ۽ ٻئي طرف پيرن وارا وڃايا آهن. هن اقتصادي ۽ معاشي بحران ۾ جڏهن هر طرف زندگيءَ جي قدرن کي عام رواجي سطح کان مٿيرو ڪڍڻ جا جتن ٿي رهيا آهن، اسان سنڌي اڃا به قبر پرست، موالين ۽ مجذوين جا مريد ٿيا پيا تڳئون جيڪا ٿوري گهڻي بچت آئي ويل ڪم لاءِ پاسيري رکڻ گهرجي، سا ڪاٺي ڪرامتن جي مدارين جي پيپ ۾ دفن ٿيندي رهي ٿي. نتيجو اهو ٿو نڪري ته مصيبتن ۽ مشڪلاتن جي منهن ۾ سنڌي سڃاڻا ٻوٽ لٽڪائي نه گهر جا ۽ نه گهاٽ جا ٿا رهن. پيرن جي چار اڳ به مضبوط هئي ۽ اڄ به مضبوط آهي. ڏسڻ ۾ ته ائين ٿو اچي ته دنيا ترقيءَ جون منزلون طي ڪندي، ماڳ کي وڃي رسندي، پر سنڌي سڃاڻا ڪنهن ديواني جي درشن ۾ وقت سان ظلم ڪندا رهندا.

جنهن قوم کي وقت جو قدر ڪونهي تنهن کي پنهنجي بلندي جو فڪر به دامنگير نه رهندو. اهوئي سبب آهي جو اسان وقت کي نڪرائي وقت جي توهين ڪندي دنيا جي سڀ کان پٺتي پيل قومن مان هڪ ٿي پيا آهيون. اسان جي تهذيب موهن جو دڙو آهي. اسان ڪنڊر ۽ ويرانيون آهيون. اسان ماضي جي دڙ آهيون. جن حرڪتن ڪري اسان تنزل طرف ڌڪجي ويا هئاسين. اڄ به انهن عادتن جا حامل آهيون. اسان ان ۾ ئي خوش آهيون ته دنيا اسان کي سڃاڻي قوم سمجهي ٿي. سڃاڻي اکر پويان اسان جي خاموش تاريخ جا غير اهم صفحا آهن. سڃاڻي اکر پويان اسان جون زنگ آلود تلوارون آهن. اسان کي مڃڻو پوندو ته اسان پاڻيپٽ جي ميدان جي مٽي نه ڏئي آهي. هڪ هوشوءَ کان سواءِ اسان ڪوبه اهڙو جوڌو جوان پيدا ڪري نه سگهيا آهيون جنهن جو نالو ڪنڌي اسان کي ڪا خوشي محسوس ٿئي - يا جنهن جو نالو ۽ سندس

ڪارناما دنيا آڏو فخر سان پيش ڪري سگهون. صدين جي اڏوهي لڳل تاريخ ۾ تاريخيءَ کان سواءِ ڪجهه به نه ملندو. اسان خالد بن وليد ۽ عمر فاروق رضه جي نقش قدم تي هلندڙ مجاهد پيدا ڪري نه سگهياسين. اسان وٽ ڪنهن به نپيولين ۽ سيزر جنم نه ورتو. اسان جي پيا سي زمين ابن سينا ۽ سقراط جي قدمن لاءِ سڪندي رهي. اسان اشوڪ جهڙا وير ۽ راڻي پرتاب جهڙا حب الوطن فرزند پيدا ڪري نه سگهياسين. اها اسان جي تاريخ آهي. اسان اڄوڃهه ۽ سڃاڻها ان ڪري آهيون، جو اسان تاريخ جي صفحن کي پنهنجي ڪارنامن سان ڪين سينگارڻو آهي ۽ نه جوهر جا جلوا دنيا کي ڏيکارياسين. پوءِ چونه اعتراف ڪريون ته اسان بزدل ۽ سنڪي آهيون. اهي حقيقتون آهن. اسان جي بزدليءَ جي پشت ۾ اسان جا اهي تاريخي حاڪم آهن جن پنهنجن قبرن تي قبا ته اڏايا، پر پنهنجي عظمت جي اعتراف لاءِ هڪ بهادري جو مثال به نه ڇڏيائون. ڪين پنگ، شراب ۽ عورتن جي محفلن کان ئي فرصت نه ملندي هئي جو قوم جي بهبوديءَ لاءِ جتن ڪن ها. ڪين عيش کان اجازت ئي نه ملندي هئي جو پنهنجي قوم جا قدم پختا ڪن ها. هنن وڏايو ۽ ٺهلايو پيرن جي هٿرادو ڪرامتن جي شهرت کي. سندن دغلبازين کي! هنن جيڪو بدعادت ۽ بدرواجن جو بچ چٽيو تنهن جو فصل اڄ اوج تي آهي. سنڌ جي ڪنڊ ڪڙڇ ۾ اتر کان ڏکڻ تائين ۽ اوڀر کان اولهه تائين هزارين بلڪه لکين پير، فقير، ڪرامتن جا مداري نڪرڻ پترن وانگر ملندا.

پيري مريدي اسان جي سرزمين جي ڪنڊ آهي. جيڪڏهن دنيا جو جائزو ورتو وڃي ته فقط وچ آفريڪا ۾ اسان جي پيري مريديءَ سان ملندڙ جلندڙ جنتر منتر اڇليندڙ حبشي ملندا. هن دور ۾ جڏهن سائنس ۽ سماجي علم جي تعليم ۾ هر طرف ڪه جنائون ٿي رهيون آهن، اسان جي مريديءَ جو فعل بلڪل احمقانه ۽ جهالت سان ڀرپور نظر اچي ٿو. ان مان اسان جي ڪمزوري، ڀڳل عقيدو، خود اعتماديءَ جي غير حاضري ۽ لا محدود پستيءَ جي پرک پوي ٿي. ظاهر آهي ته اسان لا علم ڪم فهم، گيدي ۽ ڏکڻا آهيون. پنهنجي پڻ سنڪي، ۽ وهم جي لاءِ

پيرن جا درپنندا آهيون.

هڪ انسان ٻي انسان کان خانداني شان، دولت ۽ امارت جي زور تي برتر ٿي نٿو سگهي. انسان جي عظمت اخلاق ۾ آهي. انسان جي عظمت انسانيت جي خدمت ۾ آهي. اهوئي انسان رهبر ٿي سگهي ٿو جنهن وٽ آئيني جهڙي دل ۽ ماڪ ۾ ڌوٿل عادتون آهن. ڇا اسان جا پير اخلاق جا سرچشما آهن؟ اڪثر ڏٺو ويو آهي ته ڪائي ڪرامتن جا صاحب شرابي، چرسي، جواڙي ۽ عياش هوندا آهن. ڪجهه ظاهر ظهور حرڪتون ڪن، ۽ ڪجهه پنهنجين مريدائين تي هٿ صفا ڪندا رهندا آهن. اخلاق ۽ انسانيت جي ان ذليل موڙ تي بيٺل سنڌي جيڪڏهن اڄ به سجاڳ نه ٿيا ته پوءِ اسان جو رهيل ڪهيل وقار به وڃائجي ويندو. هر قوم اسان تي لعنت موڪليندي

جيڪڏهن اسان سنجيدگي ۽ سان غور ڪيون ۽ پنهنجين اوڻاين تي نظر وجهون، ته هوند معلوم ٿي سگهندو ته اسان جي پستيءَ، جهالت، غربت ۽ اڻ ڄاڻائيءَ جا ڪارڻ ڪرامتي پير آهن، جن اسان کي زندگيءَ جي هر موڙ تي، هر دفعي لٽيو آهي، ڦريو آهي. اسان کي جاهل رکي، اسان جي لاعلميءَ جو فائدو ورتو آهي. پير پرستي اسان جي جهالت جو ڪليل ثبوت آهي. ■

1961

موت جو آواز

اڃ به وچ هندستان ۾ خزان جا سڪل پن حسرت ۽ مايوسيءَ سان مغل شهنشاهن جي مقبرن ۾ رلندا رهندا آهن. اڃ به آسمان جي اکين مان ماڪ جا موتي لڙڪ ٿي وهندا آهن ۽ اڃ به سرد باهه ۾ جلندڙ چنڊ شاهجهان ۽ سندس اولاد جي حسرت ناڪ موت تي انهن جا مقبرا ڏسي اداس ٿي ويندو آهي.

تاج محل جي خالق کي خواب و خيال ۾ به نه هوندو هڪ ڏينهن هو ايتري ڪسمپريءَ ۾ موت جي آواز تي لبيڪ چئي هن دنيا مان ڪوڇ ڪندو. اها ڪهڙي نه هيبت ناڪ رات هئي جڏهن شاهجهان جو ساهه نڪري رهيو هو ۽ جهان آرا پر نرم نگاهن سان پيءُ جي آخري سفر لاءِ تياري ڏسي رهي هئي. شاهجهان هٿ جي اشاري سان ڌيءُ کي سامهون واري دري کولڻ لاءِ چيو. جهان آرا دري کولي ۽ شهنشاهه پويون دفعو پنهنجين وسامندڙ اکين سان تاج محل ڏٺو ۽ هن جي ذهن ۾ ممتاز محل جي تصوير اجاگر ٿي. هن سوچيو اڃا رات آڪاش جا ستارا، تاج محل مان هڪ عورت جي آه واري ٻڌندا. ممتاز جا سڌڪا ٻڌي وڻن جا پن سڪي ويندا ۽ ٻن حسين اکين مان وهندڙ لڙڪ ڏسي آسمان به روئي پوندو.

شاهجهان منهن ورائي ڌيءُ کي ڏٺو. جهان آرا جي اکين ۾ سانوڻ جون گهٽائون ڀريل هيون پر هوءُ ڪنهن اڻ ڄاڻ جذبي جي زير اثر خاموش هئي ۽ پوءِ اوچتو هن پيءُ جي سيني سان لڳي قلعي جي در وديوار کي رٿاري ڇڏيو. شاهجهان پنهنجو ڪمزور هٿ جهان آرا جي منجهيل وارن تي ڦيريو. جهان آرا جي اکين مان وهندڙ لڙڪ ڪجهه دير لاءِ رڪجي ويا ۽ پوءِ جڏهن هن پيءُ جي زرد منهن ۾ نهاريو ته هن کي به وساميل چراغ نظر آيا. مسافر پنهنجي آخري سفر تي روانو ٿي چڪو هو.

پيءُ جي حسرتناڪ موت کان پوءِ ڪنهن به جهان آرا کي ڪلندي نه ڏٺو ۽ نه ئي وري هن جي ڪومايل ڇپن تي مرڪ موتي. اڃ به جڏهن

دنيا جا سياح دهليءَ جي ديوارين وٽان لنگهندا آهن ته، هنن کي هڪ سنگمرمر جي سفيد قبر نظر ايندي آهي، جنهن جي پٿر جي عبارت پڙهي، هو اداس ٿي ويندا آهن.

”پل ته هي گاهه هڪ دڪي دل، مسڪين، ۽ ٺڪرايل مٽيءَ جي قبر کي ڏيکي ڇڏي هن قبر ۾ هندستان جي شهنشاهه شاهجهان جي ڌيءَ جهان آرا دفن آهي.“

طاقت ۽ حڪومت جي حرص ۾ تلوارون مياڻن مان نڪري آيون. سڳا پاڻر هڪ ٻئي جي بر خلاف سينه سپر ٿي بيٺا ۽ هندستان جي سرزمين وڏي پاءَ دارا کي ننڍي پاءَ اورنگزيب هٿان اجمير وٽ شڪست کائيندي ڏٺو. شاهه جهان جي نور نظر پوريءَ ريت تباهه ۽ برباد ٿي، ڪڇ جي ڦورن وٽ پناهه ورتي. سندس رفيق حيات زندگيءَ جا زخم سهندي گذاري وئي ۽ هيٺسڙ سڄي دنيا ۾ فقط هڪ ڌيءَ دارا جي ساٿي ۽ همدردي هئي. ڦورن جي سردار مڪاريءَ سان دارا کي اورنگزيب جي حوالي ڪري ڇڏيو.

دهليءَ جي عوام وسندڙ اکين سان ولي عهد دارا کي ذليل ۽ رسوا ٿيندي ڏٺو. جڏهن هن کي ليڙون ۽ قاتل ڪپڙا پهراڻي دهليءَ جي گهٽين مان گهمايو ويو ته اوچتو ماڻهن جي هجوم مان هڪ نوجوان چوڪري روئيندي رڙندي هن ڏانهن ڊوڙي آئي. سپاهين بي درديءَ سان چوڪريءَ کي ڇڙيل وارن کان وٺي پري ڪري ڇڏيو ۽ دارا حسرت ۽ مجبوريءَ سان ڌيءَ کي ڏسي ڪنڌ جهڪائي ڇڏيو ۽ پوءِ جڏهن دارا جلاد اڳيان گردن جهڪائي ته هن جي دل ۾ سڀ خواب ۽ تمنائون دم توڙي چڪيون هيون. جلاد جي تلوار دارا جي ڪنڌ تي ڪري ان وقت سج ٻڏي ويو. شفق جي سرخي ۾ هڪ مجروح پيءُ جو خون ملي ويو ۽ ان رات دهلي جي ماڻهن پنهنجن گهرن ۾ چراغ روشن نه ڪيا.

اورنگزيب جي خون ۾ ٻڌل تلوار سندس باغي پاءَ شجاع خلاف چمڪي. شجاع جا ارمان به ڪنوڻ ۾ جلي ويا. سڀ ڪجهه جنگ ۾ هارائي، هو اراڪان ڏانهن ڀڳو. محلن جو پاليل بي يارو مددگار بيابانن ۾ پتڪندو ڏٺو ويو. ان دڪ درد جي درياءَ ۾ هڪ عورت هن سان هئي، جنهن سک سانت ۾ پڻ سندس ساٿ ڏنو هو. هن وفا جي پتليءَ کي، ڪمزور زخمي ۽ ناتوان شجاع سان گڏ جبلن جي ڪاهين ۾ لهندي ڏٺو.

ويو، جتي موت سندن انتظار ڪري رهيو هو.

شاهجهان جو ننڍو ۽ زنده دل فرزند مراد، قيدخاني جي تاريخ ڪنڊ ۾ خاموش ويٺو هو. منگه مان ايندڙ روشني هن جي ڪمزور جسم تي پئجي رهي هئي ۽ هن جو چهرو اوندهه ۾ هو. شاهجهان کي پنهنجي معصوم شرارتن سان ڪلائيندڙ ۽ ممتاز جي لڏلي مراد جو پٿر جي پٿين کان سواءِ ڪوبه ساٿي ڪونه هو. ڪجهه دير کان پوءِ هڪ سپاهي لاڀرواهيءَ سان هن جي سامهون ماني اچي. پر مراد پنهنجي جاءِ تان نه چريو. سپاهي هن کي ڪلهي کان وٺي لوڏيو ۽ مراد جو لاش سخت پٿر جي فرش تي لپتي پيو. منگه جي روشنيءَ ۾ انسانيت ڏٺو ته هڪ ڀاءُ تخت جي لالچ ۾ پئي جون اڪيون ڪيرائي ڇڏيون هيون.

زمانی ڪڏهن به اورنگزيب عالمگير کي آرام سان سمهندي نه ڏٺو. هر وقت هڪ بيچيني هن سان دامنگير رهندي هئي ۽ پوءِ جڏهن موت جو آواز اورنگزيب جي ڪنن ۾ آيو ته هن پنهنجي غلطين ۽ گناهن جو اعتراف ڪندي شهزادي اعظم کي لکيو:

”مان بيحد ڪمزور ٿي چڪو آهيان. مون کي ياد آهي ته مان جڏهن ڄائو هوس ته گهڻائي ماڻهو منهنجي چوگرد موجود هئا. پر اڄ جڏهن مان مري رهيو آهيان ته ڪوبه منهنجي قريب ڪونهي. مون دنيا ۾ پاڻ سان ڪجهه به نه آندو هو. ليڪن اڄ پاڻ سان لاتعداد گناهه کڻي ٿو وڃان. ٿو ڄاڻان ته خدا وٽ مون کي ڪهڙي سزا ملندي، پر پڪ اٿم ته الله معاف ڪندڙ ۽ مهربان آهي.“

۽ ٻئي خط ۾ ڪام بخش کي لکيائين:

”مان پاڻ لا محدود گناهن جو ڪاروان ساڻ ڪري الله ڏانهن وڃي رهيو آهيان. مون پنهنجي زندگيءَ ۾ جيڪي به ڪم ڪيا، جهڙو پين سان برتاءُ ڪيو ۽ غلطيون مون کان سرزد ٿيون آهن انهن جو نتيجو پاڻ سان ساڻ کڻي ٿو وڃان.“

ان وقت هن دعائِ هٿ ڪنيا پر زبان هن جو ساٿ نه ڏنو ۽ پوءِ جڏهن جاه و حشمت ۽ شان و شوڪت جو چراغ وسامي ويو ته ڪجهه دير لاءِ آڪاش جي دامن تان ستارا به گم ٿي ويا. ■

سکر ۾ هڪ سنڌيءَ سان ملاقات

ڪنهن ڪم سانگي سکر ويو هئم.

سکر سنڌين جو شهر آهي. سنڌي، جيڪي روڌ آهن، ڏڏ آهن، آرام پسند ۽ سست آهن. مھراڻ جون موجون سکر کي پسائينديون رهيون آهن. پر سنڌين جا سڪل ذهن صدين کان نوٽ آهن. سنڌوءَ جي رواني سنڌين جي خيالن ۾ نوان لاڙا اُڀي نه سگهي آهي. سندن سوچ ۽ ويچار جو معيار عربن جي جهالت واري زماني سان ملندڙ جلندڙ آهي. مروتيل مڇ سندن شان ۽ عورت جي مجبوري سندن آن جي ڪسوٽي آهي.

اهڙي ئي هڪ سنڌيءَ سان پنهنجي دوست جي آفيس ۾ ملاقات ڪيم. مڻين سان تراشيل سندس ڏاڙهي مڇ خطرناڪ حد تائين وڌي نه هئس، پر تڏهن به چڱا چوڪا سندس رعب ۾ ريڙهيون پائڻ لاءِ تيار ٿي ويندا. مٿي تي ڪراڪولي ٽوپي، جسم تي بوسڪيءَ جي قميص ۽ ويڪري ڪالر وارو ڪوٽ، پاڇامي نما پتلون ۽ پيرن ۾ زريءَ سان پشاوري ڇميل پيل هئس. ها، اکين تي عينڪ به هئس. اکين نه هون ڪا نظر گهٽ هئس، پر عينڪ فقط ان ڪري چاڙهي هئائين جيئن ڏسڻ ۾ پڙهيل ڳڙهيل نظر اچي. بدقسمتيءَ سان هئو به پڙهيل ڳڙهيل.

مان جنهن وقت آفيس ۾ پهتس، ته ڪنهن ڳوڙهي مسئلي تي خوب گرما گرم بحث هلي رهيو هو. عليڪ سليڪ ۽ تعارف کان پوءِ ٻيهر بحث ڇڙيو. آفيسن ۾ ڪم بدران بحث هلندا رهندا آهن، اها ڪا وڏي ڳالهه ڪونهي. ڪراچيءَ جي آفيسن ۾ قوالن جهڙا آفيسر ۽ ڪلارڪ ڪاريون شيروانيون پائي ايندا آهن. پاڻ ڇٻاڙيندا ۽ شمع معمه حل ڪندا آهن. منهنجي دوست جي آفيس ۾ بحث هلي رهيو هو تعجب نه ٿيم.

بحث جو موضوع هو اسلام ۾ چئن شادين جي اجازت! مرزا، جيڪو ساڳي آفيس ۾ ڪم ڪندو آهي، تنهن ٽيبل تي وزني مڪ

وهاڻيندي چيو:

”اڙي ميان، اسلام چئن شادين جي اجازت ڏني آهي، ته ان سان هڪ سخت شرط به شامل ڪيو آهي.“

سنڌيءَ قوم جي Specimen پنهنجي ڪرا ڪولي توڻي نڪ تي رکندي چيو، ”شرطا ڪهڙو شرط؟“

”ته چئني زالن سان هڪ جهڙو برتاءُ ڪجي.“ مرزا جواب ڏنو ۽ داد وٺڻ لاءِ اسان ڏانهن ڏٺائين. پر هو صاحب به ميچ واريو نه هو. سنڌي هو ڏاند گاڏيءَ جهڙو قدامت پسند هو. وراثيائين:

”ان شرط ۾ ڇاهي؟ آسان آهي.“

”واھ“ مرزا ذري گهٽ رڙ ڪئي. ”هڪ انسان لاءِ اهو ناممڪن آهي ته هو پنهنجن چئن زالن سان هڪجهڙو برتاءُ ڪري.“

”ڇو ناممڪن آهي؟“

”ڇو جو انسان فطرتا ڪمزور آهي.“

”ڪيئن؟“

”اڙي ميان، ڏٺو نه اٿئي، ته هڪ ماءُ جنهن کي چار پٽ هوندا آهن، سا منجهائن هڪ کي وڌيڪ چاهيندي آهي. چاهڻ به برتاءُ ڪرڻ ۾ شامل آهي. جيڪڏهن ماءُ پنهنجي اولاد سان هڪ جهڙو برتاءُ ڪري نٿي سگهي ته پوءِ اهو انسان لاءِ قط ناممڪن آهي ته هو پنهنجن زالن سان هڪ جهڙو برتاءُ ڪري.“

سکر جو سنڌيءَ باهه ٿي ويو. ان عينڪ جا شيشا اڳهندي چيو

”عورت سان موچڙي جهڙو برتاءُ ڪجي. هڪ جُتي ڪسي ته ٻي آڻجي.“

”عورتن ۾ مائرون ۽ پينرون به ته هونديون آهن.“

”حد کان ته نه وڌ مستر مرزا — مان زالن، يعني جوئرن جي ڳالهه

ڪري رهيو آهيان.“

”ها، ها، انهن ۾ ڪي ڪنهن جون ڌيئر هونديون، پينر هونديون، مائر

هونديون.“

”تون ته يار ڳالهه کي ئي ٿيرائي وئين — ڳالهه هتي برتاءُ جي.“

”برابر“ مرزا ورائيو. مان ۽ منهنجو دوست، پنهجي جي بحث کي صبر

سان ٻڌي رهيا هئاسين - سنڌي صاحب ورائيو.
”مون کي چار زالون آهن، مان چئني سان هڪ جهڙو برتاءُ ڪندو
آهيان.“

”ڪيئن؟“
”هڪ جهڙا وڳا وٺندو آهيان، هڪ جهڙا ڇمپل ۽ هڪ جهڙيون
سڳيون.“

”واهه واهه“ منهنجي زبان مان ازخود نڪتو.
”هڪڙي ماروت آهي، ٻي پڦاٽ، ٽين ماساٽ ۽ چوٿين سئوٽ.“
”واهه واهه“

”رات جو موٽان ته به ٻانهن ۽ به تنگن کي زور ڏينديون آهن. ڪجهه
ڊير کان پوءِ جنهن جي مرضي پوندي آهي، سا ترسندي ۽ ٻيون وڃي
پنهنجي بستر تي ڪرنديون آهن.“
”سبحان الله“

”سائين“ هينئر هو صاحب اسان سان مخاطب ٿيو. ”سنڌي عورتون
آهن سٻاجهيون ۽ نمائون، اصل چون ڇان نه ڪن - سڄو ڏينهن
جانورن وانگر وهنديون آهن، پر پڙڪ به نه ڪڇنديون آهن.“
”الله صبر جي توفيق ڏئين.“ منهنجي دوست چيو.

”ها سائين“ هن ورائيو - ”مون رکيو به ڪرڙي نظر ۾ اٿن، مجال
آهي جواڪ کڻن - اڃا تائين رٿي بدران اجرڪ اوڍينديون آهن - جن
چئن پٽين ۾ ٻيون ۽ ٽيون، تن مان نڪري مون تائين آيون آهن -
منهنجي پٽين مان نڪري قبرستان وينديون.“

اسان سڀئي Specimen صاحب جي بيان تي حيرت ۽ اچرج مان
ڏانهس ڏسڻ لڳاسين. هن عجيب فخر سان تمنا لاهجي ۾ چيو.

”اڃا نه ريڊيو ڏنوا ٿا ٿون ۽ نه ريل گاڏي“

”سنڌي عورتون آهن نه، تڏهن.“ مرزا چيو.

”ها، مان ساڻن موچڙي جهڙو برتاءُ ڪندو آهيان، مار به دل تي ڏيندو
آهيان، پر هڪ جهڙي، ڪنهن کي به گهٽ يا وڌ نه، هڪ جيتري“
”ها سائين، ويچار يون سنڌي عورتون آهن نه!“

هو صاحب ويڇڻ لاءِ اٿي بيٺو — مرزا کي اک هڻندي چيائين —
”اسان ته ٻاهر ئي کائي پي ڏيئي ڪندا آهيون.“
هو هليو ويو.

منهنجي دوست کان رهيون ٿيو ۽ چيائين — ”۽ هنن جي عورتن
کي راهڪ ڪڙمي ۽ نوڪر چاڪر کائي پي ڏيئي ڪندا آهن.“
”اڙي ميان بس ڪر“ مرزا منهنجي دوست جي وات تي هٿ رکندي
چيو — ”ٻڌي نه وٺي.“

”پل ٻڌي وٺي، ڇا ڪندؤ؟“
”سنڌي آهي، اجايو ڪارو ڪاريءَ جي چڪر ۾ چئني زالن کي
ماري وجهندو.“
”۽ قانون؟“

”قانون هنن لاءِ ڪونهي.“ مرزا ورائيو — ”پر هن بدبخت جون
چارئي عورتون نهايت شريف ۽ پاڪدامن آهن. ڪنهن به سندن نه آواز
ٻڌو ۽ نه پلٽ ڏٺو آهي.“

”ائين چئ نه ته هن حضرت سندن وجود کي نابوت ڪري ڇڏيو
آهي.“ منهنجي دوست تلخ لهجي ۾ ورائيو.
”ائين ئي ڪٿي سمجه.“

سامهون سنڌو ڇوليون ماري رهيو هو. اورڻينءَ ڀرتي، ڪائين ۽
سنين سان ڀريل هڪ ڏاند گاڏي چيڪاٽ ڪندي ٿي ويئي. ■

1962

اگهيو ڪاڻوڪج ...

(سالياني مخزن چانڊوڪي - اين جي وي گورنمينٽ هاءِ اسڪول - ڪراچي)

هن مخزن کي پيش ڪندي نه منهنجين اکين ۾ خوشيءَ جا لڙڪ لڙي آيا آهن ۽ نه ئي قرط مسرت کان منهنجو قلم ڪنبي رهيو آهي. مان روايتن جو قائل نه آهيان، تنهن ڪري جيڪي ڪجهه لکي رهيو آهيان، سو ايڊيٽوريل ناهي.

جڏهن هن اسڪول ۾ پڙهندو هئس، تڏهن به مخزن نڪرندي هئي. اڄ جڏهن ساڳي اسڪول ۾ ماسٽر ٿي موٽيو آهيان تڏهن به مخزن نڪري رهي آهي ۽ منهنجي ويڇڻ کان پوءِ به نڪرندي رهندي، تنهن ڪري ڪو عجب ڪونهي جو هن سال پڻ مخزن ڇپجي رهي آهي. هنن مضمونن کي توهان تائين پهچائڻ ۾ نه مون فرهاد جيان جبل ٽڪيا ۽ نه ئي يوري گاگارين وانگر چنڊ کي چوگرد ڦريس. مون آيل مضمونن کي فقط ڪنو ڪيو آهي، آسمان مان تارا ڪين لائڻا اٿم. هي رسالو اسڪولي ٻارڙن جو آهي، داد ۽ تحسين ڪين ملڻ گهرجي.

عرض ڪري چڪو آهيان ته مان ريتن رسمن جو قائل ناهيان. تنهنڪري هميشه نئين واٽ، نئين لاٽ ۽ نئين جدت جي آرزو ڪئي اٿم. ان تمنا ۾ ڪجهه وڃايو اٿم ته ڪجهه پلٽ به پيو اٿم - ڪجهه ڪوبو/ وڃايو اٿم ته ڪجهه پاتو به اٿم. ڏيئي ڪجهه حاصل ڪيو اٿم. لاءِ ڪيستائين زندگيءَ جي ويٺا مان گيت گونجندا رهندا. ڪير ڄاڻي لاءِ ڪڏهن زندگيءَ جو آواز لامحدود شور ۾، گوڙ ۽ گهمسان ۾ گم ٿي وڃي! جيڪي جهول ۾ اٿم سو پنهنجن ننڍڙن دوستن آڏو اٿي رکان ٿو.

نفرت:

نفرت اڳ آهي - باهه آهي، آتش آهي. ضمير جو موت نفرت، روح جو زوال نفرت. هي شعلا جتي جاڳن، جنهن دل ۾ جنم وٺن، تنهن

کي جلائن، سڄي ماحول کي به جلائن. نفرت آتش نمرود آهي، هڪ دفعو جلد کان پوءِ کيس ڪوبه اُجهائي نه سگهيو آهي. هن نفرت سيسيءَ جي شيديءَ تي گولي هلائي. هن نفرت آفريڪا جي وطوسيءَ کان نفرت ڪرڻ سڀڪاري، هن نفرت انسان کي الله جي گهر ۾ گهٽڙ کان روڪيو. هن نفرت قاتل جو روپ ڌاري لياقت جو خون وهايو — ڪينيڊيءَ تي گولي هلائي. جدا جدا وقتن ۾ جدا جدا روپ کي عظمت جي بلندين تي پڄائي ٿو. انسان جي وجود جو سندس زنده رهڻ جو ۽ سندس هم ڳير ڪوششن جو ناخدا آهي، ضمير. ضمير انسان کي اشرف المخلوقات سڏائڻ جو حقدار بڻائي ٿو. جڏهن آدمي اخلاق جي قدرن کي ٺڪرائي ۽ لطيف احساسات کي پليدان ڪري ضمير جو خاتمو آڻي ٿو تڏهن سندس اشرف المخلوقات هئڻ جي دعويٰ خود بخود ختم ٿي ٿي وڃي ۽ انسان وحشانيت ۽ حيوانيت جي اونداهي اوڙهه ۾ پورجي ٿو وڃي. اسان جي جنم سان اسان جو ضمير جنم ٿو وٺي. اسان سان گڏ وڏي ۽ ويجهي ٿو — ڏسي ۽ سڳي ٿو. سندس پوشاڪ آهي روح جي پاڪائي. سندس مڪان آهي جرڪندڙ آئيني جهڙي دل. سندس اکين ۾ حڪمت ۽ حليمائي جي جوت آهي ۽ سندس هٿ ۾ انصاف جي ساهمي. اونداهه ۾ ضمير اسان جي مشعل راهه ۽ اڪيلاين ۾ اسان جو ساٿي آهي. ضمير گناهه ۽ انسان جي وچ ۾ پٽ آهي. ضمير انسان ۽ جرم جي وچ ۾ پالو آهي. ضمير لا محدود قوتن جو مالڪ آهي. پر ڪيستائين؟ جيستائين توهان سندس وجود کي برقرار رکندا — سندس پوشاڪ لاهي کيس الف اُگهاڙو نه ڪندا — دل جو آئينو پرزا پرزا نه ڪندا ۽ سندس اکين ۾ ظلم و ستم جا تير نه وهائيندا. ضمير کي زنده رهڻ ڏيو جيئن توهان جو وجود هن ڌرتيءَ تي ٻار ٿي نه پوي

اسڪول:

اسڪول فقط الجبرا جا فيڪٽر، انگريزيءَ جي ايڪسرسائيز ۽ ٻه ٽي سبق سکڻ جي جاءِ ناهي. اسڪول درسگاهه آهي اخلاق جو سٺين سٺين عادت ۽ وڻندڙ روش جو. اسڪول، منهنجي قريب عظمت جو مرڪز ۽ انسانيت جي اڻ مٽي قدرن جو سنگم آهي. اسڪول جو وقار

اجتماعيت ۾ آهي، تنهن ڪري اسڪول سڀ کان اول تنظيم ۽ بلند عزائم سيکاري ٿو.

اسڪول فقط ٻن قسمن جي شاگردن لاءِ هوندو آهي. اول آهي جيڪي اسڪول ۾ پڙهڻ خاطر ايندا آهن، ڪجهه سڪڻ ۽ ڪجهه پرائڻ ايندا آهن. ٻيو آهي شاگرد جي پنهنجن راندين، ليڪن ۽ بحثن سان اسڪول جونالو جرڪائيندا آهن. اسڪول انهن لاءِ ڪونهي جيڪي اسڪول کي محض تفريح گاهه سمجهي، پنهنجي والدين جي عزت ۽ شرافت کي ذليل حرڪتن سان نابود ڪندا آهن. اهڙا شاگرد پاڻ تي ٻار پنهنجي والدين تي ٻار اسڪول تي ٻار ۽ سڄي قوم تي ٻار هوندا آهن. سچ ڪڪرن ۾ لڪي پيو ته ڪهڙي ڪم جو! گهريو آهو سون جيڪو ڪن چئي.

هيءَ مخزن:

هيءَ مخزن ٻارڙن جي آهي. هن ۾ ليک به ٻارڙن جا آهن. ميٽرڪ جي شاگرد اقبال جتوئي خط لکي پڇيو آهي ته، ڇو گذريل سال سندس هڪ به مضمون مخزن ۾ نه آيو. پنهنجي ننڍي دوست ۽ شاگرد کي جواب عرض رکان ٿو ته، ادا، تنهنجي مضمون بدران شايد ڪنهن استاد صاحب جو مضمون ڇپجي ويو هوندو. هن سال ڪنهن به استاد مضمون ڏيڻ جي آڇ نه ڪئي ۽ نه ئي مون کائن ڪجهه گهريو، چڱو ٿيو. گهٽ ۾ گهٽ شاگردن کي پنهنجو پورو پورو حق ته ملي سگهيو!

جيئن مضمون مليا هئڻ تيئن توهان اڳيان آڻي رکيا اٿم. ڪنهن به مضمون يا ليک سان هٿ چراند نه ڪئي اٿم. اصلي حالت ۾ مضمون ان ڪري ڏنا اٿم جيئن سنڌي ادب جو ايندڙ نسل پينگهي ۾ پڌرو ٿي پوي، جيڪڏهن ڪو مضمون چوراييل ثابت ٿيو ته ان ۾ منهنجو ڏوهه نه رهندو. مان مسڪين ماسٽر آهيان، پوليس وارو ناهيان. منهنجو ڪم مخزن کي ترتيب ڏيڻ آهي، چوريون پڪڙڻ نه. ادب جو ساگر اونهو مان ڪيستائين موتي ۽ ماڻڪ شيشن کان ڌار ڪندس.

ادبي مجلس:

شاگردن لاءِ گهڻي چاهه مان سنڌي ادبي مجلس جو انعقاد ڪيو

هئم. گهڻيون ئي اميدون وابسته ڪيون هئم — گهڻن ئي حسرتن کي جنم ڏنو هئم. پر ويري ٿي واءِ جنهن ڪڪائون تاج محل ڏاهي ڇڏيو. دل جوشيشو پرزا پرزا ٿي ويو ۽ ان سان گڏ پاڻ ئي پنهنجن هٿن سان پنهنجي تشڪيل مٽائي ڇڏيم. مجلس کان منهن موڙيم ۽ هڪ اونهو گهاءَ کڻي ٻيو مشاهدو ماڻيم. مان انسان ذات لاءِ پيار جو متلاشي رهيو آهيان. پيسجي ويس جڏهن پنهنجي ئي سامهون حسد، نفرت، حقارت ۽ ڪيني جا گڻ ڏٺم. مجلس ۾ هڪ ليکڪ جي ٻي ليکڪ سان هلت ڏسي، سوچيان ٿو ته ڪوڙهه سچ پچ لا علاج مرض آهي.

ڳالهه پراڻي بيهڙ:

شاهه پٺائي سنڌ جو عظيم شاعر آهي، ان حقيقت کان ڪير انڪار ڪري سگهندو! بيتن جو بادشاهه پٺائي، وائيءَ جو شهنشاهه شاهه لطيف، حقيقتن جو همراز آهي گهوت لطيف سائين. سندن تخيل جي پرواز لامحدود بلندين کي چوهي ٿي، جڏهن چون ٿا:

”گوليان گوليان، مَ لهان، شال مَ ملان هوت،
من اندر جي لوچ، ملڻ سان ماڻي ٿئي.“

پنهنجي ماڳ کان منهن موڙڻ، پنهنجين تمنائن کي نا تمام ڪرڻ، حسرتن کي خاڪ ۾ ملائڻ محبوب کان ويراڳي ٿيڻ، ۽ پنهنجي ئي آتر ويلا کي سيني ۾ سانڍي سڄي عمر سوگوار ٿي درد کي اپنائڻ، جنهن ۾ هلڪي هلڪي پيڙا جي لوچ هجي، تنهنجو ڏس سڀ کان اول شاهه صاحب ئي ڏنو هو.

حضرت موسيٰ جبل طور تي چڙهي خدا سان هم ڪلام ٿيو هو. پر پٽ ڏٺي مونن ۾ منهن وجهي مشاهدو ماڻيو ته:

”مونا طور سينا سدا سنڀاسين،
فڪر فرهي هت ۾ ماڻ مطالع ڪن.“

بس، انهن ٻن ستن ئي شاهه صاحب کي لازوال شهرت، مرتبو ۽ عظمت و احترام جو مالڪ بڻائي ڇڏيو آهي. جنهن چيو اسان هم ڪلام چوڻيون، اسان سنڀاسي فڪر جي فرهي کڻي ماڻ ۾ محبوب جو

مشاهدو ماڻينداسين.

اسان سڀ سر نوايون ٿا تنهنجي آڏو گهوت ڀٽائي،

ڇا اسان وٽ فقط شاهه صاحب ئي آهي؟

اهو سوال مون کان پڇيو ويو هو. اڄ ساڳيو سوال مان توهان کان

پڇان ٿو. ۽ اهو پڻ، ته ڇا اسان وٽ سچل ۽ سامي، بيدل ۽ بيڪس ناهن؟

مخزن جا مضمون:

ننڍڙن اُسرندڙ ليکڪن جا ليک جتي جتي ختم ٿيا آهن، اُتي

سنڌي ادب جي برک اديبن جي شهه پارن مان ”موتي ۽ مثال“ جي عنوان

سان چونڊ نشر جا حصا ڏنا اٿم. هن مخزن ۾ توهان کي سڀاڻي جا ليکڪ

اڄ جي اديبن سان ڀر ۾ بيٺل ڏسڻ ۾ ايندا. اهوان ڪري ڪيو اٿم جيئن

اُسرندڙ اديب ڪهنه مشق اديبن جي طرز تحرير، لفظن جي بيهڪ، خيال

جي گهرائي، رواني ۽ فڪر جو مطالعو ڪري سگهن.

هن مخزن ۾ افسانا، مضمون ۽ نظم سنڌي ادب جي ايندڙ نسل جو

آئينو آهن. ڪجهه جذباتي آهن ته ڪجهه جذبات کان خالي. ڪجهه

روايتي آهن ته ڪجهه غير روايتي. جيڪو حال حبيبانه هو سو پيش

پريان.

اگهيو ڪاڻو ڪڇ، ماڻڪن موت ٿي،

پلڻ پايو سڄ، آچيندي لڄ مران.

1964

اديب ٿيڻ جا ڪجهه راز ۽ رمزون

ننڍو هجي يا وڏو جوان هجي يا پوڙهو گڏهه هجي يا گهوڙو هر ڪنهن کي اديب ٿيڻ جي تمنا هوندي آهي. گهوڙن تي ماڻهو سوار ٿيندا آهن، ۽ ماڻهن تي اديب ٿيڻ جو پوت سوار هوندو آهي. گهوڙن کي (۽ ٻن گگدامن کي پڻ) سوار چهبڪ سان ڪٽيندا آهن ۽ اديبن کي نقاد پنهنجي تنقيد جي لڪڻ سان لوڻيندا آهن. اڳ، انگريز سرڪار (مائي باپ) جي ڏينهن ۾ جانورن تي ايڏو ظلم نه ٿيندو هو انصاف جو دهل وڃندو هو، پڪري شينهن جي ساهيڙي هوندي هئي ۽ هندو مسلمان ساڳي هوٽل ۾ ماني کائيندا هئا، وڏيرا عملدارن جا بوت پالش ڪندا هئا ۽ عملدار انگريز سرڪار (مائي باپ) جي مسڪا پالش ڪري خان صاحب ۽ خان بهادر ٿي ويندا هئا.

هت اسان نه جانورن جي مجبوريءَ تي ڪجهه لکنداسين ۽ نه ئي خان بهادرن جي وفاداريءَ تي. اسان فقط اديب ٿيڻ جا راز ۽ رمزون بيان ڪنداسين. اڳتي هلي، جيڪي به راز ۽ رمزون بيان ڪيون وينديون، تن ۾ وڏن وڏن ڪهنه مشق اديبن جا آزمائيل نسخا موجود آهن. جنهن به پاءُ يا پيڻ جي تمنا هجي، سو هن نسخي کي غور سان پڙهي، دل سان هنڊائي، ته انشاءِ الله دل جي مراد ماڻيندو ۽ ڪجهه ئي ڏينهن ۾ انسان مان اديب ٿي پوندو ۽ هڪ ٻئي کان زور شيون کلڻ شروع ڪندو.

هر ڪو اديب زندگيءَ ۾ هڪ دفعو ناڪام محبت ڪندو آهي، ۽ پوءِ سڄي عمر عورتن جي ”برادري“ خلاف توتڙي وڄائيندو آهي. تنهن ڪري توهان کي به جڳائي ته زندگيءَ ۾ هڪ منڍي تنڊي ناڪام محبت ڪري، سڄي عمر لاءِ مرد جي مجبوريءَ جي نمري ڳائيندا رهو. ائين ڪرڻ سان توهان جي چهري تي اديبن جهڙي سنجيدگي پيدا ٿيندي. جهڙي تهڙي سنجيدگيءَ جو ڪم ڪونهي. سنجيدگي اهڙي ته پختي هجي جو جيڪر وڏا وڏا ڇيرا به کل ۾ ويڙهجي وڃن. سنجيده ۽ رنجيده

شڪل توهان جي اديب ٿيڻ جي علامت آهي. ان لڪ مان لنگهڻ کان پوءِ توهان کي ڪٽڪ سلیماني چانه سان دل رکڻي پوندي. قديم زماني ۾ سلیماني چانه فقط جن ۽ راکاس پيئندا هئا، پر هن دور ۾ اديب پيئندا آهن. اهڙي چانه پيئڻ جهاد کان گهٽ ڪونهي.

توهان کي پنهنجي شخصيت نمايان رکڻي پوندي، ڇو جو توهان کي اديب ٿيڻو آهي. اديبن جي ڏاڙهي وڌيل ۽ وار اڻيا هوندا آهن. وڏا اديب ٻٽوڻان وار رکائيندا آهن، ۽ مغز جي خشڪي دور ڪرڻ لاءِ رات جو گهر جي ڀاتين کان لڪي لڪي پنج باداميون کائيندا آهن. جن کي بادامين کائڻ جي توفيق نه هوندي آهي سي بوهي منگ (جيڪي پولٽا کائيندا آهن) ڇڙائيندا آهن. اديبن لاءِ اکين ۾ اداسي هئڻ به لازمي آهي. اکين ۾ اداسي پيدا ڪرڻ جا ٻه طريقا آهن: هڪ ته صبح جو اکين مان چپيون (يا پچيون) نه کڍو. ٻيو ته آڱر تي سرمو کڻي اکين جي چوگرد زور سان مهڻا ڏيو. ڪاري شيڊ ڪري اکيون خود بخود ڏرا ڏنل ڏسڻ ۾ اينديون. ان عمل کي انگريزيءَ ۾ ميڪ - اپ چوندا آهن. توهان کي ڪپڙا به نرالا ۽ انفرادي پائڻا پوندا. ڪوشش ڪري ڪٿان به کاڌي هٿ ڪيو. کاڌيءَ جو ڪپڙو اڪثر جبلن ۾ ٺهندو آهي، تنهن ڪري ڏسڻ ۾ مجرم جهڙو ايندو آهي ۽ هٿ لائڻ سان جهڙو ريگمال پر توهان کي ته کاڌيءَ جا ڪپڙا پائڻا آهن. هاڻي اچو ته ڏسئون، ته اديب صاحب ۽ سنگت ساٿ جي محفل ۾ ڪهڙي روش اختيار ڪندا آهن. اميدوار اديبن کي گهرجي ته هو وڏن وڏن اديبن (قد بت ۾ نه) جي هلت چلت ۽ ڳالهائڻ ٻولھائڻ جو غور سان جائزو وٺن.

ڪنهن به محفل ۾ اديب صاحب جي سڃاڻپ هيءَ آهي ته جڏهن ڪنهن لطيفي تي يار تهڪ ڏيندا ته هو صاحب آهه پر بندو. گنپير گفتگو هلندي ته هو صاحب اوپاسيون ڏيندو. مذهب جي ڳالهه نڪرندي ته هو حضرت بيزار نظر ايندو. مطلب ته ادي سائين جو سڄو وجود محفل ۾ دلچسپيءَ جهڙو هوندو آهي. اول ته ڳالهائيندو نه، پر جي ڳالهائڻ ۾ اچي چتو ته پوءِ فقط ڦٽڦٽي (يعني موثر سائيڪل) سندس مقابلو نه ڪري سگهندي اڌ محفل مان اٿي وڃڻ به سندس خاص آڌا آهي. محفل هيٺين ڪمري ۾ هوندي ته هو صاحب هڪدم ٻاهر نڪري ويندو ۽ در

ٻاهران پير جي آڱوٺي سان مٽي کوٽيندو. مٽي نه هوندي ته چير جو گاهه پٽيندو (کائيندو نه). محفل مٿين ڪمري ۾ هوندي ته هلندي ڪچهري مان اٿي بالڪونيءَ ۾ اچي بيهندو. رات هوندي ته تارا ڳڻيندو ۽ جي ڏينهن هوندو ته موٽرن جا نمبر نوٽ ڪندو. مطلب ته هر ممڪن طريقي سان پنهنجي شخصيت مان نهايت الميه طرز عمل جو اظهار ڪندو. ان لاءِ اميدوار اديب حضرت کي سخت پريڪٽس يعني مشق ڪرڻي پوندي الميه اداڪاري وڌن اديبن جو خاص مشغلو آهي. تنهن ڪري توهان کي به دنيا جي وڌن وڌن الميه اداڪارن جهڙوڪ مارلين برانڊو، دليپ ڪمار، مانٽگو مري ڪلفت وغيره جون فلمون نهايت غور سان ڏسڻ گهرجن، جيئن وقت آهر توهان سندن نقل و حرڪت جي بخوبي ڪاپي ڪري سگهو.

اديب ٿيڻ لاءِ نالو متائڻ به نهايت ضروري آهي. نالو متائڻ جا ٻه سبب آهن. اول ته اهي اديب نالو متائيندا آهن، جن جي ادبي تبديليءَ جي گهر ۾ سخت مخالفت ٿيندي آهي. اهڙا نوجوان اديب پيءُ جي مار ۽ وڏي پيءُ جي نونشن کان جان بچائڻ لاءِ پنهنجو نالو بدلائي ڪنهن مخفي نالي سان قلم آزمائي ڪندا آهن. نالي متائڻ جو ٻيو سبب آهي، پنهنجي دقيانوسي نالي ۾ رومانيت پيدا ڪرڻ. ڪجهه نالا ادب ۾ ڪوڙي باداميءَ وانگر ٿوڪاريا ويندا آهن، مثال طور: ڪڏن، ڦٽل، ليمو، آچر، سومر وغيره. اهڙا نالا ادب لاءِ سخت بي ادب آهن ۽ کوٽي پيسي وانگر ڪڏهن به هلي نه سگهندا، تنهن ڪري ان کان اڳ جو توهان ڪا قيمتي فائونٽن پين (جهڙوڪ: پارڪر، شيفر، بيليڪان وغيره) وٺي لکڻ تي سندرو ٻڌو، تنهن کان اڳ توهان کي پاڻ لاءِ نهايت ئي روماني نالو تجويز ڪرڻ گهرجي. نالو اهڙو هجي جنهن ۾ درد و الم جي جهلڪ نمايان هجي. ڪجهه هن طرح جو نالو هجي: برباد، ناڪام، ناشاد، زخمي، ڦٽيل وغيره.

جيڪڏهن توهان کي چوڻي آهي جو اديب ٿيڻو آهي ته پوءِ سخت عشقي يا روماني افسانا لکڻ شروع ڪيو. عشقي افساني جي فارمولا لکڻ کان اڳ اسان لفظ ”چوڻيءَ“ جي وضاحت ڪنداسين. چوڻيءَ مان مراد عورتن جي چوڻي (يعني پوڻي ٿيل) نه آهي ۽ نه ئي ڪنهن يتيم جي ٺوڙهي ٽڪڻ تي لهرائيندڙ چوڻيءَ سان هن لفظ جي ڪا مائٽي آهي.

ادب ۾ لفظ ”چوٽيءَ“ جي معنيٰ گنجي نڪر جي چوٽي آهي، جنهن کي اهميت نه هئڻ سبب ڪنهن به ابدمنڊ هلاري ۽ شرياً تن سنگهه فتح ڪرڻ جي ڪوشش نه ڪئي آهي. هينئر اسان روماني افساني جي فارمولا بيان ڪيون ٿا.

روماني افسانن ۾ هڪ هيروئن، هڪ هيرو ۽ هڪ وارين يعني بدمعاش هوندو آهي. سنڌي ادب ۾ هيروئن کي نائڪا ۽ هيرو کي نائڪ چئبو آهي. انگريز سرڪار (مائي باپ) جي ڏينهن ۾ نائڪ، پراڻي ۽ وفادار پٽيوالي کي سڏبو هو. آزاديءَ کان پوءِ نائڪ (پٽيوالو) ڪليڪٽر ته ٿي نه سگهيو پر افسانن جو هيرو نائڪ ٿي پيو آهي. اهي ادب جا پيچيده مسئلا آهن، في الحال اسان کين پريرو رکي، روماني افساني جي فارمولا جو راز فاش ڪيون ٿا.

هيرو ۽ هيروئن کي محبت ڪرايو. يا ته ننڍپڻ گڏ گذاريو اٿائون جو جوانيءَ ۾ هڪ ٻئي لاءِ حيران پريشان آهن، يا هيرو هيروئن کي بس استاپ، ريلوي اسٽيشن، سٽيما (انهن مان ڪنهن به هڪ هنڌ) تي بينل ڏسي مٿس اکن چڪن ٿي پوي مطلب ته، ڪيئن به ڪري هيرو ۽ هيروئن جو پاڻ ۾ عشق ڪرايو. لکي چي ملي. ڪڏهن سمنڊ جي ڪناري واريءَ جي ڌڻن تي ۽ ڪڏهن تارن پريل رات ۾ ملندا رهن. مائنن کان اک بچائي باغ ۾ ملن. محبت جي جيت جدائي آهي. تنهن ڪري وارين يعني بدمعاش کي ان محبت پريل دلين جي وچ ۾ ديوار يعني پٽ ڪري بيهاريو. وارين ڏنڊو مشنڊو هوندو آهي ۽ هيرو نهايت ئي ڳيرو يعني ٺاهوڪو. بدمعاش هيروئن کي هيرو کان ڪسي ڪٽي ويندو. هيرو کي ڪاوڙ لڳندي بدمعاش جي پيڇو ڪندو. آخر ۾ هيروئن کي آزاد ڪرائڻ ۾ ڪامياب ٿيندو جي نه، ته هيروئن سميت آپگهات ڪندو. پر ڪامياب ڪهائي (چوٽيءَ جي) اها آهي جنهن ۾ هيروئن بدمعاش سان ٺهي وڃي ۽ هيرو کي بي وفائي جو داغ ڏئي.

اهڙا عشقي افسانا جيتوڻيڪ چوٽيءَ جا اديب لکندا آهن، پر تڏهن به شروع شروع ۾ شايع نه ٿيندا. افسانا شايع ڪرائڻ به پنهنجي جاءِ تي نهايت ئي مشڪل ۽ مشيني ڪم آهي. هت اسان اميدوار اديبن جي عام فائدي لاءِ اهي طريقا بيان ڪيون ٿا، جن کي اختيار ڪرڻ سان

سندن افسانا هڪ ٻئي پٺيان شايع ٿيندا رهندا.

سڀ کا اڳ اديب کي ڪنهن به رمز سان رسالي جي ايڊيٽر سان دوستي ڳنڍڻ گهرجي. ايڊيٽر صاحبان آسانيءَ سان هٿ اچڻ جا ناهن. ڏاڍا هوشيار ۽ سياڻا هوندا آهن، پر توهان به پنهنجو بارود تيار رکو. ڪجهه مهينا سندس رسالي جي تعريف ۽ ايڊيٽوريل جي ثنا ۾ لفظن جا راکيت ڇڏيندا رهو. توهان جا اهڙا خط رسالي ۾ شايع ٿيندا. توهان جو نالو پڙهندڙن تائين پهچي ويندو. هڪ ڏينهن اوچتو ئي اوچتو ڪنهن ايڊيٽر صاحب تي نازل ٿيو. پاڻ سان سير ڪن منائي به ڪنيو ويڃو. اهڙي شيرين يعني مني نموني توهان جو تعارف ٿيو. ڪجهه ڏينهن رکي پنهنجو شپارو (افسانو) خوب عطر هڻي کيس ڏياري موڪليو. انشا الله توهان جي پهرين ڪوشش ڪامياب ويندي، پهرين افساني شايع ٿيڻ جي خوشيءَ ۾ ٻن چئن دوستن ۽ ان رسالي جي ايڊيٽر کي هڪ زوردار ڊنر ڏيو. اهڙي نموني پنهنجي دوستي ۽ ياري ايڊيٽر سان وڌائيندا رهو. گنجي تڪر جي چوٽيءَ تي پهچڻ جو سڀ کان سولو طريقو اهو ئي آهي. توهان جو دوست ايڊيٽر دوستيءَ جي پٽ رکڻ لاءِ هر مهيني وڏي اهمت سان توهان جا افسانا شايع ڪندو رهندو. اها ڪا اعتراض جوڳي ڳالهه ڪونهي. جيئن وڏن وڪيلن جي ڪاميابيءَ جو دارومدار جج صاحب جي دوستيءَ تي هوندو آهي، تيئن اديبن جي ڪاميابي به ايڊيٽر جي دوستيءَ تي منحصر آهي. ڪڏهن به نه سوچجو ته جنهن معاشري ۾ وڪيل جج جو دوست آهي اتي انصاف ڪڏهن به پلڻ نه پوندو ۽ جنهن ادب ۾ اديب ايڊيٽر جو دوست آهي، اتي سنو ۽ صحتمند ادب ڪڏهن به پيدا نه ٿيندو. اهي ڳالهيون قديم زماني جون آهن، جڏهن نه جج هوندا هئا، نه رسالن جا ايڊيٽر!

جيئن جيئن توهان جي دوستي ايڊيٽر سان گهاتي ٿيندي ويندي، تيئن تيئن توهان گنجي تڪر جي چوٽيءَ کي ويجهو پوندا ويندا. ڪجهه عرصي کان پوءِ ايڊيٽر صاحب توهان کي ڦيرائي ڦيرائي چوٽيءَ طرف اڇلائيندو. توهان بابت لکندو: ”هن پرچي ۾ پڙهو سنڌي ادب جي ائٽليڪ چوٽل اديب جي ڪهاڻي.“ پوءِ توهان جي نالي سان لقبن جو ڀڃ ڳنڍجي ويندو: ”سنڌي ادب جو اڪيلو افسانہ نگار“، ”عظيم ليکڪ“ وغيره.

ايديٽر صاحب ته پنهنجو فرض ڏياريو. هاڻي توهان تي ڇڏيل آهي ته پاڻ کي اهڙن لقبن جي لائق ثابت ڪريو. اهو ڪو ڏکيو ڪم ڪونهي. ادب ۾ ڪجهه نالا فقط فيشن طور استعمال ٿيندا آهن. توهان کي اهڙن اديبن جا نالا ۽ سندن مشهور تصنيفن جي لسٽ ياد هئڻ گهرجي. (ضروري ناهي ته توهان سندن ڪتاب ڏسڻ ۾ آيو). هاڻي پڙهندڙن تي رعب وپهارڻ لاءِ توهان پنهنجين لکڻين ۾ ادبي فيشن جا نالا ۽ وڙني ڪتابن جا حوالا ڏيڻ شروع ڪيو. مثال طور پنهنجي افساني جي ناٽڪا (هيروئن) جي باري ۾ لکيو ته ”هوءَ تالستاءِ جي ايناڪرينا جهڙي هئي.“ ظاهر آهي ته توهان خواب ۾ به تالستاءِ جو ناول ايناڪرينا نه ڏٺو هوندو. اهڙي نموني ٻيا به ڪجهه نالا آهن جيڪي ادب ۾ wash_n_wear وانگر استعمال ٿيندا آهن. ۽ توهان جي وسيع مطالعي جي ثابتي ڏيندا، (جيتوڻيڪ توهان انهن ليکڪن کي پڙهيو به نه هوندو). انهن مان ڪجهه نالا هي آهن: تالستاءِ، تنگور، وڪٽر هيوگو، سمر ست ماهم، موياسان، ٿامس هارڊي، ميڪسم گورڪي وغيره.

توهان کان اڪثر سوال پڇيو ويندو ته توهان جو پسنديده ليکڪ ڪير آهي؟ جواب ۾ مٿين آفت ليکڪن مان ڪنهن به هڪ جو نالو ۽ سندس ڪتابن جي فهرست ٻڌائي وڃو.

ڪجهه بي ادب توهان جي ادبي ڪاميابي تي ساڙ کائيندا. جڪ کائيندا ۽ توهان کي ڪنهن روزاني اخبار ۾ (جنهن کي شايع ڪرڻ لاءِ خبرون نه ملنديون هونديون) گاريون ڏيندا. اهڙن اوجهن جي نادان حرڪت توهان لاءِ فائدي واري ثابت ٿيندي. توهان جي شهرت وڌندي رهندي. توهان جي ناموس کي روز به ٽي چنڊ لڳندا رهندا. جن توهان جا شهپارا (ان لفظ جو ”نمڪ پارا“ سان ڪوبه تعلق ڪونهي) نه پڙهيا هوندا، تن جي دل ۾ توهان جي لکڻين کي پڙهڻ جي تمنا جاڳندي.

اسان جيڪو نسخو بيان ڪيو آهي، سو وڏن وڏن ڪهنه مشق اديبن جو آزمائيل آهي ۽ انشا الله اميدوار ۽ اسرندڙ اديبن لاءِ ڪارگر ثابت ٿيندو. نوٽ: اچن اجرن ڪپڙن، سٺي صحت ۽ وسيع مطالعي کان پاسو ڪرڻ گهرجي. هي نسخو افسانه نگار، ناول نويس ۽ شاعر اميدوار استعمال ڪري سگهن ٿا. ■

1965

اليگزيندر سولز هنستن

ظلم، بي انصافي، انڌير خلاف ڪهاڻيون، ڊراما، ۽ ناول لکڻ جي ڏوهه ۾ روسي اديب اليگزينڊر سولز هنستن کي جلاوطن ڪيو ويو آهي. مشهور قانوندان ۽ عالم جارس ميڊيو ڊيف جي گرفتاريءَ خلاف احتجاج ڪندي سولز هنستن 15 جون 1970ع تي اختياريءَ وارن کي چٽاءُ ڏيندي لکيو: ”ذهين ماڻهن کي عذاب ڏيئي سندن روح فنا ڪرڻ اهڙو ئي ڏوهه آهي، جهڙو گيس چيمبر ۾ ڪنهن کي چيچلائي مارڻ. اهي ڏوهه هر گز بخشيا نه ويندا، ۽ تاريخ جي هر دور ۾ ننڍا ويندا. ظلم ڪرڻ وقت ان انتها کي ذهن ۾ رکڻ گهرجي، جتي پهچڻ کان پوءِ انسان ۽ آدم خور ۾ فرق باقي نه رهندو آهي، جيڪڏهن ڪوان خام خيال ۾ مبتلا آهي، ته طاقت جي زور تي اقتدار ۾ رهي سگهجي ٿو، ته اهڙو شخص حقيقت ۾ پنهنجي ضمير جي آواز کان منهن موڙڻ جي ڪوشش ڪري رهيو آهي.“

سولز هنستن جو چٽاءُ ادب ۾ بهادريءَ ۽ سچ لاءِ جاکوڙ جو يادگار مثال آهي. اهو چٽاءُ سقراط، سرمد ۽ منصور کان وٺي مارتن لوٿر ڪنگ، پسترنڪ ۽ سولز هنستن تائين انسان ذات جي ذهني آزاديءَ لاءِ مسلسل جدوجهد جي هڪ ڪڙي آهي.

شاهه لطيف جي سر سامونڊيءَ ۾ هڪ بيت آهي:

”اونهي ۾ اُھري جڏھن جي وٺا،
سانداري سمونڊ جي ٺھوڙي ٺا،
ويجي ت ت پٽا، جت نهايت ٺاھ ڪا.“

ان بيت ۾ اونهي جي اسرارن جيڏي وڏي ۽ اونهي معنيٰ آهي. عميق جوانت لهڻ وارا، جڏهن ظلم ۽ ستم جا سمنڊ ڇاڇولين ٿا. تڏهن سندن جستجو جي ڪابه حد، ڪابه سرحد موجود نٿي رهي! مسلسل ۽ لاڳيتي جدوجهد! جاکوڙ! ”هڻ پالا، وڙه پاکرين، آڏي ڍال مڍار —“ ان سلسلي

۾ آمريڪي شيددين جي انقلابي اڳواڻ مارٽن لوٽر ڪنگ هڪ دفعي چيو هو ”اسان جي جدوجهد اصل ۾ روشنيءَ جي اوندھ خلاف جدوجهد آهي۔ انصاف جي ظلم خلاف جدوجهد آهي.“ ڪجهه عرصي کان پوءِ مارٽن لوٽر ڪنگ کي گوليون هڻي شهيد ڪري ڇڏيائون.

مارٽن لوٽر ڪنگ انسان ذات جي آزاديءَ ۽ عزت لاءِ صدين کان هلندڙ جدوجهد ۽ جاکوڙ جي هڪ ڪڙي هو. سندس موت کان پوءِ اها جاکوڙ اها جدوجهد ختم نه ٿي آهي. اليگزينڊر سولز هنستن ساڳي جاکوڙ جو سلسلو آهي۔

”سانداري سمونڊ جي نهوڙي نٽا“

روسي اديبن جي چوٿين ڪانفرنس ڏانهن 16 مئي 1967 تي پنهنجي خط ۾ سولز هنستن هڪ هنڌ لکيو هو ”ادب بندش کي قبول نه ڪندو آهي. ادب پابندن جي قيد ۾ اُسري نه سگهندو آهي. اهو ادب، جيڪو پنهنجي معاشري جي عڪاسي نٿو ڪري، ماڻهن جي ڏک سور ۽ خوف جو اظهار نٿو ڪري ۽ ايندڙ انديشن کان آگاهه نٿو ڪري اهڙو ادب ڪنهن به صورت ۾ ادب سڏائڻ جو حقدار ٿي نٿو سگهي.“

اڳتي هلي، سولز هنستن کي جڏهن ليکڪن جي يونين مان خارج ڪيو ويو، تڏهن 12 نومبر 1969ع تي هن يونين جي سيڪريٽريٽ ڏانهن پنهنجي خط جي آخر ۾ لکيو ”اظهار۔ مڪمل اظهار جي آزادي معاشري ۽ ملڪ جي صحت لاءِ لازمي آهي. جو شخص اظهار جي آزاديءَ جو حامي ناهي، سو حقيقت ۾ پنهنجي وطن سان سچو ناهي. اظهار جي آزاديءَ کان منڪر هميشه ذاتي مفاد کي ترجيح ڏيندو آهي. وطن کي اظهار جي آزاديءَ کان محروم رکڻ وارا اصل ۾ وطن جا خير خواه ناهن. هو وطن جي مرضن لاءِ علاج ڳولڻ بدران، مرضن کي لا علاج ڪرڻ جي ڪڍ لڳل آهن.“

سولز هنستن کي انسان ذات لاءِ عزت ۽ آزاديءَ جو اونو هو. هن کي پنهنجي وطن سان عشق هو. ان الزام ۾ کيس پنهنجي وطن کان جلاوطن ڪيو ويو۔ ”سيئي جوپن ڏينهن، جڏهن سڄڻ سفر هليا.“ □

1974

ادب ۽ نعريبازي

”میکسم گورکيءَ جي باري ۾ تنهنجو ڪهڙو رايو آهي؟“
”ادب ۾ نعريبازي ڪندو هو. جڪ ماريندو هو.“
”پلا دوستو وسڪي؟“
”بڪواس لکندو هو. فقط نعريبازي.“
”۽ چارلس ڊکنس جي باري ۾ ڪهڙو خيال اٿئي؟“
”ادب ۾ سياست لکندو هو. فرينچ ريو وليمون جون ڳالهيون
ڪندو هو. نعريبازي ڪندو هو.“
”البرٽ ڪاميو؟“
”وڏو شر پسند هو. لکندو هو ته وڙهندو به هو. اصل ڪتر نعريباز
اديب هو.“
”۽ سارتر؟“
”وڏو بد معاش آهي. اديب ٿي ڪري ملڪ جي سياست ۾ عملي
حصو وٺندو آهي. فرانس جي نعريباز اديبن جو بابو آهي. ادب ۾
انگريزستين شلزم جون ڳالهيون ڪندو آهي.“
”ڇڱو پلا، هيمنگوي جي باري ۾ ڇا ٿو چوين؟“
”هو اديب نه، پر دادا گير هو. باڪسنگ، ۽ بل فائيننگ جو مداح هو.
سول وار ۾، ۽ مهاڀاري جنگ ۾ حصو ورتائين. زخمي ٿيو. اديب گوريلو نه
هوندو آهي. هو شودو لکڻ سا گڏوگڏ وڙهندو به هو.“
”بورس پلستر نڪو جي باري ۾ ڪهڙو رايو اٿئي؟“
”هو پيدائشي نعريباز اديب هو. سياسي ادب لکڻ سبب جيل
ڪاٽيائين، تڪليفون ڏنائين. آخر ۾ عذاب سهندي مري ويو.“
”۽ اليگزينڊر سولز هنسٽن جي لاءِ ڪهڙو رايو اٿئي.“
”سمورن ناولن ۾ سياست جي اپٽار ڪئي اٿائين.“
”وڏو بڪواس ۽ نعريباز ليکڪ هو. مون سندس ٻه ناول، ”ڪينسر وارڊ“

۽ ”ون ڏي ان ڊي لائيف آف ايوان“ پڙهيا آهن. سياست سان ڀرپور آهن.“
 ۽ ڀلا، آرٿر ڪوئيسلر جي باري ۾ ڇا ٿو چوين؟“
 ”هن کان وڌيڪ نعريباز ناول نويس انگريزي ادب ۾ اڄ تائين پيدا
 ٿي نٿيو آهي. لکندو هو. سياست ۾ حصو وٺندو هو ۽ گوريلن سان
 ڪم ڪري، گستاخو سان وڙهندو هو. سندس ڪتاب، ”اسڪم آف ڊي
 ارٿ“ پڙهي ڏس!“

۽ جيمس بالڊون؟“
 ”آمريڪا جو شيدي ناول نويس! وڏو نعريباز آهي. فقط ڌڻريل
 شيدين جي حقن لاءِ سياسي ڪهاڻيون، ۽ ناول لکندو آهي، ڌوڙ پائيندو
 آهي.“

”ڪرشن چندر جي باري ۾ ڪهڙو خيال اٿئي؟“
 ”اردو ادب ۾ نعريباز ادب جو ابو آهي. وڏو بدمعاش آهي. ورهاڱي
 جهڙي سياسي موضوع تي ناول ۽ افسانا لکيا اٿائين. بڪواس ڪئي
 اٿائين.“

۽ روح رهاڻ رسالي جي باري ۾ ڇا ٿو چوين، جنهن تي 1968ع ۾
 مارشل لا حڪومت بندش وڌي هئي؟“
 ”وڏو بڪواس ۽ واهايات رسالو هيو. سياسي ادب سان ڀريل هوندو
 هو. ون يونٽ خلاف ڪهاڻيون ۽ شعر ڇپيندو هو. سنڌي ماڻهن ۾
 سياسي شعور ۽ حقن لاءِ جدوجهد جو جذبو جاڳائيندو هو. اصل، نعريباز
 سان ڀريل هوندو هو. منهنجا سائين.“
 ”اوهان جي خيال موجب ادب ۾ سياسي موضوع تي لکڻ، نعريبازي
 آهي؟“

”بلڪل نعريبازي آهي. اهڙي ادب کي ادبي اوسر ۾ هرگز شمار نه
 ڪجي.“

”ان لحاظ کان، يعني نعريبازي جي ليبل هيٺ اوهان ويهين صديءَ
 جو ڪل ڪيترو ادب خارج ڪري ڇڏيندا؟“
 ”گهٽ ۾ گهٽ اسي سيڪڙو!“ ■

1974

ڪرشن چندر جو بيچ نات

مون گهڻو اڳ ورهاڱي جي موضوع تي ڪرشن چندر جو ناول ”غدار“ پڙهيو هو. ان ناول کي پڙهڻ، دردناڪ تجربي مان گذرڻ برابر آهي. ڪرشن چندر نظرياتي ادب لکيو آهي. ”غدار“ سندس تخليق جو عروج آهي. ورهاڱي جي موضوع تي، ”غدار“ سان ڪلهو هڻندڙ جيڪڏهن ٻيو ڪو ناول لکيو ويو آهي ته اهو خوشونت سنگهه جو انگريزي ناول Train to Pakistan آهي. ان سلسلي ۾ افسانن جو ذڪر ڪبو. ته منتو جو افسانو ”توبا ٽيڪسنگ“ اتاهون نظر ايندو.

ڪجهه سال اڳ، ڪرشن چندر جي ناول ”غدار“ جو سنڌيءَ ۾ ترجمو وليرام ولپ ڪيو هو ۽ خوشقسمتيءَ سان ”غدار“ جي سنڌي ترجمي جو مهاڳ مون لکيو هو. ان طرح، مون کي ٻه — چار دفعا ”غدار“ پڙهڻ، ۽ دردناڪ تجربي مان لنگهڻ جو موقعو مليو آهي.

ناول ”غدار“ جي مرڪزي ڪردار جو نالو بيچ نات آهي. مرڪزي ڪردار کي ايڏي ته مهارت ۽ فنڪاريءَ سان لکيو ويو آهي، جو جيڪي ڪجهه بيچ نات سان ٿي گذري ٿو، تنهن جو عذاب پڙهندڙ پنهنجي روح ۾ محسوس ڪري ٿو. ناول جي پڇاڙيءَ ۾ بيچ نات لاشن جي انبار مان هڪ ٻار کي کڻي وٺي ٿو جيڪو اتفاق سان جيئرو آهي. ٻار کي هنج ۾ کڻي بيچ نات روشنيءَ جو سفر شروع ڪري ٿو. هن ناول ۾ ٻار آئينده جي علامت آهي. ٻار کي هنج ۾ کڻي، بيچ نات جو سج ۽ روشنيءَ ڏانهن سفر، انساني تاريخ ۾ معاشرتي اوسر، ۽ خودشناسائيءَ ڏانهن اشارو آهي. انسان وڃي، ڪٽجي، ولوڙجي منزل ڏانهن وڌندو رهندو هلندو رهندو.

ڪالهه مون اخبارن ۾ يونيسيف (Unicef) جو اشتهار ڏٺو هو. هڪ آفريڪي ٻار ڏٺو ۽ بيمار، ويرانين ۾ ويٺو هو ۽ اجهاميل اکين سان

پولار ۾ ٺهاري رهيو هو. اشتهار جي هيٺان لکيل هو - هيءَ ٻار اوهان جي مدد جو مستحق آهي. هن جي مدد ڪريو. مدد ڪريو! عجيب جملو هو. مون اڳ به اهو جملو ان اشتهار هيٺان پڙهيو هو پر ايڏو عجيب ۽ ٺٽولي ڪندڙ محسوس نه ٿيو هو. آفريڪي ٻارن جي امداد لاءِ اپيل يونيسيف ڪئي آهي. ۽ يونيسيف جون آفيسون اتي آهن، جتي به آهن، راکيٽ آهن، ٽينڪون ۽ توپون آهن! اشتهار جي هيٺان جيڪڏهن اهو لکيل هجي ها، ته هن ٻار کي لولو ڏيو يا گولو ته جملو وڌيڪ معنيٰ وارو محسوس ٿئي ها.

ٻارن کي اسرائيل رانديڪا ڏنا. رانديڪن ۾ به هئا. يونيسيف جو خواب اسرائيل پورو ڪيو جنهن ٻار گڏيءَ کي پاڪر پاتو سو ٻار موت جي هنج ۾ هليو ويو.

مان ڪرشن چندر جو بيج ناٿ نه آهيان. منهنجيءَ هنج ۾ جيڪو ٻار هيو سو منهنجيءَ هنج مان لهي ويو آهي. مان لاشن جي انبار مان سفر ڪري رهيو آهيان، پر منهنجي هنج خالي آهي. مان ڪرشن چندر جو بيج ناٿ نه آهيان. ■

1974

ذڪر منتوجي هڪ ڪهاڻيءَ جو

اڄ مون کي مرحوم سعادت حسن منتوجي هڪ ڪهاڻي ”نيا قانون“ دل تي تري آئي آهي.

ان ڪهاڻيءَ ۾ 1942ع واري دور جو ذڪر ڪيل آهي، جڏهن هندستان جي عوام جي انگريز سامراج خلاف نفرت ۽ بغاوت عروج تي پهتل هئي. سياسي شعور رکندڙ پڙهيل ڪڙهيل طبقو ته ڇڏيو مزور ۽ هاري به انگريز خلاف حقارت جو علم ڪڍي ميدانن، رستن، گهرن ۽ گهٽين ۾ ڪاهي پيا هئا. جن کان جلسن جلوسن، ۽ انگريزن جي ديسي پگهاردار فوج ۽ پوليس سان وڙهڻ نه پڄندو هو. سي پاڻ ۾ ڪچهريون ڪري انگريزن خلاف پنهنجي ڌڪار ۽ نفرت جو اظهار ڪندا هئا. ان ڪهاڻيءَ جو سمورو پس منظر سياسي آهي. بيحد طاقتور ۽ سهڻي ڪهاڻي آهي، (اها ٻي ڳالهه آهي، ته اسان جا هٿ نوڪيا سنڌي نقاد ان ڪهاڻيءَ کي نعريبازي سڏيندا).

ڪهاڻي ”نيا قانون“ جو مرڪزي ڪردار هڪ ٽانگي وارو آهي، جنهن کي انگريزن لاءِ بي انتها نفرت آهي. هو ڪنهن جي واتان ٻڌي اچي ٿو ته هندستان لاءِ ”نئون قانون“ ٺاهيو ويو آهي، جنهن مطابق هندستان جي عوام کي اڳ کان وڌيڪ بنيادي حق ڏنا ويا آهن. هو اها خبر پنهنجن ساٿي ٽانگي وارن کي ٻڌائي ٿو ۽ چوي ٿو ته هو هيٺئر انگريزن کي ڪٿر نه آڻيندو ۽ کين ڏسي رهندو. ڪجهه دور انديش دوست کيس صلاح به ڏين ٿا، ته مولائي مڙي وڃ، ڪجهه به نه بدليو آهي، ڪوبه نئون قانون نه ٺهيو آهي. ماٺ ڪري ويهي رهه — غريب آهين، مارجي ويندين!

پر ٽانگي وارو جنوني هو سو ڪٿان ٿو ماٺ ڪري ويهي. هڪڙي انگريز عملدار کي ٽانگي ۾ ويهارڻ کان انڪار ڪيائين. انگريز باهه ٿي

ويو۔ هن خواب ۾ به نه سوچيو هو ته ڪڏهن ڪو ڪارو هندستاني
 کيس تانگي ۾ چاڙهڻ کان انڪار ڪندو! هن لڪڻ ڪٿي ٿيهي رکيو.
 تانگي وارو به انگريز تي ڏاڪا ٻڌي چڙهي ويو. اهڙي ڌمال ڪڍيائينس
 جو پوليس وارا ڊوڙندا آيا، ۽ انگريز بهادر ڪي بچائي تانگي واري کي
 ٽاڻي تي وٺي ويا. تانگي واري گهڻيون ئي رڙيون ڪيون، ته بابا نئون
 قانون ٺهيو آهي. انگريزن جو زور نٿو آهي! پر ٽاڻي تي ڪنهن به سندس
 ڳالهه کي اهميت نه ڏني. موچڙا هڻي لاکپ ۾ بند ڪري ڇڏيائونس.
 مان سوچيان ٿو منڻو جي ڪهاڻيءَ ۾ جيڪڏهن سنڌ جي هاريءَ
 جي وڏيري جي ظلم ۽ ستم خلاف بغاوت جو ذڪر ڪيل هجي ها ۽ ان
 ڪهاڻيءَ جو مرڪزي ڪردار تانگي واري بدران ڪو هاري هجي ها، ۽
 اهو هاري ڪنهن وڏيري کي بڻي ڏيڻ کان انڪار ڪري ها، ته پوءِ
 ڪهاڻي آخر ۾ ڪهڙو تاثر ڇڏي ها! ■

1974

البرت کاميو

”اديب جو ڪم نهايت ڏکيو ۽ مشڪل آهي. اصولي طرح هوانهن جو خدمتگذار نه ٿيندو جيڪي تاريخ جوڙيندا آهن. هولا زمي طرح فقط انهن کي ڪم ايندو ۽ انهن جي خدمت ڪندو جيڪي تاريخ جا تابع آهن، يعني عام ماڻهو. جيڪڏهن هو ائين نٿو ڪري، ته پوءِ کيس پنهنجي فن کان محروم ٿي هيڪلور هڻو پوندو. ظلم ۽ تشدد جي فوجن جا هزارين لکين ماڻهو سندس تنهائي دور ڪري نه سگهندا. ان حد تائين جو هو خود به ظالمن جي نقش قدم تي هلڻ جي خواهش ظاهر ڪري. دنيا جي ڪنهن به ڪنڊ ۾، مصيبتن ۾ گرفتار ڪنهن قيديءَ جي خاموشي هڪ ليکڪ کي ڏونڌاڙي سجاڳ ڪرڻ لاءِ ڪافي آهي، ته هو ان مظلوم جي خاموشيءَ کي پنهنجي فن ذريعي پڙاڙي ۾ بدلائي ڇڏي.“

مٿيون پيراگراف البرت کاميو جو آهي. اهورايو هن ڊسمبر 1957ع ۾

ادب جو نوبل پرائيز وٺندي اسٽاڪ هوم ۾ پنهنجيءَ تقرير دوران ڏٺو هو. دنيا جو هر ڪو سجاڳ اديب، شاعر ۽ مصور پنهنجي ماحول جي عڪاسي ڪندو آهي. هو جيڪي ڪجهه پنهنجي وقت ۾ ڏسندو ۽ محسوس ڪندو آهي، تنهن کي پنهنجي فن ۾، پنهنجين تحريرن ۾ موضوع طور استعمال ڪندو آهي. ڪوبه فرض شناس اديب معاشري ۾ ايندڙ تبديلين کان منهن موڙي فقط عشق ۽ محبت جا قصا نه لکندو آهي. اهو ئي سبب آهي جو سموري دنيا ۾ اڄوڪي ادب جا خاص موضوع سياست، ۽ مذهب، ۽ فرض ۽ فراريت آهن.

اسان جي ملڪ ۾ ادب جا قدر ڪابه واضع شڪل وٺي نه سگهيا آهن. اسان جي ملڪ ۾ ادب جا وڏا پارڪو اديب ۽ عالم نه، بلڪه پوليس ۽ سي آءِ ڊيءَ وارا آهن. البرت کاميو جي تقرير جو حصو جيڪو مون مٿي نقل ڪيو آهي، سو جيڪڏهن ڪنهن سنڌي اديب جو لکيل هجي

ها، ته مٿس ڪات ڪهاڙا ڪڇي وڃن ها.

استاڪ هوم واري تقرير ۾ اديب جي فرضن بابت ڪاميو هڪ هنڌ چيو:

”زندگيءَ جي هر دور ۾ هڪ اديب پل ته مشهور هجي يا مشهور نه هجي، ظلم سبب خاموش هجي، يا عارضي طرح آزاد هجي، مٿس لازم آهي ته معاشري جي جذبن، اميدن، ۽ خواهشن جي عڪاسي ڪري جيڪڏهن ڪو اديب پنهنجين ذميدارين کي قبول ڪري ٿو. ته پوءِ هو بنيادي طرح پاڻ کي لائق ثابت ڪرڻ لاءِ ٻن اهم فرضن کي به قبول ڪري ٿو. آهي آهن، سچ جي خدمت ۽ آزادي جي خدمت.“

ڪاميو جي چوڻ مطابق هڪ سجاڳ اديب جا ٻه بنيادي فرض آهن. هڪ، سچ جي خدمت، ۽ ٻيو آزاديءَ جي خدمت، مون کي فخر آهي، ته سنڌي اديب فرض شناس آهي؛ سنڌي شاعر فرض شناس آهي، جوڏڪئي کان ڏڪئي ماحول ۾ اڄ تائين سچ ۽ آزاديءَ جي خدمت ڪندو رهيو آهي. سنڌي اديب اڄ تائين ڪڏهن به حالتن سان ٺاهه نه ڪيو آهي. هن جيڪي ڏٺو آهي، جيڪي محسوس ڪيو آهي، سوئي قلمبند ڪيو آهي. اسان جي سنڌي اديب جي ڪنهن نظريي، يا رائي تي اعتراض ته ٿي سگهي ٿو، پر ان کي غلط ثابت ڪري نه ٿو سگهجي. ان ساڳئي تقرير ۾ ڪاميو هڪ هنڌ چيو:

”اسين اديب پل ته ڪيترائي ڪمزور ڪٽي چونه هجون، اسان جي اعليٰ طرفي ٻن فرضن جي پورائي ۾ آهي. هڪ ته اسين جيڪي ڄاڻون ٿا، ان جي باري ۾ ڪوڙ نه ڳالهايون، ۽ ٻيو ته ظلم جي مخالفت ڪريون. ■

1975

کردارن جي ڪهاڻي

اڄ ادب ۾ کردارن جو ذڪر ڪبو.

ادب کان نا آشنا، جيڪي افساني ۽ مضمون ۾ فرق محسوس ڪري نه سگهندا آهن، ۽ افساني کي به مضمون سڏيندا آهن، سي تخليقي ادب جي کردارن کي اديب جو مافي الضمير سمجهندا آهن. يعني کردارن ۾ اديب کي ڳولڻ جي ڪوشش ڪندا آهن. مثال طور ڪنهن افساني ۾ جيڪڏهن ملحد جو ذڪر آهي، يعني ڪردار آهي، ته ادب کان نا آشنا شخص ملحد جي ڪردار ۾ خود اديب جو عڪس ڏسڻ جي ڪوشش ڪندو ۽ ڪميونسٽ جي ڪردار کي ليڪڪ سان تشبيهه ڏيندو. ان قسم جي غلط فهمي خاص ڪري تڏهن ادب کان نا آشنا جي ذهن ۾ پيدا ٿيندي آهي، جڏهن ڪا ڪهاڻي يا ناول ضمير متکلم ۾ لکيل هوندي آهي. يعني ڪهاڻي ”مان“ واري ڪردار جي چو طرف پکيڙيل هوندي آهي. مون سٺ - ستر کن ڪهاڻيون، ضمير متکلم ۾ لکيون آهن. ڪو نا آشنا نهايت ئي بيوقوف هوندو جو مون کي سٺ - ستر ڪهاڻين جي کردارن سان پڇيندو. خاص ڪري اهڙا ڪردار جيڪي نفسياتي ڇيڊ مطابق هڪٻئي کان ٻنهي مختلف آهن.

ادب کان نا آشنا، جن کي بدقسمتيءَ سان ادب جي چنڊ چاڙ جو شوق پيدا ٿي پوندو آهي، سي ضمير متکلم ۾ لکيل ڪهاڻين کي ليڪڪ جي آتم ڪهاڻي سمجهي ويهندا آهن.

جيڪڏهن ائين ڪرڻ ويهجي، ته پوءِ خبر پوندي ته سمر سیت ماهر گهٽ ۾ گهٽ پنج - ڇهه سئو کن پنهنجيون آتم ڪهاڻيون لکيون آهن. اهڙي طرح هيمنگوي پڻ ضمير متکلم ۾ ڪهاڻيون لکندو هو - ان جو مطلب ٿيو ته هيمنگوي به ٽي - چار سئو کن پنهنجيون آتم ڪٿائون لکيون آهن. پر، ائين ناهي. هڪ ليڪڪ پنهنجي تخليقي

عمل لاءِ يعني ڪهاڻين يا ناولن لاءِ ڪردارن جي چونڊ ڪندو آهي. انهن ڪردارن جو باقاعدي جائزو وٺندو آهي، ۽ پوءِ انهن ڪردارن تي مبني ناول يا ڪهاڻي جي پيڙهه رکندو آهي. ٻيو ليڪڪ پنهنجي ناول يا ڪهاڻيءَ لاءِ ڪو واقعو حادثو يا تجربو ڪٺندو آهي، جنهن ۾ لازمي طرح ڪي نه ڪي ڪردار هوندا آهن، ۽ پوءِ هو پنهنجي ڪهاڻي يا ناول جي اوسر ڪندو آهي.

اهڙا پارڪو ڪي آڱرين تي ڳڻڻ جيترا هوندا، جيڪي هيمنگوي جي ڇهه - ست سئو افسانن ۽ چويهه کن ناولن کي پڙهڻ کان پوءِ چئي سگهن ته ٻيلي هيمنگوي اسان کي پنهنجي ناول ”فيئر ويل تو آرمس“ ۾ هيٺيءَ جي ڪردار ۾ محسوس ٿيو. يا پنهنجي ناول ”فار هوم ڊي بيل ٿالس“ جي مرڪزي ڪردار رابرٽ جارجن جي ڪردار ۾ محسوس ڪيو. ڏاڍو ڪل جهڙوسال آهي ته شيڪسپيئر کي آٿيلو جي ڪردار ۾ ڳولجي، يا اينٽونيءَ جي ڪردار ۾!

هر ڪوليڪڪ پنهنجي ڪهاڻيءَ لاءِ منتخب ڪيل ڪردارن جو نفسياتي جائزو وٺندو آهي. سندس ڪردار پنهنجي ذهني لاڙي مطابق عمل ڪندا ڳالهائيندا آهن. هڪڙي ملحد ڪردار کان مذهب جي اهميت بابت مڪالما ڳالهائڻي نه ٿا سگهجن. هڪ لڇو لڦنگو ڪردار ڪنهن عورت لاءِ شائسته گفتگو نه ڪندو. هڪ چور تبليغ نه ڪندو. ڌاڙيل اخلاقي درس نه ڏيندو. ان قسم جا ڪردار جڏهن به ڪنهن ڪهاڻيءَ ۾ ايندا آهن، تڏهن پنهنجي نفسياتي ۽ ذهني اوسر مطابق ڳالهائيندا آهن. ادب کان نا آشنا اهڙي گفتگو پڙهي، چرڪي اٿندا آهن، ۽ ان گفتگو ۾ ليڪڪ جو مافي الضمير، يعني نيت جو دخل ڳولڻ جي ڪوشش ڪندا آهن. خدا شل سنڌي ادب جي حال تي رحم ڪري. □

1975

تنقيد ۽ ادبي وٽ وٽان

ادب تي معياري ۽ ڪارائتي تنقيد تمام ڏکيو ڪم آهي. ادب جي چنڊ چاڙ هر ڪنهن جو ڪم ناهي. مثال طور، ڪنهن افساني تي فقط اهڙو شخص تنقيد ڪرڻ جو حق رکي سگهي ٿو، جنهن گهٽ ۾ گهٽ ڏيڍ - ٻه سئو کن دنيا جا معياري افسانا پڙهيا هجن. فقط اهو شخص حليم بروهيءَ جي طنز ۽ مزاحيه افسانن جي باري ۾ چئي سگهندو ته، ”انهن افسانن مان ادب ۾ ڪهڙو واڌارو ٿيو آهي“، جنهن وليم سيريوان کي نه پڙهيو هوندو، جنهن ٿربر کي نه پڙهيو هوندو، جنهن مارڪ ٽيئن کي نه پڙهيو هو، جنهن شفيق الرحمان ۽ رشيد پٽيءَ کي نه پڙهيو هوندو. ذاتي پسند ۽ ناپسند کي تنقيد سڏي نه ٿو سگهجي. ڪوشش جي باوجود مان ٿامس هارڊيءَ کي ٻنهي پسند ڪري نه سگهيو آهيان. پر، ان جو اهو مطلب ناهي ته ٿامس هارڊي ڪو گهٽ درجي جو اديب آهي. ٿامس هارڊيءَ کي پڙهڻ ۽ پسند ڪرڻ وارن جو ڳاڻا ٿو لکن ۾ وڃي نڪرندو. ٿامس هارڊيءَ جي باري ۾ منهنجيءَ ناپسنديدگيءَ کي تنقيد سڏي نه ٿو سگهجي.

سنڌي ادب ۾ تنقيد، چنڊ چاڙ ۽ ادبي وٽ وٽان جو معيار بلڪل ذاتي پسند ۽ ناپسند تي منحصر هوندو آهي. بدقسمتي سان ڪو اهڙو صاحب، جيڪو ڪنهن عهدي تي هجي ۽ کيس ڪو ڪن ۾ پڙڪو پئجي وڃي ته فلاڻي اديب جو فلاڻو افسانو فحش آهي. ۽ ان افساني سبب اسلام خطري ۾ پئجي ويو آهي، ۽ نظريه پاڪستان جا بنياد لڏي ويا آهن، ته اهو صاحب رد عمل جي صورت ۾ ان اديب تي عذاب نازل ٿيندو ۽ اديب جو جيئڻ حرام ڪري ڇڏيندو. صاحب کي گهڻو ئي سمجهائبو ته يا - حضرت! ان افساني جهڙا ڪيترائي افسانا اڳ شايع ٿي چڪا آهن، ۽ پوءِ به دنيا ڍڳي جي سڱ تي آرام سان بيٺي آهي، پر صاحب نه مڃيندو.

صاحب کي چئبو ته قبلانتيو جا افسانا ”ننڊا گوشت“، ”ڪول دو“، ۽ ”توبائيڪ سنگهه“ پڙهي ڏسو. ڪرشن چندر جو ناول ”غدار“، ۽ سندس افسانا ”پشاوراڪسپريس“ ۽ ”برهمڻ“ پڙهي ڏسو. خوشونت سنگهه جو ناول ”ترين توپاڪستان“ پڙهي ڏسو (جيڪو پاڪستان ۾ عام جام وڪامي رهيو آهي)، ۽ ساڳئي موضوع تي غلام عباس، خواجہ احمد عباس، راجندر سنگهه بيدي، مرحوم رئيس احمد جعفري ۽ عصمت چغتائيءَ جا افسانا پڙهي ڏسو. ساڳئي موضوع تي قرت العين حيدر جا ناول ”آگ ڪا دريا“، ”سينا هرڻ“، ”چتي“، ”اسير تو بدلا هوا زمانا تنها“، پڙهي ڏسو. افڪار جو ”خدا نمبر“ پڙهي ڏسو. علامه اقبال جو ”شڪوه“ پڙهي ڏسو جنهن ۾ هن خدا کي هر جائي سڏيو آهي. پر صاحبن وٽ وقت ڪٿي آهي! هو ته چمڪي تي بندوق چوڙيندا آهن!

ڪنهن سنڌي اديب جو افسانو يا افسانا صاحبن کي رڳو ان ڪري چرڪائي وجهندا آهن، جو صاحبن جديد ادب ۽ ادب ۾ جديد لاڙن ۽ تقاضائن متعلق ڪڏهن به ڪجهه پڙهڻ ۽ سمجهڻ جي تڪليف نه ورتي آهي. جنهن ”ڪول دو“، ”توبائيڪ سنگهه“، ”ننڊا گوشت“، ۽ ”برهمڻ“ جهڙا افسانا ۽ ”غدار“ ۽ ”آگ ڪا دريا“ جهڙا ناول پڙهيا آهن، سو اسان جا افسانا پڙهي هرگز نه چرڪندو، اتلندو اسان تي تنقيد ڪندي چونڌو ته، پٽ ڏاڍو دير سان سجاڳ ٿيا آهيو! اهڙن موضوعن تي اڳ گهڻو ڪجهه لکجي چڪو آهي!

مان واسطيدارن کي عرض ٿو ڪريان، ته سنڌ ۾ ادب جي جديد تقاضائن ۽ رجحانن متعلق هڪ اعليٰ سيمينار سڏايو وڃي. مون کي يقين آهي، ته اهڙو سيمينار موجوده افراتفريءَ ۾ ادب جي بيش بها خدمت انجام ڏيندو ۽ ادبي مسئلن کي حل ڪندو. ■

1975

سياسي ادب

چون ٿا، ته ادب ۾ سياست جو وري ڪهڙو ڪم — جيڪي افسانا سياسي پس منظر سان لکيل هوندا آهن، سي لازمي طرح اعتراض جوڳا هوندا آهن!

مٿئين منطق مطابق افسانن ۾ فقط عشق ۽ محبت جون آڪائيون هئڻ گهرجن — راز و نياز جا قصا هئڻ گهرجن — يعني افسانن ۾ فقط هڪ مسئلو هئڻ گهرجي ته چوڪري جي چوڪريءَ سان ۽ چوڪريءَ جي چوڪري سان پنهنجي پسند مطابق شادي ڪيئن ٿئي! پر، ان مسئلي ۾ به حد بنديون آهن. هو ٻئي هر ڪو ڪم مائنن جي مرضيءَ مطابق ڪندا.

جيڪڏهن ان جي برخلاف ڪم ڪندا ته افسانو فحش سمجهيو ويندو. مطلب ته ملڪ ۾ پڇڻ پڇاڻ، آبروريزين ۽ ناجائز ٻارن جي ڄمڻ ۽ ڄمڻ شرط مارڻ جهڙا واقعا بنهه ڪونه ٿا ٿين. افسانه نگار هٿرادو اهڙا واقعا گهڙي ٺاهي پڙهندڙن آڏو پيش ڪن ٿا!

ادب پنهنجي معاشري جي ماڻهن جي ڏڪن ۽ خوشين، اميدن ۽ مايوسين، لڙڪن ۽ مرڪن، فتح ۽ شڪست، ۽ امن ۽ جنگ جي عڪاسي ڪندو آهي — ترجماني ڪندو آهي. هاڻي سوال ٿو اٿي، ته ڇا سياست اسان جي معاشري لاءِ نه آهي؟ ڇا هڪ معاشري ۾ رهندڙ ماڻهو سياست ۾ حصو نه وٺندا آهن؟ ڇا سياست جي چوٽ تي چڱن چڱن جا لاهر نڪري نه ويندا آهن؟ جيڪڏهن ائين آهي، ته پوءِ سياست کي ادب کان ڪيئن ڌار ڪري سگهجي ٿو!

ويهين صديءَ ۾ جيڪو وڏو ادب پيدا ٿيو آهي، سو بنا امتياز جي سياسي پس منظر ۾ لکيل آهي. ڇا هيمنگوي اسپيني جنگ متعلق ناول نه لکيو آهي؟ ڇا اسٽائين بيڪ جنگ جي پس منظر ۾ ناول ۽ افسانا نه

لکيا آهن؟ ڇا سارتر ۽ ڪاميو جو سمورو ادب سياسي نه آهي؟ ڇا آرثر ڪوئيسلر جو سمورو ادب سياسي نه آهي؟ ڇا پيسٽرناڪ ۽ سولز هنسٽن جو سمورو ادب سياسي نه آهي؟ ڇا گورڪي ۽ جو سمورو ادب سياسي نه آهي؟ آمريڪا جي شيڊي اديب جيمس بالڊون جو ادب سياسي نه آهي؟

سموري دنيا ۾ سٺو ۽ وڏو ادب سياسي پس منظر سان شايع ٿي رهيو آهي. اسان جي پاڙيسري ملڪ هندستان ۾ ڪرشن چندر ۽ خوشونت سنگھ سياسي ادب پيدا ڪري رهيا آهن.

جڏهن سڄي جنگ ۾ اهم ادب سياسي پس منظر سان لکجي رهيو آهي، ته پوءِ ڏنڊا ۽ بانا فقط سنڌي ادب خلاف چو؟ سنڌي اديبن ۽ ادب خلاف ڏنڊا ۽ بانا فقط تڏهن ڪٿي سگهجن ٿا، جڏهن پاڪستان ۾ سارتر، ڪاميو ڪوئيسلر، پيسٽرناڪ، سولز هنسٽن، بالڊون، گورڪي ۽ ڪرشن چندر جي ڪتابن تي باقاعدي بندش پئجي وڃي. انهن اديبن جا ڪتاب جيستائين پاڪستان ۾ وڪرو ٿيندا رهندا، تيستائين سنڌي ادب تي اعتراض بي معنيٰ آهي.

هر دور ۾ موجوده نسل پنهنجي ايندڙ نسل لاءِ امانتون ۽ فيصلن جو تت ڇڏيندو آهي. اسان جو ايندڙ نسل اسان جي موجوده نسل جي احڪامن کي عجب سان ڏسندو. اسان جو ايندڙ نسل سوچيندو ته اهي ڪير هئا، جن سنڌي ادب جي اوسر کي ٻنڄو ڏيئي ڇڏيو؟ اهي ڪير هئا جن سنڌي ادب جي اعليٰ معيار کي سطحي تنقيدن ۽ چنڊچاڙ سان جهاتڪو ڪري ڇڏيو؟ مون کي پڪ آهي، کين سوال جو جواب لهڻ ۾ دير نه ٿيندي. ■

1975

جيمس بالدون

آمريڪا جي تخليقي ادب مان جيڪڏهن پنجن وڏن همعصر اديبن جا نالا ڳڻايا وڃن، ته منجهن هڪ نالو جيمس بالدون جو ضرور ايندو. جيمس بالدون شيدي اديب آهي. عمر پنجاهه — پنجنجاهه سال هوندس. سوين افسانا، ڏهه — ٻارهن ناول ۽ ڪيترائي معياري مضمون لکيا اٿائين. سندس موضوع آمريڪي معاشري ۾ سياسي، سماجي، تهذيبي ۽ ثقافتي مسئلن بابت هوندا آهن.

دنيا جو ڪو ملڪ مسئلن کان آزاد نه هوندو آهي — پوءِ پل ته ڪو ملڪ ڪٿي اشتراڪي چونڊ هجي، يا سرمائيداري نظام جو پيروڪار هجي! مسئلا هر ملڪ ۾ هوندا آهن — ۽ مسئلن کي گهڻو ڪري هر ملڪ ۾ منهن ڏنو ويندو آهي. ڪي ملڪ اهڙا به ٿيندا آهن، جيڪي مسئلن کي منهن ڏيڻ بدران مسئلن کان منهن موڙڻ جي غلطي ڪندا آهن. هو مسئلن جي بنيادي سببن کي سمجهڻ بدران مسئلن کي پنجو ڏيڻ جي ڪوشش ڪندا آهن. اهڙين حالتن ۾ نتيجو نيوتن جي اصولن مطابق ئي نڪرندو آهي — عمل جو رد عمل ٿيندو آهي.

جيمس بالدون مسئلن بابت ڏاڍا وڙندار رايا ڏنا آهن. اسپن سندس راين سان اختلاف ڪري سگهون ٿا، پر سندس راين کي ٻڌڻ ۾ ڪو جوڪو ڪونهي. ٿي سگهي ٿو جيمس بالدون جي تحريرن مان ڪا راهه نظر اچي وڃي، جيڪا پڙهندڙن لاءِ ڪارآمد ثابت ٿئي!

آمريڪا ۾ اڃن — ڪارن جي نسلي فرق بابت هڪ هنڌ جيمس بالدون لکيو آهي، ”آمريڪا ۾ شيدين جو مسئلو آهي، پر ان مسئلي تي تمام خراب نموني لکيو ويو آهي. دڪان خراب نموني لکيل ڪتابن سان ستيا پيا آهن. اهي ڪتاب اسان جي روايتي رويي تي اثرانداز ٿين ٿا. سندن اثر سٺو به آهي، ۽ خراب به آهي. هڪ ليکڪ جي حيثيت ۾

منهنجو رايو آهي ته شيدين جي مسئلي بابت بدني تيءَ بدران نيڪ نيتيءَ جي ضرورت آهي.“

اڳتي هلي، هڪ هنڌ لکي ٿو ”هڪ ليڪڪ لاءِ لازمي آهي ته هو مسئلي کي سطحي طرح ڏسڻ بدران، مسئلي جي تهه ۾ لهي وڃي.“ پنهنجي ڪتاب Notes of a Native son ۾ هڪ هنڌ جيمس بالڊون لکيو آهي، ”ته نسلي فرق جي مسئلي تي نه اچن ۽ نه ئي ڪارن حقيقت پسندي جي نگاهه سان ڪڏهن ڏٺو آهي يا پرڪٽ جي ڪوشش ڪئي آهي. هو ماضيءَ ڏانهن ڏسڻ لاءِ تيار ناهن. مان سمجهان ٿو اهو ماضي ئي آهي، يا ماضيءَ بابت معلومات ئي آهي، جنهن سان حال کي موافق ڪري سگهجي ٿو. ماضيءَ کي جيستائين پرڪٽ جي ڪوشش نه ڪبي، تيستائين ماضي پيائڪ محسوس ٿيندو.“

ساڳئي ڪتاب ۾ پئي هنڌ جيمس بالڊون لکيو آهي، ”مان نٿو سمجهان ته آمريڪا ۾ نسلي فرق جي مسئلي تي تاريخ، روايت، تهذيب ۽ اخلاقي قدرن کان جدا ٿي ڪو ڪارگر بحث ڪري سگهجي ٿو.“

جيمس بالڊون جو مطلب هي آهي ته ڪنهن به مسئلي کي سمجهڻ لاءِ تاريخ ۽ روايتن جي پس منظر ۾ بحث ڪرڻ لازمي آهي. ماضيءَ کي نظر انداز ڪري مسئلي جو حل ڪڍي نٿو سگهجي.

مٿين ڪتاب ۾ جيمس بالڊون هڪ هنڌ لکيو آهي، ”مون کي آمريڪا سان بي انتها محبت آهي، تنهن ڪري مون کي حق آهي ته مان لاڳيتو مٿس تنقيد ڪندو رهان.“ ■

1975

سونهري اصول

آغا محمود نالي ڪنهن مصور ڪراچيءَ ۾ آپگهات ڪيو. سندس موت جي خبر اخبارن ۾ پڙهي، مان مري ويس. ڪجهه دير کان پوءِ مان وري جيئرو ٿي پيس. مون جهڙا گذر پنهنجي مستقل موت کان اڳ حياتيءَ ۾ هزارين دفعا مرندا آهن. ۽ مرڻ کان پوءِ هزارين دفعا جيئرا ٿي پوندا آهن. آغا محمود جي مرڻ جي خبر پڙهي مان مري ويس. ڪجهه دير کان پوءِ مان جيئرو ٿي پيس. ۽ اڄوڪو ڪالمر لکڻ ويهي رهيس.

آغا محمود کي مان نه سڃاڻان. سمجهان ٿو مرحوم نوجوان هو. اڄوڪي دستور کان اڻ واقف هو. شايد جذباتي هو – تنهن ڪري اندر جي اڏمن کي عقل جي رانديڪن سان ريجھائي نه سگهيو. مري ويو. ريل جي پٽي تي لپتي پيو. ٽڪر ٽڪر ٿي ويو. وڌجي ويو. بيحس، بيدرد، ٻوڙي ۽ گونگي معاشري ۾ پنهنجي احتجاج جي صدا ڇڏي ويو! بيوقوف هو. نادان هو. اڻڄاڻ هو. کيس خبر نه هئي، ته فنڪارن، اديبن ۽ مصورن جي موت کان اڳ ۽ سندن موت کان پوءِ اسان جي معاشري ۾ ڪنهن به صدا جي وجود کي تسليم نه ڪيو ويندو آهي.

اسان جي معاشري ۾ مصورن فنڪارن، اديبن، شاعرن، ۽ صحافين لاءِ زنده رهڻ جا بنيادي اصول ايجاد ڪيا ويا آهن. انهن اصولن تي عمل ڪرڻ ۾ سندن بهبودي آهي، ۽ انهن اصولن سان انحراف سندن موت! متان ٻيو ڪو آغا محمود آپگهات جو ارادو ڪندو هجي، تنهن ڪري، مان فنڪارن ۽ اديبن لاءِ زنده رهڻ جا بنيادي اصول مختصر نموني بيان ڪرڻ ضروري سمجهان ٿو.

ڪنهن به مصور لاءِ لازمي آهي ته وڏيون مڇون رکائي ۽ پنهنجي چوٽرف سهڻين چوڪرين جو جهرمت گڏ ڪري ڪنهن صحافيءَ کي ڪارائي پيئاري پنهنجي باري ۾ تعارفي مضمون لکائي. ان کان پوءِ

اميرن، وزيرن کي پنهنجيون ٺاهيل ڪجهه تصويرون مڙهائي، تحفي طور پيش ڪري ان مرحلي کان پوءِ ڪنهن به آرٽس ڪائونسل يا گيلريءَ جي صاحبلوڪ کي فنڪار لاءِ در بند ڪرڻ جي همت نه ايندي. فنڪار جي، مصوريءَ جي معيار مطابق ڪهڙي حيثيت آهي، ان کي ڪوبه نه ڏسندو! ڪونه ڪو وڏو صاحب ريشمي فيٿو ڪپي، سندس تصويرن جي نمائش جو افتتاح ڪندو. آغا محمود انهن اصولن تي نه هليو. معاشري جي ناقدريءَ کان مايوس ٿيو، ريل جي پتي تي لپتي پيو. ويڃي ويو.

اهي اصول منهنجا آزمايل آهن. مثال طور، مان صدر اسڪندر مرزا جي دور ۾ اسڪندر مرزا جي تعريف ۾ مضمون لکندو هوس، ۽ پنهنجي جريدي ۾ سندس تصويرون ڇاپيندو هوس، ۽ قلم جي عظمت جا قسم کڻندو هوس. ان کان پوءِ جڏهن ايوب خان اقتدار ۾ آيو، تڏهن ايوب جي ساراهه جا ڍڪ ڀريندو هوس، ۽ تڏهن به قلم جي عظمت جو قسم کڻندو هوس. ايوب ويو. يحيٰ خان طاقت ۾ آيو. مون سندس ساراهه ۾ سرخيون پري ڇڏيون. کيس قوم جو بچائيندڙ سڏيم، ۽ قلم جي عظمت جو قسم کڻندو رهيس. يحيٰ ويو. اڄ ڪلهه مان موجوده دور جي حاڪمن جي شان ۾ قصيدا لکي رهيو آهيان، ۽ قلم جي عظمت جو قسم کڻي رهيو آهيان. ان اصول تي هلندي مان هميشه سرخرو ٿيو آهيان. يقين ڪريو ماڻهن جو حافظو ڪمزور ٿيندو آهي هو اسان جي ماضيءَ کي هميشه وساري ڇڏيندا آهن، ۽ فقط زمان حال جو شڪار ٿيندا رهندا آهن.

مان وڏو ڪوڙو ۽ ڏٽئي آهيان. اها منهنجي ڪاميابيءَ جي ڪنجي آهي. مان صدر اسڪندر مرزا کان وٺي، ويندي صدر فضل الاهيءَ تائين، هر دور ۾ پڙهندڙن کي يقين ڏياريندو رهيو آهيان ته مان سچ جو پرستار آهيان - سچ جو پرچارڪ آهيان.

تاريخ جي هر دور ۾ جنهن به سچ جو ساٿ ڏنو آهي، تنهن تڪليفن جو منهن ڏنو آهي. مون ڪڏهن به تڪليفن جو منهن نه ڏنو آهي. هر دور ۾ مزي ۾ رهيو آهيان. هيرا ڦيري ڪندو رهيو آهيان. ماڻهن جي ڪمزور حافظي جو فائدو وٺي، مان هميشه سچ سان ساٿ نڀاڻڻ جي

دعوي ڪندورهيو آهيان. بس، هڪ ڳالهه کان ڊڄندو آهيان، ته ماڻهو
ڪنهن ڏينهن منهنجي جريدي جا گذريل شمارا شل ڏسي نه وڻن! ڊڄندو
آهيان، ته هو منهنجي جريدي ۾ اسڪندر مرزا، ايوب خان ۽ يحيٰ خان
جون تصويرون ۽ منهنجا ايڊيٽوريل ڏسي ۽ پڙهي نه وڻن! الله ۾ آسرو
اٿم! رب سڻائي ڪندو!

جيڪو به اديب، شاعر، صحافي، ۽ فنڪار سونهري اصولن تي عمل
ڪندو سو آغا محمود وانگر ريل هيٺان ويڃي نه مرندي بلڪه هر دور ۾
مزا ماڻيندو. ■

1975

اياز تي الرون

اديب بن قسمن جا هوندا آهن. هڪڙا اديب دلير ۽ بهادر ٿيندا آهن، ۽ پنهنجن خيالن کي شجاعت سان بيان ڪندا آهن. هو ملن مولوين ۽ معاشري جي دقيانوسي قدرن جي جاهل نيڪيدارن کان نه ڊڄندا آهن. هو بيمار ۽ ڪوڙهي معاشري جي مرضن جي وڏي واڪ نشاندهي ڪري ويندا آهن. هوروايتن کان بغاوت ڪندي نه ڪيپائيندا آهن. هو مرندي مري ويندا آهن، قاسي ۽ جي تختن جو سينگار ٿيندا آهن، پر حق جي، سچ جي ۽ روشنيءَ جي ڳالهه لکڻ کان نه مڙندا آهن. اهڙا اديب وڏا اديب ٿيندا آهن. دنيا کين عزت ۽ قدر جي نگاهه سان ڏسندي آهي.

دنيا جي وڏن اديبن سختيون سٺيون آهن — تڪليفون برداشت ڪيون آهن. هو جيلن ۾ ويندا رهيا آهن — قاسي ۽ جي تختن تي چڙهندا رهيا آهن — روشنيءَ کي پنهنجي سر جو نذرانو ڏيندا رهيا آهن. سندن ڪتاب ۽ تحريرون ضبط ٿينديون رهيون آهن. اهڙا اديب وقت تي پنهنجي عظمت جي چاپ هڻي ڇڏيندا آهن. هنن جي باري ۾ سڄي ملڪ ۾ چوڻ ٿو هلندو رهندو آهي — هنن متعلق قراردادون پاس ڪيون وينديون آهن. سندن هر فعل ۽ عمل جو جائزو ورتو ويندو آهي. وڏن اديبن جي هڪ سڃاڻپ اها به ٿيندي آهي، جو سندن مخالف ۽ ويري کين نظر انداز ڪري نه سگهندا آهن، وڏن اديبن جي ٻي سڃاڻپ اها به ٿيندي آهي جو جاهل، جٽ، چسا ۽ ڄامڙا هنن متعلق فتوائون صادر ڪندا آهن.

ٻئي قسم جي اديبن ۾ مون جهڙا سطحي ۽ معمولي سرت سمجهه وارا اديب شامل هوندا آهن هو ذات کان وانجهيل، بنيادي طرح اڻڀڙهيل، اندران بلڪل خالي ۽ ذهني طرح پوک ٿيندا آهن. سندن ڪوپڙين ۾

معجزن جي ڏندڪٿائن کان سواءِ ٻيو ڪجهه نه ٿيندو آهي. هوابد ۾ محض تگڙمبازيءَ سان پنهنجي وجود کي برقرار رکي سگهندا آهن. ان گروپ جا ڪجهه اديب مذهب کي ادب جي نالي ۾ استعمال ڪندا آهن ۽ ان هيراڦيريءَ ۾ وڏي مهارت حاصل ڪري وٺندا آهن. هنن وٽ مذهب کي استعمال ڪرڻ کان سواءِ ٻيو ڪجهه نه هوندو آهي. هو جيڪڏهن مذهب کي استعمال ڪرڻ جي چالاڪي نه ڪن، ته هوند کين پڙهڻ وارو هڪ چٽوبه جيڪر ملي نه سگهي!

اڄڪلهه لاءِ ڪيترا ٽٽون ٽوپڻ پيدا ٿي پيا آهن، جن وٽ مذهب مسڪين کي استعمال ڪرڻ کان سواءِ ٻيو ڪجهه به ڪونهي. انهن مان ڪي سبيل آهن، ڪي حافظ آهن، ڪي موسيٰ آهن، ڪي ظهير آهن ۽ ڪي ڊوگر آهن. ۽ لاءِ ڪهڙا ڪهڙا ڄامڙا، رجعت پسنديءَ جي گترن جا ڪيٿان آهن، جيڪي مذهب غريب کي تلوارون ۽ نيزن تي کڻي ادب ۾ هنبوڇيون هڻڻ لاءِ نڪري پيا آهن.

مٿئين گروهه مان هڪ جڻي جو نالو آهي عبدالڪريم عابد. سندس سموري عمر اياز جي قد گهٽائڻ ۾ گذري ويئي آهي هن ”افريشيا“ نالي هڪ غير معروف ۽ رجعت پسندن جي نئين هفتيوار پليندي ۾ شيخ اياز خلاف پنهنجي پست ذهني جو اظهار ڪندي ذوالفقار علي ڀٽي کي چيو آهي ته سائين توهان جا صلاحڪار بلڪل بيوقوف آهن. مان عقلمند آهيان. منهنجي ڳالهه کي پٿر جو ليڪو سمجهيو. مان افلاطون ثاني آهيان. مان تو توهان کي صلاح ڏيان ته سنڌ يونيورسٽيءَ مان شيخ اياز کي هٽايو ۽ اتي رجعت پسندن ۽ جماعت اسلاميءَ جي حواري جي مرضيءَ ۾ صلاح سان ٻيو ڪو وائيس چانسلر مقرر ڪيو، ڏسجي ته ڪڏهن تو عبدالڪريم عابد کي وزيراعظم جو خاص صلاحڪار مقرر ڪيو وڃي!

جيڪي به رجعت پسند شيخ اياز خلاف ڳالهائي رهيا آهن، تن شيخ اياز کي نه پڙهيو آهي، ۽ نه ئي کين سنڌ يونيورسٽيءَ جي ماحول جي سٽ آهي. مون کي ڊاڪٽر نبي بخش خان بلوچ لاءِ بيحد عزت آهي، عقيدت آهي. مان کين علم ۽ تاريخ جي اينسائيڪلوپيڊيا مڃيندو ۽

سڏيندو آهيان. پر صاحبو ڊاڪٽر صاحب سنڌ يونيورسٽيءَ جي تهڪندڙ نئين نسل کي سنڀالي نه سگهيو. شاگرد سندس ضابطي کان ٻاهر هئا. ڊاڪٽر صاحب هميشه پنهنجا پلٽو شاگردن جي سياست کان آڃا رکندو آيو. موجوده دور ۾ ڪوبه وائيس چانسلر ”واچ تاور“ ۾ ويهي شاگردن کي ضابطي هيٺ آڻي نه ٿو سگهي. وائيس چانسلر کي شاگردن ۾ بيهي سندن مسئلن کي سمجهڻو آهي، ۽ سندن مسئلن کي حل ڪرڻو آهي. اهڙي طرز عمل لاءِ وائيس چانسلر اهڙو هجي جيڪو شاگردن لاءِ اوڀرو ۽ اجنبی نه هجي. شيخ اياز سموري پاڪستان ۾ واحد شخص آهي جيڪو سنڌ جي شاگردن ۾ هر دلچسپي آهي. هو شاگردن ۾ عزت ۽ احترام سان ڏٺو ويندو آهي. هو سنڌ جي نوجوان نسل لاءِ اوڀرو ۽ ڌاريو نه آهي. هو نوجوانن لاءِ سونهو آهي، روشنيءَ جو مينار آهي.

عبدالڪريم عابد ۽ سندس جماعتي چيلا ڇا ٿا چاهين! هو چاهين ٿا ته سنڌ يونيورسٽيءَ جي شاگردن سان حڪومت ٺاهه ڪرڻ بدران Show down ڪري هٿيارن پنوهارن سان جهنجهي ڪنهن اوڀري ۽ غير معروف شخص کي سنڌ يونيورسٽي جو وائيس چانسلر مقرر ڪيو وڃي ۽ شاگردن جي احتجاج تي شاگردن کي گولين جو نشانو بنايو وڃي. شاگردن کي جنگ تي آماده ڪيو وڃي. جماعتي ٺڳن جي اها اسڪيم اسان کان لڪيل نه آهي. سنڌ يونيورسٽيءَ ۾ ناڀر آئڻ بدران هو چاهين ٿا ته شاگردن کي ڇيڙيو وڃي. ڪورجعت پسند وائيس چانسلر مقرر ڪيو وڃي، ۽ جيڪڏهن ڪو هنگامو ٿئي ته شاگردن کي ٽينڪن سان ماريو وڃي!

جماعت اسلاميءَ جا آدمخور بنگال جو ڊرامو سنڌ ۾ ڪيڏڻ جون خونخوار تياريون ڪري رهيا آهن. کين لغام ڏنو وڃي. ■

1976

ڪرشن چندر جو لاڏاڻو

اڄ (8 مارچ 1977) ريڊيو پاڪستان ۽ آل انڊيا ريڊيو تان خبر ڏني اٿائون ته ڪرشن چندر لاڏاڻو ڪيو آهي - ڪرشن چندر مري ويو آهي. چون ٿا ته اها خبر سچي آهي پر، اهو به سچ آهي ته سچ ڪڏهن نه مرنڊو آهي. ڪرشن چندر سراسر سچ هو. ڪرشن چندر سچائيءَ جو علمبردار هو. ڪرشن چندر سچائيءَ جو راکو هو. سچ هميشه زنده رهندو آهي. ڪرشن چندر زنده آهي. ڪرشن چندر ڪڏهن نه مرنڊو.

سچ ڇاهي؟ سچائي ڇاهي؟ اوندھ کي اوندھ چوڻ سچ آهي. ظلم کي ظلم سڏڻ سچ آهي. ڦوروءَ کي ڦورو لکڻ سچ آهي. ڪوڙ کي ڪوڙ ثابت ڪرڻ سچ آهي. ڊوھ کي ڊوھ، ۽ فريب کي فريب ڄاڻڻ سچ آهي. ڪرشن چندر گذريل 45 سالن جي ادبي زندگيءَ ۾ ادب تفريح لاءِ تخليق نه ڪيو هو. هن سچ ۽ سچائيءَ جي روشنيءَ کي اڳتي وڌائڻ لاءِ ادب کي خلقيو هو. سندس هڪ هڪ افسانو ۽ هڪ هڪ ناول سچ ۽ سچائيءَ جي اصولن جو شاهد آهي. پنهنجي ناول ”غدار“ ۾ هڪ هنڌ ڪرشن چندر لکيو آهي - ”مرڻ واري جي زبان تي خدا جو نالو هو ته مارڻ واري جي زبان تي به خدا جو نالو هو.“

ڪرشن چندر جو ناول ”غدار“، ورهاڱي جي تاريخ آهي تاريخ جي پس منظر ۾ لکيل ناول آهي. اهو ناول نه فقط هندستان ۾ برداشت ڪيو ويو پر ان ناول کي دنيا جي 28 ٻولين ۾ ترجمو ڪيو ويو آهي. ان ناول ۾ ڪرشن چندر مذهبن جي نالي ۾ ٽيندڙ ظلمن جو ذڪر ڪندي توازن پيدا ڪرڻ جي ڪوشش ڪئي آهي، پر توازن رکي نه سگهيو آهي. اهو ڄاڻندي به، ته هو هندستان جو شهري آهي، ۽ هندو معاشري جو فرد آهي، هن پنهنجي ناول ۾ سکن ۽ هندن جي ظلم کي ڀرپور نموني لکيو آهي. ننڍي کنڊ ۾ ان قسم جو مثال ملڻ مشڪل آهي. ان قسم جي ادبي

تخليق لاء ليکڪ جو ذهني طرح آزاد هئڻ ضروري آهي. ڪرشن چندر آزاد هو۔ هو نه هندو هو نه سک هو نه مسلمان هو نه عيسائي هو. ڪرشن چندر بنيادي طرح انسان دوست اديب هو۔ سڃاڻي جو علمبردار هو. سچ سان محبت ڪرڻ وارا سڃاڻي جي روايت کان سواءِ ٻئي ڪنهن به روايت ۽ رسم جا پابند نه هوندا آهن. ڪرشن چندر جو مذهب سڃاڻي هو. سڃاڻي جي ڪسوٽي تي جيڪو پورو نه لٿو تنهن کي هن بنا ڪنهن رعايت جي پنهنجين ادبي تخليقن ۾ ڏنو ڪري وڌو آهي.

ڪرشن چندر جي هڪ افساني جو نالو ”برهمڻ“ آهي. ان افساني کي ورهاڱي جي فسادن جي پس منظر ۾ لکيو ويو آهي. هڪ هندو فساد دوران هڪ مسلمان کي ماري، ڳترا ڳترا ڪري گتر ۾ اڇلائي، هڪ هوٽل ۾ اچي ٿو. هوٽل واري کان ڪاٺ لاءِ ڪجهه گهري ٿو. هوٽل وارو کيس گوشت جو ٻوڙ ڏئي ٿو. اهو هندو گوشت ڏسي ڪاوڙجي پوي ٿو ۽ پليٽ هوٽل واري جي منهن تي هڻندي چوي ٿو۔ ”خبر اٿي، ته مان برهمڻ آهيان، ۽ گوشت کي هٿ نه لائيندو آهيان!“

ڪرشن چندر ننڍي کنڊ ۾ ترقي پسند ادب جي تحريڪ جو باني هو. هُو فقط اردوءَ جو افسانه نگار نه هو. هُو آفريڪا ۽ ايشيا جي ڌرتيزيل عوام جو افسانه نگار هو. ڪرشن چندر ويهين صديءَ جي اهم اديبن مان هڪ هو. ڪرشن چندر جو ادب ظلم ۽ انڌير جي هنياءَ ۾ سچ جي بڙيجيءَ مثل آهي. ڪرشن چندر جو ادب اوندهه ۾ روشنيءَ مثل آهي. چون ٿا ته ڪرشن چندر گذاري ويو آهي۔ پر ڪرشن چندر زندهه آهي. چو جو سچ ڪڏهن نه مرندي آهي. ■

1977

مذهب جي نالي ۾

سعادت حسن منتو جا ڪجهه افسانا ورهاڱي وارن فسادن جي پس منظر ۾ لکيل آهن. انهن افسانن مان هڪ افساني ۾ پڇ ڏاهه جي ڪاررواين دوران هڪ شخص لاهور ۾ گنگارام جو مجسمو پيچڻ جي ڪوشش ڪري رهيو آهي. ان دوران پوليس جي گولي لڳڻ سبب اهو شخص زخمي ٿي پوي ٿو. کيس علاج لاءِ گنگارام هاسپيٽل آندو وڃي ٿو. ڪرشن چندر جي جڳ مشهور ناول ”غدار“ ۾ سوين ڪردارن جو ذڪر آيو آهي. انهن ڪردارن مان ڪجهه ڪردار هندستان کان پاڪستان، ۽ پاڪستان کان هندستان ويندي سرحد وٽ هڪ ڀل پار ڪندي پاڻ ۾ ملن ٿا. انهن ڪردارن ۾ به ڄڻا موچي آهن. هڪ هندو آهي، ۽ ٻيو مسلمان آهي. ٻئي غريب آهن. مسڪين آهن، ۽ پاڻ ۾ گهاٽا يار رهي چڪا آهن. پاڪر پائي پاڻ ۾ ملن ٿا. وڇڙڻ کان اڳ موڪلائين ٿا. ۽ چون ٿا، ”اسين ماضيءَ ۾ به موچي هئاسين. بوت ڳنڍيندا هئاسين. مستقبل ۾ به موچي رهنداسين. بوت ڳنڍينداسين. پوءِ اسين چو هڪٻئي کان وڇڙي رهيا آهيون. اسين چو جلاوطن ٿي رهيا آهيون.“ ڪردارن جي مڪمل گفتگو ته مون کي ياد ناهي. پر مفهوم اهو ئي اٿن، جيڪو مٿي لکي آيو آهيان.

ڪرشن چندر ۽ منتو جي ادب مان حوالا ان ڪري ڏنا اٿم، جو ٻئي ڄڻا تمام عظيم افسانه نگار آهن. ۽ سندن ادب جو اهم ۽ وڏو حصو ورهاڱي جي فسادن جي پس منظر ۾ لکيل آهي. هوندي ڪنڊ جي بدترين فسادن جا عيني شاهد آهن. هنن جيڪي ڪجهه ڏٺو محسوس ڪيو، ۽ تجربو ۾ آندو سو پنهنجي ادب ۾ قلمبند ڪيو آهي. ورهاڱي جا فساد ٻنهي طرفن کان مذهب جي نالي ۾ ڪرايا ويا هئا. فسادن ۾ اهي غريب مارجي ويا، لتجي ويا، جيڪي ٺيڪيدارن هٿان استعمال ٿيا.

پنهني ڌرين، يعني هندن ۽ مسلمانن کي استعمال ڪندڙ مذهب جا نيڪيدار مال ملڪيت سميت سلامتيءَ سان سرحدون پار ڪري ويا. مذهب جا هندو نيڪيدار هندستان ۾ ڪروڙپتي ٿي پيا ۽ مذهب جا مسلمان نيڪيدار پاڪستان ۾ اڏجي ويا. جيڪي غريب مسڪين مارجي ويا، سي وساريا ويا. پنهني ڌرين جي مٿن ۾ ورلي ڪو ملان، يا پنڊت شامل هو.

اهو فسادن جو فلسفو آهي. غريب ۽ مسڪين جا ٻار يتيم ٿيندا آهن. توهان ورلي ٻڌو هوندو ته فسادن دوران ڪڏهن فساد ڪرائيندڙ دونهيدار تقرير ڪري اڀوجهن کي پڙڪائي، فسادن جي باهه ڏکائي پنهنجي عالیشان ڊرائينگ روم ۾ وڃي ويهندو آهي، ۽ مalti جي رس جون چسڪيون پريندو آهي، ۽ ٻاهر رستن تي غريب شخص بي مقصد پنهنجور وهائيندو آهي، ۽ پنهنجن ٻارن کي يتيم ڪرائيندو آهي. فسادن مان جيڪڏهن ڪنهن کي ڪجهه هٿ حاصل ٿيندو آهي، سو ڊرائينگ روم ۾ مalti جي رس جون چسڪيون پريندڙن کي حاصل ٿيندو آهي. فسادن ۾ تباھ ٿيل شخص اڳ کان وڌيڪ تباھ حال ٿي ويندا آهن.

اسين عقيدتي جا مسلمان، ۽ روايتن جا پابند آهيون. اسين مذهب جي تعليم بدران تجربي جي ڪسوٽيءَ تي پرکيل آهيون. ■

1977

ديسي اديب

عام طرح شڪايت ٻڌبي آهي ته اسين دي سي اديب سنو ادب پيدا ڪرڻ جي قابل نه آهيون۔ اسان جو ادب دنيا جي ٻئي ادب جي پيٽ ۾ اڇاترو ۽ بي اثر آهي! ان سلسلي ۾ جڏهن به ڪنهن صاحب کان سندس پسنديده اديبن جا نالا پڇيا ويندا آهن، تڏهن هو صاحب بنا هٻڪ جي اهڙن عالمگير اديبن جا نالا ڳڻائي ويندو آهي، جن جا نالا هيئر فقط فيشن طور مٿئين طبقي جي صاحبلوڪن ۾ استعمال ٿي رهيا آهن. مون کي پڪ آهي ته صاحبلوڪن انهن اديبن جي هڪ به تحرير نه پڙهي هوندي۔ پر اهي نالا جيئن ته ادب ۾ سند آهن، تنهن ڪري انهن نالن جو ذڪر ضرور ڪندا آهن. انهن نالن مان ڪجهه نالا هي آهن۔ تالستاءِ، گورڪي، گوگول، ترگنيف، موپاسان، سارتر وغيره. ان قسم جي اديبن جا لاڳيتو نالا ٻڌڻ کان پوءِ (خاص ڪري انهن جي واتان جن کي ادب سان ڪابه دلچسپي نه آهي) مان سوچيندو آهيان ته ڇا آفريڪا ۽ ايشيا جي قومن اڄ تائين ڪي به اديب پيدا نه ڪيا آهن! مان سوچيندو آهيان، ته ائين ڇو آهي جو اهي قومن جيڪي اقتصادي ۽ معاشي طرح مجبور آهن، سي قومن اقتصادي ۽ معاشي مدد وانگر ادب لاءِ به آسودين قومن ڏانهن ڇو ڏسنديون آهن! ڇا هندستان، نيپال، سري لنڪا، برما، فلپين، ويتنام وغيره ۾ اهم ادب پيدا نه ٿيو آهي! ڇا پاڪستان ۾ اهم ادب پيدا نه ٿيو آهي! ڪٿي ائين ته ناهي، جو اهي قومن جيڪي اقتصادي ۽ معاشي طرح مجبور هونديون آهن، سي سنو ادب پيدا ڪرڻ جي قابل نه رهنديون آهن! يا، نفسياتي طرح اسين سڪين قومن جي بالادستي قبول ڪرڻ لاءِ تيار ٿي پيا آهيون! مون کي لڳي ٿو ته آسودين ۽ ڌڙيل قومن جي وچ ۾ هڪ قسم جي نفسياتي جنگ هلي رهي آهي، جنهن ۾ ڌڙيل قومن پنهنجي معاشي بدحاليءَ

سبب سڪين قومن کي ذهني برتريءَ جي علامت سمجهي وٺيون آهن. مان هتي، هڪ ڪالم ۾، پنهنجي اديبن جي فيشن جي طور تي استعمال ٿيندڙ اديبن جي نالن سان پيٽ ڪرڻ مناسب نه ٿو سمجهان. هونءَ به فنڪارن، اديبن ۽ شاعرن کي پنهنجي پنهنجي شخصيت هوندي آهي، تنهن ڪري فنڪارن، اديبن ۽ شاعرن جي پيٽ ڪرڻ بي معنيٰ عمل آهي. مان اڄوڪي ڪالم ۾ انهن حالتن جو مختصر نموني ذڪر ڪندس جن حالتن ۾ موجوده سنڌي اديب لکي رهيو آهي.

ادب اسان وٽ معاشي ۽ اقتصادي مدد جو ذريعو نه ٿي سگهيو آهي. يورپي اديب هڪ ڪتاب لکي سڄي عمر ان جي ڪمائيءَ مان عيش جي زندگي گذاريندو آهي. ان جي ابتڙ، اسان جو ديسي اديب پيٽ گذاري لاءِ ادب تي نه پاڙيندو آهي. ديسي اديب پيٽ پالڻ لاءِ ڪٿي نه ڪٿي نوڪري ڪندو آهي. مالي پریشاني سبب هو ذهني طرح به پریشان رهندو آهي. هو جن وٽ نوڪري ڪندو آهي، تن کي ادب سان وير هوندو آهي. جڏهن به ديسي اديب جي ڪا شي شايع ٿيندي آهي تڏهن صاحب سڳورا ڪن ڪڙا ڪندا آهن — يعني نوڪري به ڪري رهيو آهي، ۽ لکڻ جهڙو ڪڍو ڪم به ڪري رهيو آهي! اهڙين حالتن ۾ لکڻ وارو اديب هيسيل ۽ ڊنل ڊنل رهندو آهي، ۽ سندس ان طرح جي ذهني ڪيفيت جي جھلڪ سندس تحرير ۾ به نظر ايندي آهي.

ادب تي اک رکڻ وارا ادارا بيحد ظالم بي مروت، علم ادب کان وانجهيل، ۽ موقعي پرست آهن. هنن پنهنجين انتقامي ڪارروائين سبب ديسي اديب کي عام طرح ۽ سنڌي اديب کي خاص طرح ڊيڄاري ڇڏيو آهي. جن ادب کي رت ست ڏنو اهي اڄ جيلن ۾ پيا آهن. اهڙين حالتن ۾ لکڻ معجزو کان گهٽ نه آهي. اسين سنڌي اديب لکڻ جي نالي ۾ معجزو ڪري رهيا آهيون، ورنه ادب ۽ اديب کي ناس ڪرڻ لاءِ يارن وسان گهٽايو نه آهي. ■

1977

ادبي فراه

دنيا جو مشهور افسانه نگار ۽ ناول نويس ارنيسٽ هيمنگوي خودڪشي ڪئي هئي. هن پنهنجي شڪاري رائفل سان پنهنجي کاڌيءَ هيٺان گولي هلائي پنهنجو انت آندو هو. هيمنگوي منافق نه هو. هن ڪرستانن جي معاشري ۾ پاڻ کي ناستڪ يعني ملحد ظاهر ڪيو هو. کيس ڪرستانن جو وڏي ۾ وڏو ليکڪ ٿيڻ جو شوق نه هو. هن جي نينهن جون اتو انسانيت سان پيل هو. تنهن ڪري هيمنگوي جا افسانا فقط ڪرستانن جا افسانا نه آهن. هن جا افسانا سموري جڳ جا آهن — سموري جڳ جي ڌڪايل، ٽڪل، منتشر ۽ جدوجهد ڪندڙ انسانن جا افسانا آهن. ليکڪ لاءِ لکڻ جي مڪمل آزادي بيحد ضروري آهي. جنهن به معاشري ۾ ليکڪ تي طرحين طرحين جون پابنديون پيل هجن، تنهن معاشري ۾ هيمنگوي پيدا نه ٿيندا آهن — تنهن معاشري ۾ فقط ايم اسلم پيدا ٿيندا آهن.

خودڪشيءَ کان ڪجهه عرصو اڳ هيمنگوي کي اهو چوندي ٻڌو ويو هو ته، ”دنيا ۾ منهنجي اچڻ جو مقصد ختم ٿي چڪو آهي.“ سندس اشارو ان تخليقي جمود ڏانهن هو جنهن جي ڪري هو 1954ع کان 1960ع تائين ٻن افسانن کان سواءِ ڪجهه به لکي نه سگهيو هو. هيمنگوي جي باري ۾ اهو پڻ تحريري طور چيو ويو آهي ته، هن هڪ دفعي پنهنجي دوست هوچنر کي چيو هو ته، ”منهنجن افسانن ۽ ناولن جا ڪردار جهڙي نموني موت جي منهن ۾ ڪاهي پوندا آهن ۽ موت کي پنهنجي مٿان حاوي ٿيڻ نه ڏيندا آهن، تهڙي نموني مان به موت کي پنهنجي مٿان حاوي ٿيڻ نه ڏيندس — مان جڏهن ۽ جنهن وقت چاهيندس پنهنجيءَ مرضيءَ سان پنهنجو انت آڻيندس — مان موت جو انتظار نه ڪندس.“

مون کي هيمنگوي جي موت تي بحث ڪرڻو ناهي. هو تمام وڏو ليکڪ هو. کيس جهڙي نموني پسند آيو هن پنهنجو انت آندو. مان پتڪڙو انسان ايڏي وڏي شخص جي باري ۾ ڪابه تيڪا ٽپڻي ڪري نه سگهندس. هيمنگوي جي وفات کان پوءِ سندس شخصيت بابت ڪجهه ڪتاب ظاهر ٿيا. انهن ۾ سڀ کان وڌيڪ چوبل هوچنر جي ڪتاب ”پاپا هيمنگوي“ جي باري ۾ ٿيو. ان ڪتاب ۾ هوچنر هيمنگويءَ سان پنهنجي گهري دوستيءَ جو ذڪر ڪيو. دوستيءَ دوران هن هيمنگوي سان جن موضوعن تي بحث مباحثو ڪيو انهن جو احوال هن پنهنجي ڪتاب ۾ لکيو. هن دعويٰ ڪئي ته هيمنگوي جي وفات کان ڪجهه ڏينهن اڳ پڻ هو ساڻس گڏ هيو.

هوچنر جي ڪتاب ۾ سڀ کان وڌيڪ متاثر ڪندڙ اها گفتگو آهي، جيڪا مختلف موضوعن تي هيمنگوي ۽ هوچنر جي وچ ۾ ٿيل آهي. ان گفتگو ۾ هيمنگوي موت، زندگي، محبت، جنسي تعلقات، جدوجهد، ۽ ان قسم جي ٻين موضوعن تي پنهنجن خيالن جو اظهار ڪيو آهي. اها گفتگو ايڏي ته اثرائتي ۽ وڻندڙ آهي جو پڙهندڙ کي جڪڙيو ڇڏي پڙهندڙ ائين سوچڻ تي مجبور ٿيو پوي ته هو جڻ هيمنگوي کي ڪنهن ٻڌي رهيو آهي.

گذريل سال آمريڪا ۾ مون فلپ ینگ جي مضمونن جو ڪتاب ”ٽري بيگزل فل“ پڙهيو. ان ڪتاب ۾ هڪ مضمون هوچنر ۽ سندس ڪتاب بابت آهي. اهو مضمون حيرت انگيز آهي. فلپ ینگ هيمنگوي جي ڪتابن مان مثال ڏيندي ثابت ڪيو آهي ته هوچنر جو ڪتاب جڙتو آهي. هن هيمنگوي سان ڪنهن به قسم جي گفتگو نه ڪئي آهي. هوچنر جي ڪتاب ۾ هيمنگوي سان ڏنل گفتگو هوچنر هيمنگوي جي افسانن ۽ ناولن مان ڪٺي آهي. جنهن به افساني يا ناول ۾ هيمنگوي موت، زندگي، محبت، جدوجهد بابت ڪردارن معرفت گفتگو ڪئي آهي، اها گفتگو هوچنر پنهنجي حوالي سان پنهنجي ڪتاب ”پاپا هيمنگوي“ ۾ ڏني آهي. ■

1977

چارلس ڊڪنس

”اها هڪ حيرت انگيز حقيقت آهي ته هرڪو انسان پنهنجيءَ ذات ۽ شخصيت ۾ ٻئي انسان لاءِ پراسرار آهي۔ تجسس جو سبب آهي.“
مٿيون جملو چارلس ڊڪنس جي ناول ٻن شهرن جي آکاڻي (A tale of two cities) جي باب ٽئين ۾ هڪ هنڌ آيل آهي.

چارلس ڊڪنس جنهن غريت، افلاس، مايوسي ۽ غم ۾ جدوجهد ڪندڙ ڪردارن جون آکاڻيون لکيون آهن، 1812ع ۾ برطانيه جي هڪ ننڍڙي شهر لينڊ پورٽ ۾ ڄائو هو. سندس پيءُ نيوي آفيس ۾ معمولي ڪلارڪ هو. ڊڪنس بيحد حساس ۽ جذباتي هو. تنگدستيءَ ۽ افلاس هن کي ننڍپڻ کان سوگهو ڪيو هو. بي پناهه تخليقي قوت سبب ڊڪنس صحافت ۽ ادب ڏانهن لاڙو رکيو ۽ پنهنجين تحريرن ۾ ڪمال فنڪاريءَ سان تنگدست، غريب ۽ مظلوم ماڻهن جي بيحد چٽي نموني عڪاسي ڪئي.

چارلس ڊڪنس جي تحريرن جي فهرست تمام طويل آهي. عام طرح سان ڊڪنس جي ٻن ناولن جو اهميت سان ذڪر ڪيو ويندو آهي ۔ ”آليور ٽويست“ ۽ ”ڊيوڊ ڪاپر فيلڊ“. سندس هڪ ناول ”ٻن شهرن جي آکاڻي“ جنهن جي ٽئين باب مان مٿي حوالو ڏنو اٿم، نقادن جي بي رحم تنقيد جو نشانو ٿيندو رهيو آهي. ٻي مهاڀاري جنگ کان پوءِ، جڏهن ادب ۾ نوان تجربا ڪيا ويا، نئين روايتن جي پيڙهه جو پيٽر رکيو ويو ادب ۾ اظهار کي اهميت وارو مقام ڏنو ويو تڏهن نقادن جي بي رحم تنقيد جو سلسلو ختم ٿيو ۽ سئو سال اڳ لکيل ڊڪنس جو ناول ”ٻن شهرن جي آکاڻي“ دنيا جي اهم تخليقي ڪارنامن ۾ شامل ٿي ويو. مان نه ٿو سمجهان ته هينئر، موجوده دور ۾ اهڙو ڪو ظالم نقاد هوندو جيڪو ”ٻن شهرن جي آکاڻي“ کي تنقيد جو نشانو بنائڻ جا سانپاها ڪندو.

ناول ”ٻن شهرن جي آکاڻي“ فرانسيسي انقلاب جي پس منظر ۾ لکيل آهي. پر ناول جا ڪردار ڊڪنس جا تخليق ڪيل آهن. ڪجهه نقاد گهڻو اڳ ان فني نقطي تي اعتراض ڪندا رهيا. هنن جي اعتراض موجب ڪنهن به تاريخي ناول ۾ حقيقتن پٽاندڙ اصولوڪا ۽ حقيقي ڪردار آڻي سگهجن ٿا. سندن تنقيد موجوده دور ۾ بي معنيٰ آهي. موجوده دور ۾ انيڪ ناول حقيقي ۽ تاريخي پس منظر ۾ لکيا ويا آهن، پر انهن ناولن جا ڪردار تخليقي آهن. مثال طور ڪرشن چندر جو ناول ”غدار“. ڪرشن چندر جو ناول ورهاڱي جي خوني تاريخ جي پس منظر ۾ لکيل آهي. پر ناول جا سمورا ڪردار تخليقي آهن — (تخليقي ڪردارن کي فرضي ڪردار به چيو ويندو آهي — پر مان هتي لفظ تخليقي استعمال ڪندس). تاريخي پس منظر ۾ بيشڪ ڪردار تخليقي هوندا آهن، پر واقعا حقيقي هوندا آهن، ماحول حقيقي هوندو آهي.

ڊڪنس اصل ۾ ٿامس ڪارلائل جي ڪتاب ”فرانسيسي انقلاب جي تاريخ“ (History of the French Revolution) کان بيحد متاثر ٿيو. هن ڪارلائل جي ڪتاب مان پنهنجي ناول لاءِ تاريخي مواد هٿ ڪيو — ۽ ڪجهه عرصي کان پوءِ پنهنجو نهايت اهم ناول ”ٻن شهرن جي آکاڻي“ لکي پورو ڪيو.

اها ڳالهه 1859ع جي آهي. ان ناول ۾ بيپناهه ادبي خوبيون آهن. پر خاص طرح سان ناول جي شروعات بيحد دلپذير، جاذب ۽ اثرائتي آهي. مون پنهنجي مختصر ۽ محدود مطالعي ۾ اهڙي قسم جي شروعات فقط روسي ناول نويس ۽ شاعر بورس بيسٽرناڪ جي ناول ”ڊاڪٽر زهواگو“ ۾ پڙهي آهي. هر ڪنهن پڙهندڙ کي پنهنجي پسند جا ليکڪ وڻندا آهن. هڪ پڙهندڙ جي حيثيت ۾ مون کي ھال ڪين جي ناولن جي شروعات ڏاڍي وڻندي آهي (ھال ڪين منهنجو پسنديدہ ناول نويس آهي). پر، تنهن هوندي به مان ورائي ورائي چارلس ڊڪنس جي ناول ”ٻن شهرن جي آکاڻي“ جي شروعات ڏاڍي چاهه وچان پڙهندو آهيان. مان سمجهان ٿو، اوهان دوستن منجهان ڪيترن ڄڻ ”ٻن شهرن جي آکاڻي“ جي شروعات پڙهي هوندي، ۽ اوهان کي ياد به هوندي. عين عقيدت

سبب اڄ مان ”ٻن شهرن جي آکاڻي“ جي شروعات جو پهريون پيرا گراف ترجمو ڪري رهيو آهيان.

”اهو وقت پنهنجي دور جو بهترين وقت هو. اهو وقت پنهنجي دور جو بدترين وقت هو — اهو زمانو عقلمنديءَ جو زمانو هو. اهو زمانو بيوقوفن جو زمانو هو — اهو عهد اعتقاد جو عهد هو. اهو عهد بي اعتقاديءَ جو عهد هو — اها روشنيءَ جي موسم هئي، اها اونداهه جي موسم هئي — اها مند اميدن جي بهار هئي، اها مندهايوسين جي سرءُ هئي — سڀ ڪجهه اسان جي اکين آڏو هو. ڪجهه به اسان جي آڏو نه هو.“

چارلس ڊکنس 1870ع ۾ گذاري ويو. ■

1977

رسول ميمڻ

منهنجي هٿ ۾ سنڌي افسانن جو هڪ ننڍڙو ڪتاب آهي، جنهن ۾ ڪل هڪ سئو اٺ صفحا آهن. ڪتاب جي زرد سرورق تي ڌرتيءَ جي درد مان اُڀي ٿيل ٻانهن ”امن جي نالي“ آسمان جي وسعتن سان ويڃي لڳي آهي. هٿ ۾ امن ۽ آشتيءَ لاءِ سپاسنامو ۽ ٻه اڏامندڙ ڳيرا!

مان حيرت، اچرج ۽ تجسس وڃان ڪتاب ڏانهن ڏسي رهيو آهيان. منهنجو ننڍڙو مڙو دوست اياز گل جيڪڏهن قرب ڪري هيءُ انمول ڪتاب مون کي پٿرن جي شهر اسلام آباد ۾ نه موڪلي ها، ته منهنجي ذهن جون غفائون نئين سچ جي روشنيءَ کان جيڪر محروم رهن ها. هيءُ ڪتاب پڙهڻ کان پوءِ مان پاڻ کي ان ننڍڙي نينگر وانگر نويٽو محسوس ڪري رهيو آهيان جنهن دنيا جي گولي کي ڍڳي جي سڱ تان لاهي پنهنجي هٿ تي ڪٽڻ جو خواب ڏٺو آهي. مان خوش آهيان. بيحد خوش آهيان. ائين لڳيم ته جڻ استائين بيڪ يا ڪرشن چندر جي چونڊ افسانن جو ڪتاب پڙهي اٿيو آهيان. هيءُ ڪتاب سنڌي تخليقي ادب جو هڪ معجزو آهي. هڪ اهم ڪارنامو آهي. مان نقاد سڳورو نه آهيان، تنهن ڪري ڪتاب جي مصنف کي ڪنهن به قسم جو سرٽيفڪيٽ نه ڏيندس. مان فقط پنهنجي دل جي ڳالهه ڪندس. هيءُ ڪتاب پڙهڻ کان پوءِ مون پنهنجيءَ دل جي ويران شهر مان هڪ اهڙي نوجوان کي لنگهندي ڏٺو آهي جنهن وٽ جذبي جي سچائي آهي. جنهن وٽ احساس جي اظهار لاءِ اسلوب جو سوايو آهي. هن ڪتاب جي مصنف جو نالو آهي رسول ميمڻ، ۽ سندس افسانن جي ڪتاب جو نالو آهي ”امن جي نالي“.

ٻاويهن سالن جو نوجوان رسول ميمڻ ان شهر جو آهي، جنهن شهر مولائي شيدائي، شيخ اياز، رشيد پٽي ۽ فتاح ملڪ کي جنم ڏنو آهي. اهڙن قدورن جي وچ ۾ ڌات ۽ ڌانءَ سان جهنگهيل هيءُ نوجوان وڏيءَ

هائيءَ ڪاٺيءَ سان پيدا ٿيو آهي. سندس ڪتاب ”امن جي نالي“ منهنجن ٻن يارن جي نالن جي وچ ۾ سينڊوچ ٿيل آهي. شروعات ۾ ڪتاب جو پيش لفظ رشيد ڀٽيءَ لکيو آهي: ۽ ڪتاب جي پڄاڻيءَ تي رسول جو تعارف منهنجي دلبر دوست فتح ملڪ ڪرايو آهي. نئين ٽهيءَ جا نوجوان اسان جي عزت افزائي ڪندا آهن جو اسان کان پنهنجي ڪتاب جو تعارفي صفحو يا پيش لفظ لکائيندا آهن. ورنه، مون محسوس ڪيو آهي ته اسان جي نوجوان ليکڪن جي نئين ٽهي سنڌي ترقي پسند ادب جي روايت موجب بيحد سجاڳ، حساس، ذميدار حب الوطنيءَ جي جذبي سان سرشار ۽ ادب جي اعليٰ قدرن کان آگاهه آهي. مان نٿو سمجهان ته رسول ميمڻ، رفيق سومري، خليل قاضي، سليم ڪورائي، رزاق مهر، زيب، ۽ ٻين نوجوانن کي ڪنهن به قسم جي تعارف وغيره جي ضرورت آهي. هو بيپناهه ذات سبب معروف ٿي چڪا آهن، ۽ سنڌي ترقي پسند ادب جي واڳ سندن هٿ ۾ آهي.

رشيد ڀٽيءَ ۽ فتح ملڪ جهڙن ٻن وڏن نالن جي وچ ۾ سينڊوچ ٿيڻ جي باوجود رسول ميمڻ مون کي بيحد قدآور محسوس ٿيو آهي. مون کي ائين لڳو آهي، جڏهن ٻن قدآورن نئين قدآور جو تعارف ڪرايو آهي. مون هڪ دفعو سندس ڪتاب پڙهيو آهي. مان رسول جو ڪتاب ورائي ورائي پڙهندو رهندس. هن ڪتاب ۾ مون کي زندگيءَ جي گم ٿيل قدرن جي ڳولا، زخمي ٿيل انسانيت لاءِ مرهم، ۽ اوندهه لاءِ روشنيءَ جي مقدس آدرش جو احساس ٿيو آهي.

رسول ميمڻ امن جو پيغامبر آهي. رسول انسانيت جي مرڻينگ جسم ۾ نئون روح ڦوڪيندڙ مسيحا آهي. رسول اسان ارڙن، سودائين، ۽ سچائيءَ لاءِ متلاشي قافلي جي مسافرن جو نئون ساٿي آهي. ڪالم لکڻ کان اڳ سوچيو هيم ته ڪتاب جي سونهن جون سڀيون ڪولي اوهان کي حوالن سان رسول جي سوچ ۽ ذات جا موتي ڏيکاريندس. پر، محسوس ڪريان ٿو ته ائين ڪرڻ ممڪن ناهي — سمورو ڪتاب، ۽ ڪتاب جو هڪ لفظ ۽ جملو هن ڪالم ۾ اتارڻ منهنجي لاءِ ناممڪن آهي. اوهين ڪتاب پڙهي ڏسو ۽ ليکڪ کي، سندس سچائي کي، سندس ذات کي محسوس ڪريو. ■

1977

الف ليلي

پهرين دفعي الف ليلي جو طويل داستان مون تڏهن پڙهيو هو. جڏهن اسڪول ۾ پڙهندو هوس. تڏهن الف ليلي جو داستان ۽ ان داستان ۾ جنن، پوتن ۽ راکاسن جا قصا پڙهي سياتجي ويندو هوس. جنن، پوتن، ۽ راکاسن سان وڙهي، شهزادن جو قيدن ۽ قلعن کي ڪيرائي، شهزادين کي آزاد ڪرائڻ واريون آکاڻيون پڙهي، خوش ٿيندو هوس. تڏهن، جنن ۽ پوتن، ۽ راکاسن جو مفهوم سمجه ۾ نه ايندو هيو. تڏهن الف ليلي جي ته تائين پهچي نه سگهندو هوس. الف ليلي کي شهزادن جي جانبازيءَ ۾ بهادريءَ جو داستان سمجهي لطف اندوز ٿيندو هوس.

بئي دفعي الف ليلي جو داستان تڏهن پڙهيو هوم جڏهن سنڌي ادب ۾ پابنديءَ سان لکڻ شروع ڪيو هوم. لکڻ سان گڏوگڏ پڙهڻ لازمي آهي. ذهن ڌرتيءَ مثل آهي. آسمانن مان ابر، ۽ علم جا موتي نه ملندس، ته سڪي ٺوٺ ٿي ويندو. ڪجهه پيدا ڪري نه سگهندو. تڏهن، جيڪي ڪتاب هٿ ڪندو هوس. پڙهي پورا ڪري ڇڏيندو هوس. شروع شروع ۾ سٺي ۽ عام رواجي ادب ۾ ڇنڊ ڇاڻ نه ڪندو هوس. هڃي ٻار وانگر پڙهندو ويندو هوس. انهن ئي ڏينهن ۾ الف ليلي جو قصو ٻيهر پڙهيو هو. مون الف ليلي جي داستان کي جنن ۽ راکاسن، ۽ شهزادن درميان ويڙهه ۽ چڪتاڻ جو رواجي داستان نه سمجهيو. ماحول جي ٻوست الف ليلي جي داستان کي وسعت ڏيئي ڇڏي. داستان جون باطني معنائون ظاهر ٿيڻ لڳيون. مون محسوس ڪيو ته الف ليلي جي داستان ۾ جن، ۽ راکاس، شهزادا ۽ شهزاديون فقط ڪردار نه آهن. اهي سڀئي علامتون آهن. جن ۾ راکاس ڏاڍ ۽ ظلم جي علامت آهن. شهزادا حسن ناصر، ۽ هيمو ڪالائي جي علامت آهن. هر ان شخص جي علامت آهن جنهن

ڏاڍ ۽ ظلم آڏو سجدو ڪرڻ کان انڪار ڪيو آهي. شهزاديون علامت آهن آزاديءَ جي اظهار جون، سچ جون، روشنيءَ جون ۽ ساڃهه جون. ادب ۾ علامت کي هن صديءَ جي ايجاد چيو ويو آهي. منهنجي خيال ۾ ائين نه آهي. ادب ۾ علامتون تڏهن کان مروج آهن، جڏهن کان انسان اظهار لاءِ ادب جو سهارو ورتو. ان لحاظ کان ديو مالائي قصا به علامتون آهن. ايراني قصن ۾ ڏوهڪ جو ڪردار ظلم ۽ ناانصافيءَ جي علامت آهي. هوابران تي حڪومت ڪندو هو. سخت گير، ۽ ظالم هو. ماڻهن جو ساهه سڪائي ڇڏيو هئائين. هڪ دفعي خواب ۾ ڏٺائين ته فريڊون نالي هڪ نوجوان ايران ۾ پيدا ٿيندو ۽ هو سندس (ڏوهڪ) انت آڻيندو. ڏوهڪ ڏاڍو پريشان ٿيو. هن ايران ۾ موجود هر هڪ مرد کي مارائڻ جو حڪم ڏنو. ظلم جڏهن انتها تي پهتو تڏهن گواهه نالي هڪ ڌنار ماڻهن کي چمڙي جي جهنڊي هيٺ گڏ ڪيو. ان وچ ۾ فريڊون جو پيءُ ڏوهڪ هٿان مارجي ويو. فريڊون جي ماءُ فريڊون کي لڪائي ايران مان نڪري ويئي. ان وقت فريڊون جي عمر ٻه مهينا هئي. گواهه پنهنجي ساءِ ڏوهڪ سان جنگ جوڙيندو آيو. نيٺ فريڊون جوان ٿيو. هو گواهه ڌنار سان آزاديءَ جي جنگ ۾ شامل ٿيو ۽ آخر ۾ ڏوهڪ ظالم کي مارڻ ۾ ڪامياب ٿيو. ان قصي ۾ مون ڌنار گواهه جي ڪردار کي ظلم ۽ ڏاڍ خلاف عوامي تحريڪ طور محسوس ڪيو آهي. فريڊون، ٿامس ڪارلائل جي فلسفي مطابق هيرو آهي، جيڪو مخصوص وقت تي پيدا ٿيندو آهي، ۽ تاريخ جو رخ موڙي ڇڏيندو آهي. ■

1977

ليڪڪ ۽ سرحدون

ڪجهه مهينن کان هندستان جا ليڪڪ هڪ ٻئي جي ڪيڏا لڳيتو پاڪستان اچي رهيا آهن. سٺي ڳالهه آهي. هونءَ به هڪ ليڪڪ خيالن ۾ وسعت سبب بين الاقوامي شهري هوندو آهي. اها ٻي ڳالهه آهي جو جيڪي اديب انگريزيءَ ۾ لکندا آهن، يا انگريزيءَ ۾ ترجمو ٿيندا آهن، سي بين الاقوامي شهرت جا مالڪ ٿي پوندا آهن. ننڍي کنڊ، هندستان ۽ پاڪستان جا ليڪڪ انگريزيءَ ۾ نه لکندا آهن، ۽ نه ئي انگريزيءَ ۾ ترجمو ٿيندا آهن. جيڪي آڱرين تي ڳڻڻ جيترا اديب انگريزيءَ ۾ لکندا آهن، سي سڄيءَ دنيا ۾ سڃاتا ويندا آهن. ٽيگور تمام وڏو اديب هو شاعر هو. پر بنگاليءَ جو هڪ ٻيو ليڪڪ سرت چندر چيٽرجي ڪنهن به صورت ۾ ٽيگور کان گهٽ نه هو. ٽيگور وڏو زميندار هو. انگريزي ڪاليجن ۽ يونيورسٽين ۾ پڙهيو هو تنهن ڪري انگريز اديبن، نقادن ۽ ايڊيٽرن سان لهه وچڙ ۾ هو. کيس نوبل انعام مليو. سرت چندر چيٽرجي پرائمري ماستر هو. اسڪول وقت تي پهچڻ لاءِ پنهنجي ڳوٺ مان صبح جو 4 لڳي روانو ٿيندو هو. فقط بنگاليءَ ۾ لکندو هو. تنهن ڪري بنگال تائين محدود آهي.

ڳالهه پئي ڪيم هندستاني اديبن جي جيڪي لڳيتو پاڪستان اچي رهيا آهن. گذريل مهيني رام لعل آيو هو. رام لعل افسانه نگار آهي. پاڪستان ۾ اردو اديبن عام طرح، ۽ ڪراچيءَ ۾ خاص طرح سندس آڌر ڀاءُ ڪيو. اخبارن ۾ رام لعل تي مضمون لکيا ويا. رام لعل جي اعزاز ۾ جيڪي تقريرون ڪيون ويون، اخبارن ۽ رسالن انهن تقريبن جا مفصل احوال ڏنا.

رام لعل جي ويڃڻ کان پوءِ جگن نات آزاد اڄ ڪلهه پاڪستان آيل آهي. کيس اڪيڊمي آف ليٽرس سرڪاري طرح گهرايو آهي. سٺو

رجحان آهي. سياستدان قومن ۾ نفرتون ۽ تفرقو وجهندا آهن. سياستدان قومن کي هڪ ٻئي کان پري ڪري ڇڏيندا آهن. اديب ۽ شاعر قومن کي هڪ ٻئي جي قريب ڪندا آهن. اديب ۽ شاعر محبتون ۽ الفتون وٺيندا ۽ وراهيندا آهن. تنهن ڪري اديبن ۽ شاعرن جو اچڻ وڃڻ چاهتن جي پرورش ڪندو.

ڪجهه عرصو اڳ (ڏهاڪو کن سال اڳ) ڪجهه سنڌي اديب هندستان کان پاڪستان آيا هئا ته ڪجهه اخبارن هاءِ گهوڙا لائي ڏني هئي. ڪجهه مخصوص رسالن ۾ ان قسم جا مضمون لکيا ويا هئا، جن ۾ صاف طرح لکيو ويو هو ته سنڌي اديب اڪنڊ پارت يا سنڌوديش ٺاهڻ جي تياري ڪري رهيا آهن. انهن رسالن ۽ اخبارن جي پروپيگنڊا جو ان وقت جي حڪومت نوٽيس ورتو. پگهاردار محڪمن، جن جو ڪم ئي الزامن جون فهرستون ٺاهڻ آهي، رپورٽون تيار ڪيون. وٽ وٽان ٿي ويئي. نتيجو اهو نڪتو جو هندستان جي سنڌي اديبن وري پاڪستان جو رخ نه ڪيو. سنڌي ادب جو چڱو خاصو حصو هندستان ۾ تحرير ٿي رهيو آهي. رسالا ۽ ڪتاب ڇپجي رهيا آهن. اهو ممڪن نه آهي جو سياسي اختلافن سبب هڪ ملڪ ۾ پيدا ٿيندڙ ادب کي ٻئي ملڪ ۾ رد ڪيو وڃي. ڪرشن چندر جا جيترا پڙهندڙ هندستان ۾ آهن، ان کان وڌيڪ پڙهندڙ پاڪستان ۾ آهن، سنڌي ادب جا تمام سٺا اديب هندستان ۾ آهن — نارائڻ شيام، پوپتي هيرا ننداڻي، موهن ڪلپنا، لعل پشپ، گنوسامتاڻي، ارجن، واسديو ۽ انهن کانسواءِ سدا حيات ڪوي ماسٽر چندر ۽ پروفيسر رام پنڊواڻي وغيره. اهي سڀ آرٽسٽ آهن. فنڪار آهن. انهن لاءِ به در ڪوليا وڃن. کين اچڻ ڏٺو وڃي. مان يقين سان لکي سگهان ٿو ته لچمڻ ڪومل ۽ مان نه اڪنڊ پارت ٺاهي سگهنداسين، ۽ نه ئي ڪي ٻيو. اسين خوابن جا مسافر محبت وٺيندا آهيون — چاهتون وراهيندا آهيون. اسين عشق جا راکا آهيون. پيار تي لبيڪ چوندا آهيون. ■

1980

آزاديءَ کان پوءِ سنڌي ڪهاڻي جو جائزو

پنهنجين ڪهاڻين جو جائزو وٺان، اها حرڪت ناجائز آهي. ٻين جي ڪهاڻين جو جائزو وٺان، ان جو حق مون کي ڪونهي. مان نقاد نه آهيان، ڪهاڻيڪار آهيان. افسانا لکندو آهيان. جيڪي ڪجهه لکندو آهيان سو نقادن لاءِ نه، بلڪ، پاڻڪن لاءِ لکندو آهيان. نقادن پنهنجي تخريبي تنقيد سان ليکڪ ٺاهيا ناهن. بلڪ ڊاهيا آهن. پنهنجي پسند ۽ ناپسند جو اظهار هرڪو ڪري ڄاڻي. اها تنقيد ناهي. William Faulkner هڪ دفعو نقادن جي باري ۾ چيو هو: ”تو هو مجبور آهين. ليکڪن جا محتاج آهن. جيستائين ساهت ۾ ڪجهه لکيو نه ويندو تيستائين نقاد پنهنجي تنقيد جا تير هلائي نه سگهندا.“ فائڪر جو رايو پڻ تي لکيو آهي. پڙهندڙ ئي ليکڪ جا پارڪو آهن. سندن پسند ليکڪ جي ليک جي ڪسوتي آهي.

مان هت فقط انهن ڌارا، اٺن جي باري ۾ ڳالهائيندس جتان ڪهاڻيون ڪهڪشان جي تارن وانگر ترنديون اينديون آهن. انهن واقعن جي باري ۾ لکندس جتان Inspiration جو آبشار وهي نڪرندو آهي. هيءَ زندگي مسلسل حادثن جو اڻڪٽندڙ سلسلو آهي. هت هڪ ڪهاڻيءَ کان پوءِ ٻي ڪهاڻي جنم وٺندي آهي.

ڪراچيءَ جي جناح اسپتال ۾ هڪ ستن سالن جي ڇوڪري آندائون. سڄو سرير باهر ۾ سڙي خاڪ ٿي ويو هئس. جسم ۾ فقط ساهه هلي رهيو هئس. ڊاڪٽرن پلاسٽڪ سرجري لاءِ عوام کي عرض ڪيو. سوين انسانن هڪ ٻارڙيءَ جي زندگي بچائڻ لاءِ قطارن ۾ اچي بيٺا. انهن ۾ هندو هئا، مسلمان هئا، اچي چمڙيءَ وارا انگريز ۽ ڪاري گل وارا شيدي هئا. هڪ ٻارڙيءَ جي زندگيءَ بچائڻ لاءِ سڀني پنهنجي پنهنجي جسم جي ڪل ڏني. ڊاڪٽرن ڪامياب آپريشن جو اعلان ڪيو. هندن ۽

مسلمانن، اچن ۽ ڪارن پاڻ ۾ گرائڻيون پاتيون. خوشيءَ ۾ نعر ا هنيائون.
پاڪر وجهي هڪ ٻئي کي مسرت ۾ ٿيڻ لڳا سڀني جو مقصد هڪ
هو۔ ٻارڙيءَ جي زندگي.

ٽين ڏينهن اها چوڪري مري ويئي.
اڄ تائين اهو لوڏو وساري نه سگهيو آهيان. هر روز لکين انسان مرن
ٿا. پر ڪجهه موت اسان جي دل ۾ نه وسرن ڏيڍ چڙهي ويندا آهن.
چوڪريءَ جو موت سوبن انسانن جي ارمانن ۽ اميدن جو موت هو.
اسڪول ۾ مون سان گڏ ابوبڪر پڙهندو هو. شرارتي هو. هڪ
ڏينهن هيڊ ماسٽر کيس سگريٽ چڪيندي ڏسي ورتو. اسيمبليءَ ۾،
سڀني جي سامهون ڪن کان جهلي چمات وهائي ڪڍيائينس. ابوبڪر
پنهنجي بي عزتيءَ جي بدلو وٺڻ لاءِ چيو۔ ”توهان به ته سگريٽ
چڪيندا آهيو.“

هيڊ ماسٽر ڪاوڙ ۾ باهه ٿي ويو. ابوبڪر کي اسڪول مان
رستيڪيٽ ڪري ڇڏيائين اهو هيڊ ماسٽر ڪجهه سالن کان پوءِ
ايڊيوڪيشن انسپيڪٽر ٿي نوڪريءَ تان رٽائر ٿيو. هيئر روهرڙيءَ ۾
پنهنجو ڪاليج کوليو اٿائين.

اڄ نوڪر گلي، جاپاني روڊ ۽ نيبير روڊ تي ابو دادا جي نالي جي
ڌاڪ ويٺل آهي. ابوبڪر ڪراچيءَ جي سينيماٽن جو Black King
آهي. اٺ ڏهه خون به ڪيا اٿائين. ڪڏهن ڪڏهن ملندو آهي ته ڏاڍي
عزت سان پيش ايندو آهي. هڪ دفعو مليو ته چيو هئائين، ”هڪ نه هڪ
ڏينهن ضرور پڪڙيس، ڦاهيءَ جي تختي تي لٽڪندس. هيڊ ماسٽر
منهنجي هڪ غلطي معاف ڪري ها ته مان هزارين گناهه نه ڪيان ها.“
جيڪو انسان گناهه جو اعتراف ڪري ٿو تنهنجو ضمير هميشه
بيدار ۽ بيچين رهي ٿو. عقل ۽ اکين هوندي به اسان پاپ ۽ پيچ جي وچ ۾
فرق محسوس ڪري نه سگهيا آهيون هيڊ ماسٽر صاحب هڪ ڪاليج
جو مالڪ ۽ پرنسپال آهي. عزت اٿس، ناموس اٿس. ابوبڪر، منهنجو
دوست، خوني آهي، بليڪ ڪنگ آهي. نه عزت اٿس، نه ناموس.

مان اهڙن ڪردارن جو جائزو وٺندو آهيان. کين ڳولي ٿولي،
چاچيندو آهيان. گناهه کان پوءِ جيڪي انسان اعتراف ڪن ٿا، پڇنائين

ٿا، سي منهنجا هيرو آهن، نائڪ آهن. کين سيني سان لڳائي سانڍيندو رهندو آهيان. سندن هار ۾ جيت جو پهلو تلاش ڪندو آهيان.

آمريڪا جي بدنام باڪسر سني لستن جنهن رات غمگين اکين واري فلائڊ پيٽرسن کي Knock-out ڪيو هو تنهن رات، تمام دير سان، اوهائيو هائي - وي تي هڪ ڪار پريرو ٿي بيٺي. هنجس جيڪو نوجوان ويٺو هو تنهن جي منهن تي نقلي ڏاڙهي مڃون لڳل هيون. اوچتو پهرو ڏيندڙ سارجنٽ پنهنجي جيب ڪار جي پويان روڪي ۽ نوجوان جي منهن تي ٽارچ جي روشني وڌائين. سارجنٽ حبشي نوجوان کان لائسنس گهريو. پر هو لائسنس شڪاگو ۾ وساري آيو هو. انڪار ڪيائين ته سارجنٽ چيس -

”مان توکي گرفتار ڪندس“

نوجوان پنهنجي نقلي ڏاڙهي لاهي ڇڏي -

”تون ڪهڙي قسم جو ايڪتر آهين؟“

نوجوان نقلي مڃون ۽ بيرٽ ٽوپي هٿ ۾ ڪري سارجنٽ ڏانهن

نهاريو.

”تون فلائڊ.....“

”ها مان فلائڊ پيٽرسن آهيان. اڄ رات مون شڪست کاڌي آهي.

ڇا هيئر به مون کي هارائڻو پوندو؟

”نه نه، ائين نه ٿيندو“

فلائڊ پيٽرسن به دفعا سني لستن کان هارايو آهي. پر تنهن هوندي

به پيٽرسن منهنجو هيرو آهي. عظيم انسانن جي ظاهري هار سندن

جيت ٿي پوندي آهي. راڻي پرتاب سنگهه کي تاريخ جي صفحن ۾

ايتري ئي اهميت ملندي رهندي. جيتري اشوڪ ۽ جابر اورنگزيب کي

ملندي رهي آهي. هو هارائيندا ناهن. بلڪ هميشه جي جيت کي اپنائڻ

لاءِ ڪجهه دير جي شڪست کي ڳلي لڳائيندا آهن.

نیشنل ٿيئٽرس جي هڪ ڊرامي ۾ بهترين پرفارمنس جو انعام

مليو هئم. ميڪ اپ روم ۾ آيس ته ڊرامي جي نائڪا ميڪ اپ اُتاري

رهي هئي. سندس دل رکڻ خاطر چيم -

”پرواهه نه ڪر. ٻئي دفعي توکي انعام ملندو.“

آئيني جي عڪس مان نهاريندي ورائيو هئائين -

”مان انعام لاءِ نه، پيٽ پالڻ لاءِ ڊرامن ۾ ڪم ڪندي آهيان.“
سندس جواب ۾ جيڪو درد هو غم ۽ ڏک هو تنهن کي وساري نه سگهيو
آهيان. هيري جي ڪڍ ڪنهن لاءِ سجاوٽ، ڪنهن لاءِ زهر قاتل. مون
رستي جي پٿرن ۾ تاج محل ۽ تتل تاري جي لات ۾ لکين نڪت ڏٺا آهن.
لائبريريءَ کان موٽندي، نشاط سينيما جي سامهون روز هڪ
ڪراڙي شخص کي ڏسندو هئس. وڻ کي ٽيڪ ڏيئي پوسٽرن کي
گهوبڙيندو هو. ڪپڙا معمولي هوندا هئس. ائين لڳندو هئم جڻ چڱا
ڏينهن ڏسڻ کان پوءِ مصيبتن جي چار ۾ وڃي ڦاٿو هو. اڌ رنگ جي
بيماريءَ ۾ ساڄو پاسو تنگ ۽ ٻانهن سميت مارجي ويو هئس. هڪ
ڏينهن رهيو نه ٿيو. ڪجهه پيسا ڪڍي ڏانهس وڌايم. پنهنجي لڪڻ جي
سھاري سڌو ٿي بيٺو - ڪنبنڌڙ آواز ۾ سختي پيدا ڪندي چيائين -
”مون کي خيرات ٿو ڏئين. خبر اٿئي مان ڪير آهيان؟“ هڪ دم
هتي بيٺس. لڳم، جڻ سندس ايمان ڪيو هئم. هن لرزندڙ پير سان وڪ
وڌائيندي چيو -

”مان هندستان جو مشهور ايڪٽر صادق علي آهيان. مون چندر
موهن، پرڻوي راج ۽ سھراب مودي جهڙن فنڪارن سان ڪم ڪيو آهي.
ڊيوڪاراني مونسان هيروئن ٿي ايندي هئي. اڄ تون مون کي بيڪاري
سمجهي دان ٿو ڏين.“

هو پنهنجو شان برقرار رکندو قدم قدم تي لڏندو لمندو اڳتي وڌي
ويو. نشاط ۾ پراڻي فلم ”پڪار“ هلي رهي هئي. صادق عليءَ جي جوانيءَ
واري فوٽي جو وڏو پوسٽر لڳل هو. اهڙن ڪردارن جي جائزي ۾
ڪهاڻيون اجاگر ٿينديون آهن.

الاڻ چو فقط اهي ڪهاڻيون پسند ڪندو آهيان جن ۾ conflict جو
جز هوندو آهي. شايد ان ڪري جو conflict - چڪتاڻ ۾ زندگي آهي
- جيون جي ساگر جون لهرون آهن. چڪتاڻ پوءِ پل ته ٻن انسانن جي
وچ ۾ هجي - هڪ مجبور شخص ۽ سماج جي وچ هجي، مون کي متاثر
ضرور ڪندي ڪنفلڪٽ کي هر هڪ روپ رنگ ۾ پسند ڪندو
آهيان - پوءِ اها چڪتاڻ چونه ڪٿي انسان جي بغاوت ۽ قدرت جي ڌمڪ

جي وچ ۾ هجي، ضمير ۽ نفس جي خواهش جي وچ ۾ هجي، منهنجي دل ۾ گهر ڪري ويندي گناه ۽ ثواب جي چڪتاڻ، پاڻ ۽ پڇ جي چڪتاڻ ۽، جرم ۽ سزا جي چڪتاڻ ۾ ڪهاڻي ڪلا لاءِ لامحدود ۽ وشال ڪائنات آهي.

مان پنهنجين ڪهاڻين تي ڪجهه به نه لکندس پنهنجين ڪهاڻين تي ڳالهائڻ پسند نه ڪندو آهيان. جيڪڏهن ڪو سوال پڇندو آهي ته پگهرجي ويندو آهيان. مان وهي آهيان، سنڪو آهيان. سمجهندو آهيان ته پنهنجي فن تي ڳالهائڻ ۽ بي فن تي تنقيد ڪرڻ سان پنهنجو فن ڪمزور ۽ ٽڪل ٿئي ٿو پوندو آهي. جيڪڏهن ڦوٽو ۾ پرچي وڌيڪ ڳالهائيندس ته Integration سات ڇڏيندي رهندي ۽ فن تخليق ڪرڻ بدران سياست تي تقرير ڪرڻ جو ڪٽو جذبو جاڳي اٿندو. ترڙائي ۽ show off ڪلا جو موت آهي. ڏاڙهي وڌائي، وار اڻيا ڪري، ڪچ ۾ ڪتاب ڪٽي ڪافي هائوس ۾ ويهڻ ۽ ڪنهن جي گلا ڪرڻ سان پنهنجو فن جاڳندو ناهي، بلڪه هميشه لاءِ سمهي پوندو آهي. فن جي باري ۾ ڳالهائبو ناهي، فن display ڪبو آهي. فنڪار پنهنجي فن جي تعريف ۽ ٻئي جي فن جي گلا ڪڏهن به نه ڪندو. ڪڏهن به تنقيد جو تخريبي پهلو پيش نه ڪندو. هو فقط پنهنجي پسند ظاهر ڪندو آهي.

ڪهاڻي لکڻ بيحد ڏکيو ڪم آهي. ڪنهن وقت لفظ ڪونجن جي قطار وانگر اڏامندا ايندا آهن، ۽ ڪنهن وقت آڪاش جي تارن وانگر دور. ڪهاڻي ذهن ۾ ڪروٽون بدليندي رهندي آهي، پر جملا کيس جهٽي نه سگهندا آهن. خيال ڪنهن وقت ٽٽل مالها جي موتين وانگر منتشر، ته ڪڏهن سائوڻ جي وسڪاري وانگر ويجهڻا. هڪ ڪهاڻيءَ کي پاڻڪ تائين پهچڻ ۾ جن مرحلن مان لنگهڻو پوي ٿو تنهنجي خبر ڪنهن ليکڪ کي ئي هوندي. مختلف مصيبتن جا ڪندا سندس راهن ۾ وڃايل هوندا آهن. ماڻهن جي پٽ ست ۽ رولاڪ دوستن جي اچ وڃ هن لاءِ پريشانيءَ جو باعث آهي. لکڻ لاءِ اڪيلائي گهرجيس، پر گهر نٿو آهي. پر جيڪڏهن هٿ پير هڻي ڪهاڻي لکي به ورتائين ته سڀ کان وڏي رنڊڪ سامهون اچي بيهندس — ايڊيٽر جي

پسند. ايديتر کي ڪهاڻي پسند نه آئي ته ڄڻ سموري محنت بيڪار. ايديتر جي پسند مان کيس پار پوڻو آهي. لاتعداد ۽ بي انت رنڊڪن ۽ مرحلن مان نڪرڻ کان پوءِ هڪ ڪهاڻي پائڪ تائين پهچي سگهي ٿي. ايتري مصيبتن کي منهن ڏيڻ جي سرت پاڻ ۾ نه ساري، ڪيترائي ليکڪ، جن ۾ لکڻ جي لامحدود ذات هوندي آهي، ادبي ميدان مان نڪري ويندا آهن. شايد اهو ئي سبب آهي جو آزاديءَ کان پوءِ سالن ۾ مشڪل سان ڪو هڪ نئون نالو ساهت ۾ ساهه کڻڻ لائق ٿئي ٿو نه ته اُهي ئي لاتون اُهي ئي چڱهه.

آزادي کان پوءِ سنڌي ڪهاڻيءَ ۾ ڪهڙا لاڙا آيا آهن، ۽ سنڌي ڪهاڻيءَ ڪهڙا رنگ اپنايا آهن، مان تن جي ايندڙامي نه ڪندس. هونءِ ئي ان موضوع تي سنڌي ادب ۾ ڀرپور گروهه پيدا ٿي پيا آهن. هڪڙا اُهي آهن جن سنڌي ڪهاڻيءَ جي موجوده وجود کي لوڻيو آهي، ننڍيو آهي. کين اڄ جي ڪهاڻيءَ ۾ فحاشي ۽ اُگهاڙپ نظر آئي آهي، ٻئي گروهه اڄ جي ڪهاڻيءَ کي جديد ۽ جديد تقاضائن سان ڀرپور سڏيندي سندس رکشا ڪئي آهي. مان ان اجائي ۽ بيڪار بحث ۾ پوڻ نٿو چاهيان. مان ايترو سو ضرور چوندس ته آزاديءَ کان پوءِ سنڌي ڪهاڻي ٻن حصن ۾ ورهائجي ويئي آهي. هڪ ڪهاڻي هند ۾ ۽ هڪ سنڌ ۾ لکي وڃي ٿي. ٻئي سڌاڻ ۾ سنڌي آهن، پر ٻولي مختلف اٿن. هڪ هندي ۽ سنسڪرت ۾ لڙهي رهي آهي ۽ ٻي اردو ۽ فارسيءَ ۾ ٻڏي رهي آهي. اها وچوتي وڏي رهي آهي - تيزيءَ سان، تمام تيزيءَ سان. اهو وقت پري ڪونهي جڏهن هند جي سنڌين کي سنڌ جي ڪهاڻي، ۽ سنڌ وارن کي هنن جي سنڌي ڪهاڻي سمجهه ۾ نه ايندي. اها آزاديءَ کان پوءِ سنڌي ڪهاڻيءَ تي سڀ کان وڏي چوٽ هوندي. سنڌي ٻوليءَ جون اڪيون ٿيڻيون ٿي وينديون. مٿس ڌاريون ٻوليون ڪلنديون. علاج؟ علاج لاءِ مغز مارڻو پوندو!

ڪوشش اها ڪئي اٿم ته نه پنهنجين ڪهاڻين جو ۽ نه ٻين جي ڪهاڻين جو جائزو وٺان. پر تنهن هوندي به جيڪي ڪجهه لکي ويو آهيان سو جائزو ٿو پائنجي. ڪهاڻي ڪلا جي ٽيڪنڪ جي ڳالهه ڪئي اٿم ته پنهنجي محبوب ليکڪن جا نالا به ضرور ڪٽندس.

ڪرشن چنڊر کي ايتري ئي احترام سان پڙهندو آهيان جيترو Ernest Hemingway ۽ Saroyen, Erstin Cardwel William کي. هنن تنهي ڪهاڻي ڪلاجي گهڙيل اصولن کي توڙي ٽوڙي، هڪ انوکي نرالي ۽ دل ۾ گهر ڪندڙ اسٽائيل ۽ ٽيڪنڪ کي وجود ۾ آندو. ڪهاڻيءَ کي محدود دائري مان ڪڍي لامحدود ڪائنات ۾ ڇڏي ڏنو اٿائون. سير ويان انتها پسند آهي. اڄ هو Plotless ڪهاڻين جو خالق آهي. ناول نگار Hall Caine کي پوڄڻ جي حد تائين پسند ڪندو آهيان – Victor Hugo کان به وڌيڪ انساني فطرت کي سمجهڻ، پرڪٽ ۽ تتولڻ جي بي انداز قوت جيڪا هال ڪين ۾ آهي سا ورلي ڪنهن ۾ ليندي، انسان جي اندر ۾ سڌو سنئون جهاتي پائي وٺندو آهي.

هن ليک جي منڍ ۾ لکيو هئم ته پنهنجين ڪهاڻين تي ڳالهائڻ پسند نه ڪندو آهيان. جيڪڏهن ڪو اسرار ڪندو آهي ته پاڻ کي سخت الجهن ۾ محسوس ڪندو آهيان ۽ جان ڇڏائڻ جون ترڪيبون تلاش ڪندو آهيان. T.S. Eliot جون Cocktail Party ۾ چيل سٽون ذهن ۾ اُڀري آيون آهن –

Half the harm that is done in this world
Is due to the people who want to feel important.
They do not mean to do harm – but the harm does not interest them.

Or they do not see it, or they justify it
Because they are absorbed in the endless struggle
To think well of themselves.

مون کي ڪوبه حق ڪونهي ته پنهنجين ڪهاڻين جو جائزو وٺان. انسان آهيان. فطرت جو غلام آهيان. پنهنجين ڪهاڻين جو جائزو وٺندس ته پاڻ کي اهم محسوس ڪندس. مان T.S. Eliot واري harm کان ڀڄڻ چاهيان ٿو، دور رهڻ چاهيان ٿو. ■

1965

ڪهاڻيءَ جي ڪهاڻي

اڄوڪي گڏجاڻيءَ ۾ آخرڪار ڳالهه ڪبي ڪهاڻيءَ جي، يعني افساني جي، يعني شارت استوريءَ جي، پر ان کان اڳ مان ڪجهه ٻيون ڳالهيون ڪرڻ ضروري سمجهان ٿو. اوهين مرضيءَ جا مالڪ آهيو. اضافي ڳالهين کي اوهين وڻيو ته تمهيد سڏي سگهو ٿا، يا اهڙين ڳالهين کي مهاڳ جو نالو به ڏيئي سگهو ٿا. پر مان ائين نه ڪندس. اضافي ڳالهيون هن مضمون جو حصو آهن. ائين سمجهو ته جيڪي ڪجهه اڳتي هلي مون کي چوڻو آهي ان جي پيڙهه آهن. اضافي ڳالهيون ڪٿان شروع ٿي ڪٿي ختم ٿينديون، ان باري ۾ مون کي ڪا خبر ڪونهي. ڪهاڻيءَ بابت ڳالهه ڪٿان شروع ٿيندي، ان سنڌي يعني حد بنديءَ بابت به مون کي ڪا خبر ڪونهي. اهي منهنجا اوڳڻ آهن. مان جڏهن به ڪا ڪهاڻي شروع ڪندو آهيان تڏهن ڪهاڻيءَ جي پڄاڻي بابت نه سوچيندو آهيان. هن مهل به مان ساڳي ذهني ڪيفيت مان گذري رهيو آهيان. مون کي خبر ڪونهي ته ڪهاڻيءَ بابت اڄوڪي ڳالهه ٻولهه جو انت ڪيئن ٿيندو ۽ ڪٿي ٿيندو!

اوهين هن وقت جيڪي پڙهي رهيا آهيو يا منهنجي واتان ٻڌي رهيا آهيو، سا، ”ڪي نوٽ ايڊريس key note address“ ناهي. اڄوڪي سيمينار جو انتظام هلائڻ وارن کان معافيءَ جو طلبگار آهيان. اهو ئي بنيادي فرق ٿيندو آهي هڪ تخليقڪار ۽ هڪ اسڪالر يعني هڪ عالم جي رويي ۾. عالم ۽ اسڪالر ”ڪي نوٽ ايڊريس“ زباني، ڪلامي ۽ تحريري طور بيان ڪري سگهندا آهن. اسان جهڙا جڙتو ڪهاڻيون گهڙيندڙ موت جي گولي ۾ موٽر سائيڪل هلائي وڃي پار پوندا آهن. ۽ رات جي ماني شينهن جي کل پاتل گذرسان کائي، سرڪس جي چيف مارشل لا ايڊمنسٽريٽر کي سيليوٽ هڻي هليا ويا ويندا آهن. اوهان پاڻ

سياڻا آهيو. منهنجي ڳالهه سولائيءَ سان سمجهي سگهيا هوندا. مان پڄاڻيءَ بابت شعوري طرح نه سوچيندو آهيان. پڄاڻي انسان جي وس ۾ نه هوندي آهي. فقط شروعات انسان جي وس ۾ هوندي آهي. سفر جو سانگو ڪري اسين ڄاتل اڻڄاتل راھن ۾ نڪري پوندا آهيون. ڌڪا ٽاپا کائيندا آهيون جهرن جهنگن ۾ منجهي مرندا آهيون. جبلن ٽڪرن ۾ وات وڃائي ويهندا آهيون. ۽ آخرڪار گذرڻ جو ڪاڄ ٿي ويندا آهيون. اهو ضروري ناهي ته هر ڪو مسافر سوچيل سمجهيل پڄاڻيءَ تي پهچڻ کان اڳ گذرڻ جو ڪاڄ ٿي وڃي. ڪجهه مسافر سوچيل سمجهيل پڄاڻيءَ تي پهچڻ کان پوءِ گذرڻ کي ڪهي، سڄي پڄاڻي کائي ڇڏيندا آهن.

مولي جيئن ماڻهوءَ کي مختلف شڪليون، نڪ نقشا، منهن مهاندا ۽ رنگ ڍنگ ڏنو آهي، تيئن ماڻهوءَ کي لکڻ پڙهڻ جو الڳ الڳ ڌان ڏنو آهي. ڪهاڻي فزڪس ۽ ڪيمسٽريءَ جي رٿيل فارمولائن مطابق نه لکبي آهي. پر، اوهان کي اهڙا انيڪ ليکڪ ملي ويندا جيڪي لکڻ کان اڳ ڪهاڻيءَ جو خاڪو ناهي سامهون رکندا آهن ۽ پوءِ ڪهاڻي لکڻ شروع ڪندا آهن. خاڪي ۾ ڪهاڻيءَ جو منڍ، جسم يعني ٻاڏي، ڪلائيمڪس ۽ پڄاڻيءَ بابت نوٽ ورتل هوندا آهن. ڪيترائي ليکڪ ڪلائيمڪس ۽ پڄاڻيءَ کي ڳنڍي هڪ ڪري ڇڏيندا آهن. لکڻ لاءِ ڪجهه ٻڌائڻ لاءِ هر ليکڪ کي پنهنجو ڌان، پنهنجو انداز ۽ پنهنجو طريقو هوندو آهي.

مان لاڳيتو لفظ ڪهاڻي استعمال ڪري رهيو آهيان. ڪهاڻيءَ مان منهنجو مطلب افسانو يا شارت استوري ناهي. مون لفظ ڪهاڻيءَ کي وسيع معنيٰ ۾ استعمال ڪيو آهي. ٽيليويزن، ريڊيو ۽ اسٽيج ڊرامي ۾ ڪهاڻي هوندي آهي. ناول ۾ ڪهاڻي هوندي آهي. اخبار يا رسالي لاءِ لکيل ڪنهن سياسي يا غير سياسي واقعي جي انويسٽيگيٽو رپورٽ ۾ ڪهاڻي هوندي آهي. ويندي جو اوهين پنهنجي گرل فرينڊ کي جيڪو خط لکندا آهيو ان ۾ به ڪهاڻي هوندي آهي. هڪ انسان جي زندگي، جنم کان سندس موت تائين، مرڪزي ڪهاڻي هوندي آهي، جنهن مان حالتن پٽاندڙ ننڍڙيون ننڍڙيون انيڪ ڪهاڻيون ٿئي نڪرنديون آهن. ڪهاڻيءَ جي اهميت جو

اندازو اوھين هن حقيقت مان لڳائي سگھو ٿا جو سمورن مذهبن جا ڪتاب ڪهاڻين تي مبني آهن. سڀني ڪتابن ۾ قصا آهن، ڪٿائون آهن. هر ملڪ جي انفرادي تاريخ کان وٺي انسان ذات جي مجموعي تاريخ تائين، هر تاريخ هڪ دور جي عروج ۽ زوال جو قصو آهي. ويندي جو سائنسي ايجادون به ڪهاڻيءَ وانگر دلچسپ، چرڪائيندڙ تجسس پيدا ڪندڙ ۽ سوچڻ تي مجبور ڪندڙ هونديون آهن.

آگاهه آهيان ته اڄوڪو سيمينار سنڌي ڪهاڻيءَ بابت آهي، پر مون پنهنجي ڳالهه ٻولهه جو دائرو ويڪرو ڪري ڇڏيو آهي. ان لاءِ مون وٽ سبب آهي. فزڪس، فزڪس هوندي آهي، فزڪس پاڪستاني، هندستاني، ايراني يا يوناني نه هوندي آهي، ڪيمسٽري، ڪيمسٽري هوندي آهي. ڪيمسٽري هندو، مسلمان، عيسائي، يهودي نه ٿيندي آهي. ساڳي طرح ڪهاڻي، ڪهاڻي هوندي آهي، سنڌي، هندي، اردو، انگريزي، روسي، فرانسيسي ۽ اهڙين انيڪ ٻولين ۾ لکڻ جي باوجود ڪهاڻيون بنيادي ماڻن ۽ پيمانن ۾ هڪجهڙيون هونديون آهن. بس، رڳو ٻين ٻولين ۾ تحرير ڪيل ٻين ملڪن ۽ معاشرن جي پس منظر ۾ لکيل هونديون آهن. ڪلاشنڪوف ڪنهن سنڌيءَ جي هٿ ۾ اچڻ سان غليل نه ٿي پوندي آهي. سنڌيءَ ۾ لکڻ سان ڪهاڻي دنيا جي مختلف ٻولين ۾ لکيل ڪهاڻين کان افضل يا اتر نه ٿيندي آهي. ۽ اهو به ضروري ناهي ته انگريزيءَ ۾ لکيل هر ڪهاڻي سٺي هجي.

اسان سنڌين ۾ پاڻ پڙائڻ جو ڏاڍو پراڻو مرض آهي. 1843ع ۾ سنڌ فتح ٿيڻ کان پوءِ آيل انگريزن مان هڪ انگريز، شايد رچرڊ برٽن پنهنجين يادگيرين ۾ سنڌين جي پاڻ پڙائڻ واري خصلت جو ذڪر ڪندي هڪ هنڌ لکيو آهي ته، ”چار پنج سنڌي پاڻ ۾ گڏ ٿيندا، هٿ ۾ ڪت کاڌل ڳن پڳل ڪهاڙي هوندا ته پاڻ کي لشڪر سڏائيندا.“ لڙاڙ ۾ اسان جي انتها جو اندازو اوھين ان مان لڳائي سگھو ٿا جو اسين سڀني ٿوڪي اڍائي تن ڪلاڪن وارين دٻي ۽ مياڻيءَ جي ويڙهه کي ٻن مهاڀاري جنگين سان ڀيٽيندا آھيون. پهرين عالمي جنگ ۽ ٻي عالمي جنگ ائين ممڪن ناهي ته سنڌ جي تاريخ ۾ هيرو يعني نائڪ پيدا نه

ٿيو هجي. ٿامس ڪارلائل جي جڳ مڃيل ٿيئي آهي ته هيرو هر دور ۾ پيدا ٿيندو آهي، پر ماحول ۾ ناڀر، لاتعلقي ۽ لاپرواهي کيس اڀري اچڻ جو موقعو نه ڏينديون آهن. اهڙيءَ ريت نامناسب ماحول سبب هيرو اڻ ڄاتل، اڻ سڃاتل، اڻ ڳايل هتان هليو ويندو آهي. مان جڏهن سنڌين جي روين ۽ روايتن ۾ ليئو پائي ڏسان ٿو، تڏهن ٿامس ڪارلائل جي ٿيئيءَ کانسواءِ به ڪجهه ٻيا سبب مون کي ڏسڻ ۾ اچن ٿا جن جي ڪري اسان سنڌ جي تاريخ ۾ آئينتڪ يعني مستند هيرو سواءِ هڪ ٻن مثالن جي لهي نه سگهيا آهيون. عين ممڪن آهي ته هڪ ٻن مثالن وارن هيروز کي وڏا ڪارمانا ڪري ڏيکاريا هجن، يا قول ٻولن جي صورت ۾ اسان کي ڏيئي ويا هجن، جيئن هوشو شيديءَ جو مشهور جملي ”مرويسون، سنڌ نه ڏيسون“، پر اهڙين ايڪٽر بيڪٽر ڪٿائن کان اڳتي تاريخ گونگي شاهد وانگر خاموش آهي. متجسس نسل پڇندا رهيا آهن ته اڙي بابا، ”مرويسون، سنڌ نه ڏيسون“ کان علاوه به ته هوشوءَ ڪجهه ڳالهايو هوندو؟ ڪجهه چيو هوندو؟ يا ”مرويسون، سنڌ نه ڏيسون“ سندس پهريون ۽ آخري جملي هو ۽ ان کان پوءِ گذاري ويو هو؟ هوشوءَ پنهنجي حياتيءَ ۾ ڪهڙا ڪهڙا ڪارناما سرانجام ڏنا، سنڌ جي نامياچار لاءِ هن ڇا ڇا ڪيو؟ اسان کي ان باري ۾ تفصيل سان ڪا خبر ڪونهي.

اڄوڪو سيشن تاريخي تحقيق يا تاريخ ۾ تحقيق متعلق ناهي. پر تاريخ، ٻين صنفن وانگر، يعني، سياست، جاگرافي، سائنس، نفسيات، اقتصاديات، تهذيب، تمدن وغيره وانگر ادب جي لپيٽ ۾ ايندي آهي. تنهن ڪري هڪ ٻن حوالن جو ذڪر ڪرڻ لاءِ مون تاريخ جو ورق ورايو آهي. هوشو هڪ جملو ڳالهائي، ”مرويسون، سنڌ نه ڏيسون“، تاريخ ۾ هڪ هيرو واري حيثيت ماڻي ويو آهي. پر ان کان پوءِ ايندڙ دورن کان وٺي موجوده دور تائين جن چيو ”سنڌ ڏيسون، سر نه ڏيسون“، انهن کي تاريخ ۾ ولين، ڊوهي، ٺڳ ۽ روسياه سڏي نه سگهيا آهيون. پر اهو ڪم سنڌي ادب ۾ ڪيو ويو آهي. اها ڪا نئين روايت ناهي. دنيا جي هر ملڪ، هر ٻوليءَ ۾ سياسي پس منظر ۾ ناول ۽ ڪهاڻيون لکيون ويون آهن ۽ لکجي رهيون آهن ۽ شايع ٿي رهيون آهن. اهڙي ادب کي دنيا ۾

”لٽريچر آف ريزسٽنس“ يعني ”مزاحمتي ادب“ جي نالي سان ڄاتو سڃاتو ۽ مڃيو ويندو آهي. اهڙي ادب کي سنڌ ۾ حقارت سان نعرين باز ادب، يا نلهو نعرين باز سڏيو ويندو آهي. خشونت سنگهه جو سمورو ادب، خاص طرح سان سندس ناول ”اي ترين توپاڪستان“، ڪرشن چندر جو ناول ”غدار“، منٽو جو افسانو ”توپاٽيڪ سنگهه“، آرٿر ڪوئيسلر جا ناول، خاص ڪري ”ڊراڪ نيس اٿن نون“، سمورو روسي ادب گورڪي، دوستووسڪي ۽ ڪان وني اليگزينڊر سولزهنسٽن ۽ بورس پيسٽرناڪ تائين، انهن ۾ فرار ٿيل روسي اديب جرزي ڪازنسڪي جيڪو آمريڪا ۾ رهي ٿو، ۽ لکي ٿو اچي وڃي ٿو. سنڌي ۾ جاءِ والارڻ لائق ناهن. مون کي اوچتو ڪاميو ۽ سارتر جو خيال آيو آهي، انهن کي ڪهڙي ڪاتي ۾ رکنداسين؟

هيرو کي سڃاڻڻ ۽ سندس اڀري، سامهون اچڻ واري ٿامس ڪارلائل جي ٿيئري سنڌ لاءِ ڪارگر ثابت نه ٿي سگهي آهي. سنڌ جون سياسي ۽ اقتصادي حالتون، خاص ڪري 1947ع کان وٺي، بد کان بدترين ٿي رهيون آهن. سياسي، معاشي ۽ اقتصادي افراتفريءَ ۾ اسان ڪنهن به هيرو کي اڀري، سامهون ايندي نه ڏٺو آهي، سواءِ ذوالفقار علي ڀٽي جي، ڀٽو بد نصيب هو، جو نه سهو ۽ تنگ دل سنڌين جي معاشري ۾ پيدا ٿيو تنهن ڪري ٿامس ڪارلائل جي ٿيئريءَ مطابق هيرو ورشپ واري حيثيت ماڻي نه سگهيو. ذوالفقار علي ڀٽو جيڪڏهن ڪنهن ساڃهه وند ملڪ ۽ معاشري ۾ جنم وٺي ها، ۽ حڪومت هٿان مارايو وڃي ها، ته اڄ ذوالفقار علي ڀٽو ان ملڪ جي ماڻهن لاءِ انقلاب جي علامت هجي ها، گهر گهر پوڄيو وڃي ها.

سنڌ ڏاڍي نياڳي آهي جو تاريخ جي هر دور ۾ ڌڪن مٿان ڌڪ، دوڪن مٿان دوڪا ۽ فريبين مٿان فريب ڪاٽڻ جي باوجود هوش ۾ نه آئي آهي. ڪٽ کاڌل ڪهاڙي ڪٽي اسين پاڻ کي لشڪر سڏائيندا آهيون. ذوالفقار علي ڀٽي جي مقابلي ۾ جنهن به شخص کي سنڌين هيرو سڏي سامهون آندو، کيس ٽوڻيون ٽپا ڏيئي مٿاهون ڪيو، سوزيرو ثابت ٿيو. ذوالفقار علي ڀٽو پنهنجو پاڻ، اوچتو ئي اوچتو هيرو ٿي اسان جي

آڏو نه آيو هو. لا ابالي، من موجي نوجوان کان وٺي فيلڊ مارشل ايوب خان جي وزارت ۾ شامل ٿي، پنهنجي ذهانت سان آمر جا هٿ مضبوط ڪرڻ کان وٺي، اقوام متحده جي ايوانن کي پنهنجي يادگار تقرير سان لوڏي ڇڏڻ، تائين هو ملڪ جي جمهوري قوتن آڏو هڪ ڊڪٽيٽر جو ايلڇي ٿي ايندو رهيو. ذوالفقار علي ڀٽو وات ۾ چاندي ۽ سون جا چمچا کڻي پيدا ٿيو هو ۽ زمينداراڻي ۽ جاگيرداراڻي ماحول جي عيش عشرتن ۾ پليو، نپيو ۽ وڏو ٿيو هو. پر هن جي وجود ۾ آگاهي ۽ ساجاهه جي جوت جلي رهي هئي. آمريت جي تاريخڪ راهن ۾ کيس اندر جي اجالي نئين وات تي وجهي ڇڏيو کيس نئين سر زندگي شروع ڪرڻ ۽ منزل طرف وڌڻ جو اتساهه مليو. مان وري به ورجايان ٿو ته اڄوڪو سيشن تاريخ تي تحقيق جو ناهي پر ڇا ڪجي جو ادب پنهنجي ذات ۾ ڪائنات وانگر وصال آهي جنهن ۾ تاريخ کي نظر انداز ڪرڻ امڪان کان ٻاهر آهي.

ذوالفقار علي ڀٽي جو ڪال ڪوٺڙيءَ ۾ لکيل يا ترتيب ڏنل ڪتاب ”اف آئي ايم ايسينيٽيڊ“ ڪنهن به بيسٽ سيلر ناول يا ڪهاڻين جي ڪتاب کان گهٽ متاثر ڪندڙ ناهي. ڪتاب ۾ تخليقي ادب جهڙي چڪ آهي، ڪشش آهي، ڪتاب جي هڪ هڪ ست هڪ هڪ جملو دل ۾ گهر ڪري ويهي رهڻ جهڙو آهي. ستاويھ اٺاويھ سال گذري وڃڻ جي باوجود ڪتاب جا نوان ايڊيشن پيا شايع ٿين. سبب ساڳيو آهي جنهن جو ذڪر مان منڍ ۾ ڪري آيو آهيان. ”اف آئي ايم ايسينيٽيڊ“ ۾ ڪهاڻي آهي، ايليمنيٽ آف استوري، تجسس آهي، پڙهندڙ کي سوچڻ تي مجبور ڪرڻ لاءِ مواد آهي. سڀ کان وڏي ڳالهه ته پڙهندڙ ڪتاب جي پهرين صفحي کان لاشعوري طور تي ليکڪ جي سفر ۾ شامل ٿي، آخري صفحي تي وڃي دنگ ڪري ٿو.

ڪهاڻي ڪٿڻ يا ڪهاڻي پڙائڻ فن آهي، آرٽ آهي، ذات آهي، اها ذات ڪنهن ڪاليج يا يونيورسٽيءَ مان ملي نه سگهندي آهي. جيڪڏهن ائين نه هجي ها ته پوءِ انگريزيءَ، سنڌيءَ ۽ اردوءَ ۾ ايم اي ڪرڻ وارا ڪهاڻيون لکن ها، ناول لکن ها. وڏي تپسيا، چلا ڪيڙ ۽ جهر جهنگ جهڳڻ کان پوءِ گيان ڌيان جا در آهن لاءِ کلي پوندا آهن جن

جي اندر ۾ ذات جي چٽنگ اڳواٽ پئي تمڪندي آهي، اها ڳالهه مون ڪهاڻيون ۽ ناول لکڻ وارن لاءِ ڪئي آهي. ورنه، خالص ڪهاڻيءَ جو عنصر اوهان کي هر سٺي تحرير ۾ نظر ايندو آهي. يا ڪٿي ائين چوان ته هر سٺي تحرير ۾ ڪهاڻيءَ جو عنصر موجود هوندو آهي. سٺين صحافتي رپورٽن ۾ ڪهاڻيءَ جو انداز هوندو آهي. عدالتي ڪيسن بابت ”بي ايل ڊي“، ”پاڪستان لا ڊائجيسٽ“ ڪهاڻين جو ڪتاب لڳندو آهي، ڪي ايل گابا جو ڪتاب ”ناناوتي مرڊر ڪيس“ مڪمل ناول آهي، جيتوڻيڪ ڪتاب انڊين نيول آفيسر، سندس زال ۽ قتل جي واردات جو سڄو پڇو پيرائي ۾ ٻڌايل قصو آهي.

اوائلي دور جو انسان ڪنهن کان غارن ۾ رهڻ سکيو؟ ڪيئن مٿس چقمق جي ٻن پٿرن کي گهي باهه پارڻ جو راز کليو جنهن کي اڄوڪي دور ۾ اگنيشن سڏيو وڃي ٿو ۽ جنهن جي آڌار تي انسان آسمانن تي راکيٽ ۽ ميزائل ڇاڙهي ڇڏيا آهن؟ ڦيٿي جي ايجاد جنهن جي آڌار تي مڪينيڪي دنيا جو وهنوار هلي رهيو آهي؟ جيتوڻيڪ اهي سائنسي ڳالهيون آهن، پر ڪهاڻيءَ جي عنصر سان ڀرپور آهن. مولانا روم جي ”مثنويءَ“ جا ڇهه واليوم پڙهي ڏسو هر واليوم ۾ اوهان کي پڙهڻ لاءِ انيڪ ڪهاڻيون ملنديون. شاهه لطيف جو سڄو سمورو رسالو لوڪ ڪهاڻين جي رازن رمزن ۽ آفاقي اسرارن جو منظوم ڪتاب آهي.

اوهين ڪنهن به موضوع تي لکيل ڪتاب جا ورق ورايو، ميٿميٽڪس کي ڇڏي، اوهان کي ڪتاب ۾ ڪهاڻيءَ جو عنصر ملندو. جيڪڏهن ڪتاب ۾ ڪهاڻيءَ جو عنصر موجود نه هوندو ته ڪتاب جي تحرير ٻسي، ٿڪي ۽ غير دلچسپ هوندي. اوهين رائيٽ پائرن بابت ڪتاب پڙهي ڏسو جن هوائي جهاز ۾ اڏامڻ جو ڪامياب تجربو ڪري ڏيکاريو هو. هنن کان اڳ انسان جي اڏامڻ وارين ڪوششن جا قصا پڙهي اوهين حيران ٿيندا جنهن ۾ اڏامڻ جا بيشمار جنوني جبلن جي چوٽين تان ڪري پرزا پرزا ٿي ويا. ان قسم جون انيڪ ڪهاڻيون پڙهي اوهين تپرس ۾ پئجي ويندا ۽ سوچيندا ته پنهنجي منزل ماڻڻ لاءِ ۽ خوابن جي تڪميل لاءِ انسان ڪجهه به ڪري سگهي ٿو. وبندي جو

پنهنجي جان به ڏيئي سگهي ٿو. تمنا جي تڪميل لاءِ انسان سرحدون مقرر نه ڪندو آهي، ۽ نه ئي ٻين پاران بيهاريل سرحدن جي پرواهه ڪندو آهي. جنون جي انتها نه هجي ها ته پوءِ مجنون پيدا نه ٿين ها، ۽ انسان اڄ به غارن ۾ رهي ها.

ڪهاڻيءَ جو عنصر جيڪڏهن سائنس، ٽيڪنالاجي، اينٿرا پاڻ لاجي ۽ آرڪيالاجي جهڙن مضمونن لاءِ لازمي آهي ته پوءِ ڪهاڻيءَ جو عنصر خود ڪهاڻيءَ يعني انساني، ناول ۽ ڊرامي لاءِ ڪيتري قدر اهم هوندو! مان اوهان کي نئين ڳالهه نه پيو ٻڌايان. اهي عالمي اصول آهن ۽ دنيا جي هر ٻوليءَ ۾ تخليق ٿيندڙ ڪهاڻين ۽ ناولن ۽ ڊرامن سان لاڳو آهن. سياست ٻولين ۾ ويڇا وجهي سگهندي آهي، پر مقرر ٿيل ٽيڪنيڪي اصولن سان هٿ چراند ڪري نه سگهندي آهي.

انگريزي ادب يورپ خاص ڪري انگريزي ۾ لکيو ويندو آهي ۽ آمريڪا ۾ به، انگريز پنهنجي ادب کي انگلش لٽريچر سڏيندا آهن. پر آمريڪي پنهنجي انگريزي ادب کي انگلش لٽريچر نه چوندا آهن، هو پنهنجي ادب کي سڏيندا آهن ايمريڪن لٽريچر. ٻنهي ملڪن جي انگريزي ادب ۾ هڪ بنيادي فرق آهي. آمريڪي انگريزي ادب، آمريڪي تهذيب ۽ تمدن جي پس منظر ۾ لکيل آهي. اهو فرق قدرتي آهي، نيچرل آهي. ڪنهن به ملڪ ۽ ملڪ جي ڪنهن به خطي ۾ تحرير ٿيندڙ ادب، ڪردارن کان علاوه خود ليکڪ جي روپن، رجحانن، زندگيءَ ۽ موت ڏانهن لاڙن، طبيعت ۾ ابھرائپ، ماناڻ، سختگيري ۽ پنهنجي فن سان مڪمل وابستگيءَ جا اولڙا ڏيکاريندو آهي.

سياسي اٿل پٿل، ڏڦير، تشدد ۽ ورهاڱا تهذيبن ۽ تمدن کي، رستن ۽ رسمن کي، ٻوليءَ جي هيٺ کي مليا ميت ڪري ڇڏيندا آهن. ان ڳالهه جو واضح مثال هندستان ۽ هندستان جو ورهاڱو آهي.

مان ڪوشش ڪندس ته هندستان جي ورهاڱي بابت ڳالهائيندي پاڻ کي ادب تائين محدود رکان. مان ورائي ورائي چئي چڪو آهيان، مڃي چڪو آهيان ته اڄوڪو سيشن ڪهاڻي متعلق آهي. ادب متعلق آهي. تاريخ يا سياست بابت ناهي. پر، ڇا ڪجي! ادب جو دائرو

ايتريقدر ته وڏو ۽ وسيع آهي جو هر اهو عمل جيڪو انساني زندگيءَ تي اثر انداز ٿئي ٿو يا انساني زندگيءَ کي متاثر ڪري ٿو. اهڙي عمل جو ادب جي دائري کان بچي وڃڻ يا ٻاهر رهڻ ممڪن ناهي. تنهن ڪري، مان ورهاڱي کان پوءِ هندستان ۽ پاڪستان ۾ پيدا ٿيندڙ سنڌي ۽ اردو ادب جو ذڪر ڪندي سياسي تاريخ جا ڪجهه حوالا ڏيندس.

هيڏي ساري هندستان جو بٽوارو، ورهاڱو مٿ ماڻهن جي چوٽ تي ڪيئن ٿيو ۽ چوٽيو؟ اهو نوج تاريخي ۽ سياسي سوال آهي. اڄوڪي سيشن ان اهم سوال تي ڳالهائڻ لاءِ مناسب ناهي. تنهن ڪري اسين پاڻ کي هندستان جي ورهاڱي ۽ پاڪستان ٺهڻ تائين محدود رکنداسين. ان لاءِ سببن جي ڇنڊڇاڻ نه ڪنداسين.

هندستان جي ورهاڱي ۾ لکين مرد، عورتون ۽ ٻار مارجي ويا، برباد ٿي ويا. اڄ تائين دنيا جو ڪوبه ادارو ايڏي ساري قتل و غارتگيءَ جا مستند انگ اکر ظاهر ڪري نه سگهيو آهي سمورا انگ اکر انومان، اندازن ۽ ڏڪن تي ٻڌل آهن. ان سلسلي ۾ وڏو هاجو پاڪستان ۾ تعليم کاتي ڪيو آهي. تعليم کاتي طرفان تيار ڪرايل تاريخ ۾ هر سطح تي ٻاراڻي درجي کان وٺي يونيورسٽيءَ تائين ٻارن کي ذهن نشين ڪرايو ويو آهي ته پاڪستان ٺاهڻ لاءِ لکين مسلمانن جان جي قرباني ڏني هئي. اهو ٻنهي غلط ۽ سراسر ڪوڙ آهي. آل انڊيا مسلم ليگ جي دستاويزن ۾ ڪٿي به لکيل ڪونهي ته جيڪڏهن هزارين مسلمان جان جي قرباني نه ڏني ته پاڪستان ٺهي نه سگهندو. هندستان قديم تاريخ کان وٺي هندن ۽ هندو تهذيب وارن جو ملڪ هو. اسان مسلمانن کي هندستان ۾ آڻي ڪي پنج ڇهه سئو سال ٿيا هئا جيتوڻيڪ ان کان وڌيڪ اٽڪل ست اٺ سئو سال مسلمانن اسپين تي حڪومت ڪئي هئي. اسپين ۾ مسلمانن جو جڏهن زوال آيو ته هنن سيپريٽ هوم لينڊ فار دي مسلمز آف اسپين جي گهر نه ڪئي هئي. پر، هندستان ۾ جڏهن مسلمانن جي حاڪميت جو زوال آيو تڏهن هنن سيپريٽ هوم لينڊ فار دي مسلمز آف انڊيا جو نعرو بلند ڪيو.

اوهين پاسي واري پلاٽ مان هڪ انچ زمين جو ٽٻائي، پنهنجي

پلاٽ سان شامل ڪري، جاءِ ٺاهرائي ڏسو! زميندارن ۽ قبيلن وچ ۾ گراٺ جيتري زمين ٽڪر لاءِ ورهين جا ورهيه رتو ڇاڻ هلندي آهي. نسلن جا نسل گراٺ جيتري زمين لاءِ وڙهندا رهندا آهن. هڪٻئي کي ماري ٻئي ۽ مرندا آهن. هندستان جو ورهاڱو معمولي ڳالهه نه هئي. هڪ هزارين سال پراڻي ملڪ جو چوٿون يا پنجوٿو حصو ڪٿي ڌار ڪيو ويو هو. فساد ته هر حال ۾ ٿيڻا هئا ۽ ٿيا. فساد ايڏا ته هيبتناڪ هئا جو فقط ٻه سال اڳ ختم ٿيل ٻي مهاڀاري جنگ جون تباهه ڪاريون ۽ هيروشيما ۽ ناگاساڪيءَ تي اڇلايل ايٽم بم جي قيامت دنيا کان وسري ويئي. انهن فسادن ۾ اڻڳڻت هندو مسلمان ۽ سک مارجي ويا. هندو، مسلمان ۽ سک عورتون بي آبرو ٿيون، ٻارن کي ڳترا ڳترا ڪيو ويو. اهو بانور ڪرائڻ ته انهن فسادن ۾ فقط مسلمان مئا هئا، سراسر غلط آهي. پاڪستاني حاڪمن کي اهڙي قسم جي تاريخن کي سڌارڻو پوندو، ورنه پاڪستان جو هر هڪ نسل سينن ۾ نفرت کڻي ۽ دماغ ۾ حقارت پري ڪامندو رهندو. اهو پڻ الڳ موضوع آهي جنهنجو اڄوڪي سيشن سان ڪو واسطو ڪونهي. پر، هڪ لحاظ کان ان موضوع جو اڄوڪي سيشن سان سڌو سنئون واسطو آهي، جو ورهاڱي ۽ فسادن جي موضوع تي بيشمار ڪهاڻيون، ناول، ڊراما ۽ ٻيو ادب ننڍي کنڊ جي مختلف ٻولين، خاص طرح سان بنگالي، هندي، مرهٽي ۽ اردوءَ ۾ لکيو ويو آهي. هتان لڏي ويل اصلي سنڌين هندستان ۾ ورهاڱي جي موضوع تي دل کولي لکيو.

ورهاڱي هڪ ئي ٻوليءَ ۾ سرحد جي آڀار تحرير ٿيندڙ ادب ۾ سنڌا وجهي ڇڏيا. ان حوالي سان مان سرسري طور ٻن ٻولين جو ذڪر ڪندس. هڪ اردوءَ ۽ ٻي سنڌي. ورهاڱي کان اڳ اردو سڄي هندستان جي ٻولي هئي. هندستان جي ڪنڊ ڪڙڇ ۾ ڳالهائي ۽ سمجهي ويندي هئي، البته ان ٻوليءَ کي اردوءَ بدران هندستاني سڏيو ويندو هو. اسين ورهاڱي کان اڳ ڪراچيءَ ۾ هندستاني ڳالهائيندا هئاسين. بمبئي، ڪلڪتي ۽ لاهور ۾ هر سال سوين فلمون هنديءَ ۾ ٺهنديون هيون. سڄي هندستان ۾ هلنديون هيون، خلق واري تنگدل ماڻهو خلق ۾ ڪا ڪنجوسي نه ڪئي آهي. اردوءَ جي عالمن ۽ اڪابرن اردوءَ ۾ خالص فارسي ۽ عربي

لفظ ۽ محاورا شامل ڪيا. ساڳيءَ ريت هندستانيءَ ۾ عالمن ۽ اڪابرن نيٺ هندي ۽ سنسڪرت جا لفظ وجهڻ شروع ڪيا، اڳ ڳالهائڻ مهل خبر پئجي نه سگهندي هئي ته ڳالهائڻ وارو اردوءَ ۾ ٻيو ڳالهائي يا هندستانيءَ ۾ ٻيو ڳالهائي. فقط لکڻ مهل هندستاني گهڻو ڪري هندي صورتخطيءَ ۾ ۽ اردو فارسي صورتخطيءَ ۾ لکي ويندي هئي.

سياست پليگ پڪيڙي، مذهبن ملڪ ۾ ماڻهو منجهيا، ليڊرن جي روپ ۾ ٺڳن بيحد ڀاڳ پلايا. هيڏو سارو هندستان ڀاڱا ٿيو. ويڇا وڌيا. نفرتن جا بچ پوکيا ويا. وڻ وڌي اونڌا هو جهنگ ٿي پيا. جهنگ ۾ ڪيئي، ڪدورت ۽ حقارت جا نانگ، بلائون ۽ بگهڙ رت پيئڻ لاءِ آتا ٿي پيا. هندستان مان اردوءَ جا تڏا پئجي ويا. هندستان کي وراهڻ واري تحريڪ اردوءَ ۾ هلائي هڻائون. تنهن ڪري ورهاڱي کان پوءِ اردو هندستان ۾ مان مرتبو وڃائي ويٺي. اها ٻولي، جيڪا سڄي سموري هندستان جي ٻولي هئي، سا اتي ڌڙيل مسلمانن جي ٻولي ٿي رهجي ويئي آهي. اڄوڪي هندستان ۾ لکيل ۽ پاڪستان ۾ لکيل اردو ڪهاڻيءَ جي ٻوليءَ ۾ ۽ لهجي ۾ اوهان کي واضح فرق محسوس ٿيندو. جيتوڻيڪ ٽيڪنڪ جي لحاظ کان ٻنهي ڪهاڻين ۾ ڪو فرق ڪونهي.

اصلوڪا سنڌي ورهاڱي کان پوءِ سنڌ ڇڏي هندستان هليا ويا. هنن سان گڏ سنڌ جو سلڇڻو، سڌريل، پڙهيل، ڪڙهيل ۽ اروڇ مڊل ڪلاس به هتان هليو ويو. جن جو سنڌو سنئون تعلق ست هزار سال پراڻي موهن جي دڙي واري سڀيتا، تهذيب ۽ تمدن سان هو. سي هتان هليا ويا، گهڻيءَ گهڻيءَ ۾ کليل لائبريريون ريلنگ روم، ڌرم شالائون، خيراتي اسپتالون، موسيقيءَ جون منڊليون، راڳ رهاڻ جا مرڪز اسڪول ۽ آشرم بند ٿي ويا، سڪي، ستابي ۽ سڌريل سنڌ ويران ٿي ويئي. اجڙجي ويئي. موجوده سنڌ ڪنهن به حوالي سان اها سنڌ ناهي جيڪا سنڌ ورهاڱي کان اڳ هئي. 1947 کان پوءِ پيدا ٿيل نسل کي ڪيئن ڄاڻ ڪجي ته ورهاڱي کان اڳ ڪراچيءَ کي ننڍڙو لنڊن چو چيو ويندو هو؟ چو شڪارپور جو شهر هندستان جي بي انتها سهڻن شهرن ۾ شمار ٿيندو هو؟

سنڌ مان لڏي ويندڙ اصلوڪن سنڌين کي پنهنجي نئين وطن هندستان ۾ پاڻ ميجرائڻ ۾ دير نه لڳي، هندستان جي هڪ سعوڌه ڪروڙ آباديءَ ۾ سندن تعداد اتي ۾ لوڻ برابر به نه آهي. پر، هنن هندستان جي ٿريڊ، ڪامرس، انڊسٽري ۽ بزنس ۾ شانائتي ساک، مان ۽ مرتبو حاصل ڪري ورتو آهي. سندن انيڪ ڪارنامن ۾، هندستان ۾ سنڌي ٻوليءَ جي مڃتا وڏو ڪارنامو آهي. هندستان ۾ ڪافي اهڙيون قومون رهن ٿيون جن جو تعداد ڪروڙن ۾ آهي، پر سندن ٻوليءَ کي سرڪاري سطح تي مڃتا مليل ناهي. هندستان ۾ سنڌين جو تعداد رڳو لکن ۾ آهي، اٽڪل چاليهارو لک کن آهن. پر هنن سنڌيءَ کي اهوئي مرتبو ڏياريو آهي. جيڪو مرتبو مختلف اسٽيٽس ۾ ڳالهائي ويندڙ ٻولين کي مليل آهي. بنگالي، گجراتي، مرهٽي وغيره. سنڌيءَ ۾ اخبارون اٿن، رسالا اٿن، ڪتاب لکجن، ڪتاب ڇپجن، اسڪولن ۽ ڪاليجن ۽ يونيورسٽين ۾ سنڌي پڙهڻ ۽ پڙهائڻ.

سٺ سال انساني تاريخ ۾ پل تر جيترا هجن، پر شخصي سطح تي سٺ سال ڊگهو عرصو آهي. انهن سٺ سالن ۾ سنڌي ٻوليءَ جو سنڌ ۾ لهجو بدلجي ويو آهي. ڪيترائي لفظ مذڪر مان مونث ۽ مونث مان مذڪر ٿي پيا آهن. ڪجهه فيشن طور ۽ ڪجهه مجبوريءَ سبب. ٻاهريان لفظ سنڌيءَ ۾ مروج ٿي ويا آهن. ٻولي، ڪنهن به تحرير جو جامو هوندي آهي. سنڌ ۾ سنڌي ٻوليءَ جي جامي تي ٻين ٻولين، خاص طرح سان اردوءَ جا پيوند لڳي ويا آهن.

ساڳيءَ ريت هندستان ۾ سنڌي ٻوليءَ جي جامي تي وڏي انگ ۾ ڳالهائجنڙ ٻين ٻولين جهڙوڪ هنديءَ جا پيوند لڳي ويا آهن. سرحد جي ٻنهي پاسي سنڌيءَ ۾ ڪهاڻيون لکجي رهيون آهن. پڙهجي رهيون آهن. پر، ٻنهي طرف تخليق ٿيندڙ ڪهاڻين تي پنهنجي ماحول ۽ معاشري جا ٻوليءَ جي روپ ۾ ايترا ته پيوند لڳي ويا آهن جو سرحد جي ٻنهي پاسي تخليق ٿيندڙ ڪهاڻي هڪٻئي لاءِ اجنبِي ٿيندي پيئي وڃي. ان سلسلي ۾ جيڪڏهن ڪو تڙت تڙت ڪيو ويو ته پوءِ سنڌي ٻوليءَ کي اهڙو وقت به ڏسڻو پوندو جو سرحد جي ٻنهي پاسي هڪٻئي

جون تحريريون پڙهڻ ۽ سمجھڻ لاءِ سنڌي هندي ۽ اردو ڊڪشنريون کولي، سامهون رکڻيون پونديون. دوري يا وڌندڙ وڇوٽيءَ جو مسئلو ان لاءِ به گڻپير هو جو پنهنجي ملڪن جي ليکڪن کي لکڻ لاءِ هڪٻئي کان ٻنهي مختلف مواد ۽ موضوع ملي رهيا آهن. هڪ ملڪ ۾ جمهوريت آهي، قانون جو احترام آهي، ۽ عدالتن تي ماڻهن کي اعتبار آهي. ٻئي ملڪ ۾ نه جمهوريت آهي، نه آئين آهي، نالي ماتر قانون جو ٽڪي جيترو احترام ناهي ۽ عدالتن تان ماڻهن جو اعتبار ڪجي ويو آهي. ماحول ۾ ان انتها جو فرق هئڻ سبب پنهنجي طرف عام ماڻهوءَ کي سامهون ايندڙ مونجهارا ۽ مسئلا به ٻنهي مختلف آهن.

ڏات ۽ ڏانءُ ليکڪ کي الاءِ ڪٿان ملندو آهي. پر لکڻ لاءِ ليکڪ مواد پنهنجي معاشري مان ۽ پنهنجي ڌرتيءَ تان کڻندو آهي. ليکڪ ڪهاڻيون، ناول ۽ ڊراما لکندي لکندي مري ويندا آهن. هنن جي جاءِ پيا ليکڪ اچي ولاريندا آهن. اهو سلسلو ازل کان هليو هو ۽ ابد تائين هلندو رهندو. ليکڪ کي لکڻ جو اتساهه ڏيڻ لاءِ ماحول مان ملندڙ مواد ۾ ڪا ڪمي نه آئي آهي. ڪنهن به قسم جي مادي يا روحاني ترقي انسان جي باطني ۽ ظاهريءَ جو وجود کي فنا ڪندڙ مسئلن جو حل ڏيئي نه سگهي آهي. هر طرح جي ترقيءَ جي باوجود انسان اڪيلو توائي، مايوس يا جنوني ٿيندو ٿو وڃي. ڪهاڻي ان ڏينهن پيدا ٿي جنهن ڏينهن انسان پيدا ٿيو هو. ڪهاڻي ان ڏينهن پنهنجو پاڻ مري ويندي جنهن ڏينهن دنيا جو آخري ماڻهو مري ويندو. ڪهاڻي مرڻ واري اصطلاح ڪجهه سئو سالن کان سنڌ ۾ اچي آباد ٿيڻ وارن نووارد سنڌين جي ايجاد آهي. ان قسم جو مايوس ڪندڙ اصطلاح مون ٻي ڪا ٻولي ڳالهائڻ وارن جي وائڻ ڪڏهن ڪونه ٻڌو آهي. اهو مسئلو نووارد سنڌين جو آهي جن 1947ع کان پاڻ مڃائڻ بدران، پاڻ وڃائڻ واري خصلت ۾ پنهنجو ثاني نه ڇڏيو آهي. نووارد سنڌين جا پنهنجا انيڪ قبائلي مسئلا آهن، جن هنن کي اڄ تائين هڪ ٿيڻ نه ڏنو آهي. جهيڙن جهڙن کان علاوه هڪ ٻئي جا ترا ڪيڙ نووارد سنڌين جي مخصوص سڃاڻپ ٿي پيئي آهي.

جيستائين هڪ به سنڌي جيئرو آهي، پوءِ پل ته ڪٿي هو اصلوڪو سنڌي هجي يا نووارد سنڌي هجي، سنڌي ڪهاڻي جيئري رهندي، ڇو جو ڪهاڻي ڪميونيڪيشن آهي ۽ ڪميونيڪيشن هر انسان جي ضرورت آهي. ڪهاڻي هنر آهي ۽ هنر ڪنهن نه ڪنهن صورت ۾ جاري رهندو آهي. موي ڪيميرائن اچڻ سان اسٽل ڪيميرائون ٺهڻ بند نه ٿيون آهن. ٽيليويزن جي اچڻ جو فلم انڊسٽريءَ تي تر جيترو به اثر نه ٿيو آهي. اٽلنڊو آمريڪا، هندستان، جاپان ۽ چين ۾ فلمن ٺهڻ جو تعداد وڌي ويو آهي.

آئسٽائن جي مرڻ کان پوءِ سائنسي ايجادن کي پنجنهه آيو آهي. سقراط جي مرڻ کان پوءِ به فلسفو نه مٽو آهي. مائڪل اينجيلو جي مرڻ کان پوءِ حقيقي آرٽ ۽ مجسمه سازيءَ جو فن فنا نه ٿيو آهي. پڪاسو جي مرڻ کان پوءِ تجربيدي آرٽ ختم نه ٿيو آهي. هيمنگوي جي مرڻ سان آمريڪي ڪهاڻيءَ جو خاتمو نه ٿيو آهي. ڪرشن چندر جي مرڻ کان پوءِ اردو ڪهاڻيءَ جو انت نه آيو آهي. خليل جبران جي مرڻ کان پوءِ صوفيائي پيرائي ۾ ڳالهه ٻڌائڻ جو هنر موڪلائي نه ويو آهي. اڄ تائين ڪواهرڙو انسان دنيا ۾ نه آيو آهي، جنهن جي اسهڻ سان هن وايو منڊل جو ڪائنات جو ڪاروبار هڪ گهڙيءَ لاءِ بيهي رهيو هجي.

اسين مري وينداسين، سنڌي ڪهاڻي نه مرندي. ■

2008

ورهاڱي جو محشر

هڪ سوال جي جواب ۾ ڪرشن چندر چيو هو ”منهنجي ڪاميابي جو راز شايد ان ڳالهه ۾ پوشيده آهي جو مان پنهنجين تخليقن ۾ موجوده مسئلن کي ڪٽندو آهيان ۽ انهن مسئلن کي سادي نموني پڙهندڙن آڏو پيش ڪرڻ جي ڪوشش ڪندو آهيان، جيئن رواجي پڙهندڙن کي به ڪهاڻي سمجھ ۾ اچي سگهي.“

ڪرشن چندر جي غير معمولي مقبوليت ۽ عالمگير شهرت جو سڀ کان وڏو سبب به اهو ئي آهي جو هو پنهنجي تحرير ۾ سادگيءَ کان ڪم وٺندو آهي ۽ عام پڙهندڙن کي ڪڏهن به نظر انداز نه ڪندو آهي. سندس ڪهاڻين، ناولت ۽ ناولن جا ڪردار به اسان منجهان هوندا آهن ۽ اسان وانگر عام رواجي هوندا آهن. ڪرشن چندر جي ڪهاڻين جا ڪردار جيتوڻيڪ ڌرتيل ۽ چيپائيل، تڪل ۽ تئل، وڊيل ۽ وياڪل هوندا آهن، پر تنهن هوندي به سندن اُجهال اڪين ۾ مستقبل جي روشني ۽ سڪل چين تي اميدن جي اڻ لکي مرڪ هوندي آهي. بلونت سنگھ جي هڪ سوال جو جواب ڏيندي ڪرشن چندر چيو هو ”منهنجي ذهن ۾ ڏکڻ ۽ ڏاکڻن جا ڊگها پاڇا ايندا آهن، پر مان انهن کي ايد جي روشنيءَ سان پري ڪندو آهيان، چوٽ انسان جو آئيندو روشن آهي.“ ڪرشن چندر کي پنهنجو مخصوص ۽ منفرد لکڻ جو ڍنگ آهي. هو پنهنجي تحرير ۾ طنز ۽ مزاح کان ڪم وٺندو آهي. ڪڏهن ڪڏهن طنز ۽ مزاح ۾ فرق نه رکندو آهي ۽ ڪمال خوبيءَ سان مرڪ ۽ لڙڪ گڏي زندگيءَ جو حقيقي رخ پيش ڪندو آهي. سندس ڪهاڻيون، ناولت ۽ ناول زندگيءَ جي ترجماني ڪندا آهن. سندس لکيل هڪ لفظ ۽ جملي جي منفرد معنيٰ ۽ مقصد هوندو آهي. هو عالمگير امن جو حامي ۽ مذهب جي نالي ۾ پيدا ڪيل نفرت جو جاني دشمن آهي. پنهنجي ان نظريي جو اظهار ڪرشن چندر لاتعداد ڪهاڻين، ناولت ۽ ناولن ۾ ڪيو آهي، پر

جنهن طاقت ۽ اثر سان مذهب جي نالي ۾ پيدا ڪيل نفرت کي هن ”غدار“ ۾ ننڍيو آهي، تنهن جو مثال ملڻ مشڪل آهي.

ناول ”غدار“ جو پس منظر 1947ع وارو خوني زمانو آهي، جڏهن، دين ڌرم جي نالي ۾ انسانيت کي اگهاڙو ڪري ملڪي حوس جي چوواڻي تي سندس عزت ۽ ڀيڻ هٽي، دوستيءَ شرم وچان خودڪشي ڪري ڇڏي هئي. اخلاق آڳاٽا هئا. نفرت جي شيطان هڪ هٿ ۾ تلوار ۽ ٻئي هٿ ۾ ويد ڪٽي ڌرتيءَ کي لتاڙي ڇڏيو هو. ان افراتفريءَ واري دور جي قاتلن ۽ مقتولن جي باري ۾ ڪرشن چنڊر لکيو آهي، ”مرندڙ جي زبان تي پويون نالو خدا جو هو ۽ ماريندڙ جي زبان تي به خدا جو نالو هو ۽ جيڪڏهن مرندڙ ۽ ماريندڙ جي مٿان، تمام پري مٿي ڪو خدا هو ته بنا شڪ جي بيحد ستم ظريف هو.“

ناول ”غدار“ ۾ ڪرشن چنڊر سياسي چوپڙ کي بلڪل رد ڪري رڳو انهن مظلوم انسانن جي ڪهاڻي لکي آهي، جن کي ازل کان مذهبي جنون جي صليب تي ۽ سياسي سرحدن جي ديوارن تي لتڪائي نفرت جي تيرن سان چٽيو ويو آهي. هن ناول جو مرڪزي موضوع آهي نفرت خلاف احتجاج.

ڪرشن چنڊر جي لامحدود تخليقي قوتن هن ناول ۾ فن جي انتهائي بلندين کي چهي ورتو آهي. ٽيڪنڪ جي لحاظ کان هي ناول ڪرشن چنڊر جو عظيم ناول آهي. هن خودڪلامي (Monologue and Soliloquy) علامتن (Symbols) تحليل جي پرواز منظر ڪشي ۽ سهڻين تشبيهن ۽ نهڪندڙ استعارن (Metaphor) کان ڪم وٺي ناول ”غدار“ جي گرفت کي ايتري قدر ته مضبوط ڪري ڇڏيو آهي، جو پڙهندڙ پاڻ کي ساڳئي وقت مهاجر ۽ سرنارڻي، هندو ۽ مسلمان، ظالم ۽ مظلوم قاتل ۽ مقتول محسوس ڪرڻ تي مجبور ٿي پوي ٿو. هن ناول جا ڪجهه حصا شعوري وهڪري (Stream of Consciousness) ۾ لکيل آهن ۽ بيحد اثرائتا آهن. ناول جي انهن حصن ۾ مرڪزي ڪردار بيچ نات جي ذهني ۽ نفسياتي اوسر کي ڪرشن چنڊر فنڪاريءَ سان چٽيو آهي. هڪ هنڌ، هٽس کي ڏسي بيچ نات کي خيال ٿو اچي ته، ”اڄ انسان جي دنيا ۾ گگھ اوندهه آهي، نسورو ظلم آهي، سخت تنگ نظري

آهي. مون کي پنهنجن ڀرن تي ويهاري پاڻ سان وٺي هلو هنسو.“

هٿرادو تهذيب جي ڪوڪلائپ تي ڀرپور وار ڪرڻ لاءِ ڪرشن چندر بيچ نات جي ذهني ڪشمڪش ۽ انتشارگي پڙهندڙ آڏو پيش ڪيو آهي. بيچ نات جڏهن فسادين کان جان بچائڻ لاءِ ڪمند جي پوک ۾ گهڙي پوي ٿو ۽ اوچتو پنهنجي ڪٽيءَ کي ڪڍ ايندي ڏسي ٿو تڏهن دل ٽٽي دل ۾ ڪٽيءَ کي چوي ٿو ”تون ته ڪٽي آهين، توکي ڪهڙو ڀڃ، تون انسان ٿوري آهين، جو توکي جان جو خوف هجي. هي سڀ ته تهذيب جون ڳالهيون آهن. وڏن وڏن مذهبن ۾ اخلاقن جا جهڳڙا آهن. شڪر ڪر جو تون غير مذهب، جاهل ۽ بي اخلاق آهين. شڪر ڪر جو اڃا توکي اها ڄاڻ ڪونهي ته مذهب ڇاهي ۽ تون ڪنهن مسجد، مندر ۽ گرجا ۾ نه ويئي آهين. تو ڪڏهن آزاديءَ جو مفهوم نه سمجهيو آهي. ڪڏهن ڪنهن سياسي ليڊر جي تقرير نه ٻڌي اٿئي. شڪر ڪر ته تون ڪٽي آهين، انسان ناهين.“

ناول ”غدار“ ذهني انتشار ڪشمڪش ۽ جدوجهد جي چار ۾ ڦاٿل بيچ نات جي فرار جو ناول آهي. سندس ڳوٺ جتي هو ۽ سندس ابا ڏاڏا صدين کان رهندا آيا هئا، ورهاڱي وقت پاڪستان جي حصي ۾ اچي ٿو. ڳوٺ ۾ فساد ٿئي ٿو ۽ هندن ۽ سکن کي پنهنجو اباڻو ڳوٺ ڇڏي ڀڄڻو پوي ٿو. ڀڄندي ڀڄندي بيچ نات سان جيڪي ڪجهه وهيو واپرايو آهي، جيڪي به کيس ذهني ۽ روحاني صدمو رسيا آهن، سي ڪرشن چندر پنهنجي خدا داد في قوت ۽ تخيل جي پرواز سان هن ناول ۾ قلمبند ڪيا آهن. هي ننڍڙو ناول نه رڳو مظلوم انسانن جي بي انت ڏڪن سورن جو داستان آهي، پر ورهاڱي جي خوني تاريخ تي هڪ قوي هيڪل شاهد پڻ آهي. بيچ نات ٻڌائي ٿو ”منهنجي چئني طرف لاش ٽي لاش پيا هئا، ڪراڙن جا لاش، جوانن جا لاش، عورتن جا لاش، ٻارن جا لاش، اُبتا لاش، ستبا لاش، اوڪڙون لاش، جن جا ڌڙا گهاڙا هئا. جن جا هٿ سيتجي ويا هئا. لاش، جن جون اکيون ڪليل هيون. لاش، جن جون اکيون بند هيون، لاش جن جي هٿن ۾ کير جون بوتلون هيون، لاش، جيڪي زندگيءَ جو سمورو زهر پي ويا هئا ۽ هميشه لاءِ سمهي پيا هئا.“

ڪرشن چندر عظيم ليکڪ آهي. هڪ ليکڪ کي ڪهڙي ڳالهه

لکڻ گهرجي ۽ ڪهڙي نه لکڻ گهرجي، تنهن باري ۾ هو هميشه خبردار رهندو آيو آهي. ڪڏهن ڪڏهن جملو پورو نه ڪرڻ سان يا جملي مان ٻه چار لفظ ڪڍي ڇڏڻ سان ڪهاڻيءَ جي مخصوص ماحول ۾ جيڪو تاثير پيدا ٿيندو آهي، سو مڪمل جملي يا لفظن جي غير ضروري وڌاءَ سبب زبان تي ويندو آهي. هن ناول ۾ ان قسم جا ڪيترائي مثال ملندا جي قابل ليکڪ فنڪاريءَ سان جملو اڌ ۾ ڇڏي ڏنو آهي يا جملي مان ڪجهه لفظ ڪڍي ڇڏيا آهن. شرنارٿين جي ڪيمپ ۾ بيچ ناٿ هڪ هنڌ هندو جوانن جي قطار ڏسي، قطار ۾ بيٺل هڪ شخص کان پڇي ٿو “ڇا هتي راشن ملي ٿو؟”

جوان کلي جواب ڏيئي ٿو “ها، هتي سيڪس (Scx) جو راشن ملي ٿو.”

”مطلب؟“

جوان چوي ٿو “هڪ مسلمان چوڪري هٿ چڙهي ويئي آهي، اسان سندس بي عزتي ڪري رهيا آهيون.”

اُن هيبتناڪ منظر ۾، قطار ۾ بيٺل هڪ هڪ هندو نوجوان اندر وڃي ٿو ۽ مسلمان چوڪريءَ جي عصمت لٽي ٿو. چوڪريءَ جي تڪليف، ايذاءَ، ڏک ۽ مجبوريءَ کي بيان ڪرڻ لاءِ ڪرشن چندر نامڪمل جملي کان ڪم ورتو آهي، جنهن ڪري اُن منظر جو چڱيءَ رڳيل لوهه وانگر پڙهندڙ جي روح مان پار ٿي وڃي ٿو. بيچ ناٿ مسلمان چوڪريءَ جا ايلاز ٻڌي ٿو “اوپاءُ، اوادا منهنجا ڀائڙا، مان تنهنجي پيٽ آهيان.”

مٿين اڻپوري جملي کان پوءِ ڪرشن ان بدنصيب چوڪري جي باري ۾ ڪجهه نه لکيو آهي. ڪجهه نه لکي، هن چوڪريءَ جو ڪردار پڙهندڙن جي ذهن تي هميشه لاءِ نقش ڪري ڇڏيو آهي.

ڪرشن چندر عالمگير نظرين جو حامي آهي. عالمي امن ۽ انسان جو روشن آئيندو سندس دائمي فڪر آهن. سندس هر ڪهاڻي ۽ هر ناول مان اهڙا اشارا ملندا رهن ٿا جن مان اهو ثبوت ملي ٿو ته ڪرشن چندر بنيادي طرح ڌرتيل انسانن جي سلامتي ۽ بهبوديءَ جو علمبردار آهي، کيس ان ڳالهه سان واسطو ڪونهي ته ڌرتيل انسان هندو آهي يا

مسلمان، سک آهي يا عيسائي. هن ڏتڙيل انسانن جي حمايت لاءِ دين ڌرم کي پنٽي ڇڏي ڏنو آهي. هن ناول ۾ هڪ هنڌ ڀڄ پڄان ۽ افراتفريءَ جي دوران ٻه سنگتي پاڻ ۾ ملن ٿا. منجهائن هڪ هندو آهي ۽ ٻيو مسلمان، ٻئي موچي آهن. پاڪر پائي ملن ٿا ۽ روئن ٿا. مسلمان موچي چوي ٿو ”وڻي وڻي زماني کي ڇا ٿي ويو نٿو هي ڇا ٿي ويو اسان جلندڙ ۾ به بوت ڳنڍيندا هئاسين، لاهور وڃي به بوت ڳنڍينداسين. هي جهيڙو ڇا جو آهي.“

دنيا جي جديد ادب ۾ ٻار (Child) کي آئيندي جي علامت (Symbol) طور استعمال ڪيو ويو آهي. ٻار تنهن ڪري اڄوڪي ادب جو لازمي حصو ٿي پيو آهي. ڪرشن چندر ٻار جو ڪردار علامتي انداز ۾ پنهنجن لاتعداد ڪهاڻين ۽ ڪجهه ناولن ۾ به استعمال ڪيو آهي. ان ڏس ۾ سندس ڪجهه مشهور تصنيفون آهن. ”دادر پل ڪي بچي“، ”چوراھي ڪا ڪوٺا“، ”راني“، ”ڪالا سورج“، ”پالنا“، ”ايراني پلاءِ“، ”آسمان بناني والا“، ”ميري يادون ڪي چنار“، ”ڀڳوان ڪي آمد“ وغيره. ان لحاظ کان ناول ”غدار“ جي پڇاڙي پنهنجي ساءِ ادب جو مثالي حصو آهي جنهن ۾ بيچ نات هڪ مسلمان ٻار کي سيني سان لڳائي، لاشن مٿان لنگهندو پڪڙجندڙ روشنيءَ ڏانهن هليو وڃي ٿو.

بيچ نات ماضيءَ جي خوشحالي ۽ حال جي بدحاليءَ جي وچ ۾ وڇڙيل ذهين طبقي جي نمائندگي ڪري ٿو جنهن کي مستقبل ۾ امن ۽ پيار جي تلاش آهي. بيچ نات جي ٻانهن ۾ ٻار انسان ذات جي روشن آئيندي جي علامت آهي ۽ آسمان مان ڦٽندڙ روشني سچ آهي، جنهن جي آڏو هٿرادو نفرتن جي اوندهه کي شڪست کائيندي ڏيکاريو ويو آهي.

ناول ”غدار“ ۾ زبردست طاقت آهي، بيپناهه قوت آهي. لفظ لفظ پنهنجي جاءِ تي معنيٰ سان ڀرپور آهي. منجهس ايڏو ته زور آهي جو پٿر جهڙا روڌ ۽ برف جهڙا سرد ذهن به ناول جي آتش آڏورجي ميٺ ٿي ويندا. ڪواھڙو پڙهندڙ نه ملندو جيڪو هن عظيم ناول جي اٿل کان پاڻ ڪڍائي سگهندو. ناول ”غدار“ پڙهڻ کان پوءِ هر ڪو سوچڻ تي مجبور ٿي پوندو ته هندستان ۽ پاڪستان جا عوام جيڪي مانيءَ جا محتاج، بي گهر، اگهاڙا ۽ بيمار آهن، تن جي دلين ۾ هڪ ٻئي لاءِ نفرت جو ٻج

ڪنهن چٽيو آهي ۽ چوچٽيو آهي؟ ڇا ان نفرت سان ڌٽڙيل انسانن جا مسئلا حل ٿي سگهندا؟ ڇا هڪ ٻئي لاءِ نفرت جا ڪورا سڀني ۾ سانڍي پنهنجي ملڪن جا ماڻهو جيئرا رهي سگهندا ۽ پنهنجي شخصي آزاديءَ سان گڏ پنهنجي پنهنجي ملڪ جي آزادي برقرار رکي سگهندا؟ ناول ”غدار“ جي باري ۾ ڪرشن چندر لکيو آهي ته، ”هن ناول مان منهنجو مقصد ڇا آهي؟ نفرت؟ هر گز نه. مان پاڪستان جي آزاديءَ ۽ سلامتيءَ جو خواهشمند آهيان ته هندستان جي سلامتيءَ جو پڻ. مان چاهيان ٿو ته ٻئي ملڪ جدا، پنهنجي پنهنجي جاءِ تي آزاد ۽ خود مختيار رهن ۽ هڪٻئي جي ڀلائي چاهين، ته جيئن ننڍي کنڊ جي غريب ماڻهن جا مسئلا حل ٿي سگهن.“

ڪرشن چندر جي عمر 54 سال آهي. تعليم انگريزيءَ ۾ ايم. اي ۽ ايل. ايل. بي تائين حاصل ڪئي اٿائين. شروعات ۾ آل انڊيا ريڊيو ۾ نوڪري ڪيائين، جيڪا سندس دل وٽان نه هئي ۽ آخر ڇڏي پيس. هن وقت ڪرشن چندر هندستان جي فلمي صنعت سان وابسته آهي ۽ فلمن لاءِ ڪهاڻين، مڪالما وغيره لکندو آهي. کيس لکڻ سان جنون جي حد تائين چاهه آهي. سندس اٺ سئو کن ڪهاڻيون ۽ چوويهه کن ناول شايع ٿي چڪا آهن، جن مان اڪثر ڪهاڻين ۽ ناولن جا ترجما دنيا جي سڀني سڌريل ٻولين ۾ ٿي چڪا آهن.

ناول ”غدار“ جو سنڌيءَ ۾ ترجمو پيش ڪري اداري ادب نو سنڌي ادب ۾ بيش بها اضافو ڪيو آهي. هن ناول جو ترجمو نوجوان ڪهاڻيڪار وليرام ولپ ڪيو آهي. وليرام ولپ سنڌ يونيورسٽيءَ مان اردو ادب ۾ ايم اي ڪرڻ کان پوءِ هن وقت سنڌيءَ ۾ ايم. اي ڪري رهيو آهي. ■

1968

هيءُ مهاڳ ڪرشن چندر جي حياتيءَ ۾ لکيو ويو هو.

روايت جي ابتڙ

هڪ همعصر جڏهن پنهنجي دور جي ٻئي همعصر کي قبول نه ڪندو آهي، تڏهن سندس ڪتاب جو مهاڳ لکندو آهي. پر، مون ماهتاب جي ذات کي هميشه قبول ڪيو آهي. ان وقت به مان سندس فني قابليت جو قائل هوس، جڏهن هوءَ ماهتاب منور عباسيءَ جي نالي سان لکندي هئي، ۽ اڄ پڻ آهيان، جڏهن هوءَ ماهتاب محبوب جي نالي سان لکي رهي آهي. تنهن ڪري ماهتاب جي ڪتاب جو مهاڳ لکڻ لاءِ ڪو به مناسب سبب منهنجي سمجهه ۾ اچي نه سگهيو آهي.

عام حالتن ۾ ڪو به هوشمند شخص پنهنجي همعصر جي ڪتاب جو مهاڳ نه لکندو آهي. جيڪڏهن لکندو آهي، ته کيس پنهنجي مٿي تي هڪ عدد چهرو ويٺل محسوس ٿيندو آهي، جيڪو کيس خوامخواه افلاطون هئڻ جي خوشفهميءَ ۾ مبتلا رکندو آهي. مون پنهنجي مٿي تي ڪنهن به قسم جي چهري کي ويهڻ نه ڏٺو آهي. منهنجو رشتو ڌرتي سان آهي، ڌرتيءَ جي ماڻهن سان آهي. مان ماهتاب جي ڪتاب جو مهاڳ ان ناتن لکي رهيو آهيان، جو هوءَ ڌرتيءَ جي ماڻهن جون ڪهاڻيون لکندي آهي. عام ماڻهن جون ڪهاڻيون لکندي آهي. سمجهه ۾ ايندڙ سادي ۽ سولي ٻوليءَ ۾ ڪهاڻيون لکندي آهي.

مهاڳ، دستور موجب، ڪتاب جي مواد تي لکيو ويندو آهي. پر مان، ان دستور جي خلاف ورزي ڪندي ڪتاب جي مواد تي نه لکندس. ماهتاب جون ڪهاڻيون ڇپجنديون رهيون آهن. کيس پڙهندڙن جو وڏو حلقو آهي. مان پنهنجو رايو پڙهندڙن تي مڙهڻ نه ٿو چاهيان. مان هميشه ان حقيقت جو قائل رهيو آهيان، ته نقاد ۽ مهاڳ لکندڙ کان وڌيڪ عام پڙهندڙ اهم آهي، جنهن جي ڪري ۽ جنهن جي وسيلي ليکڪ زندهه رهي ٿو. اُپري ۽ اُسري سگهي ٿو. مان، تنهن ڪري ڪتاب جي مواد تي

ڪجهه نه لکندس.

ٻارهن - چوڏهن سال اڳ جي ڳالهه آهي! تڏهن ماهتاب جون ڪهاڻيون ”نئين زندگي“ رسالي ۾ پابنديءَ سان ڇپجنديون هيون، ۽ مان پنهنجي ڪا ڪهاڻي نئين زندگي رسالي جي صفحن تي ڏسڻ لاءِ سڪندو هوس. مان رسالي جي ايڊيٽر کي پابنديءَ سان ڪهاڻيون موڪليندو هوس ۽ هو ڏاڍي پابنديءَ سان ڪهاڻيون موٽائي موڪليندو هو.

ماهتاب جون ڪهاڻيون ”نئين زندگي“ رسالي ۾ ڏسي مان خار کائيندو هوس. مون کان جڏهن برداشت ٿي نه سگهيو تڏهن مون هڪ هفتيوار اخبار ۾ ماهتاب جي ڪهاڻي، ”نئين زندگي“ رسالي جي ايڊيٽر ۽ رسالي جي پاليسيءَ خلاف نجمه شيرين جي نالي سان تنقيدي خطن ۽ مضمونن جو سلسلو شروع ڪيو. مخفي نالي سان لکيل منهنجن خطن ۽ مضمونن پڙهندڙن ۽ ماهتاب جي صحت تي ڪو اثر ڇڏيو يا نه، تنهن باري ۾ مون کي ڪابه خبر ڪانهي. باقي ڪجهه پڙهندڙن کي منهنجو مخفي نالو نجمه شيرين ڏاڍو وڻي ويو. هنن مون کي ايترا ته عشقيه خط لکيا، جو مجبور ٿي مون کي نجمه شيرين جي نالي سان لکڻ جو تنقيدي سلسلو ختم ڪرڻو پيو.

مون پنهنجي اصلي نالي، امر جليل، سان جلاوطن ٿي لکڻ جو فيصلو ڪيو. ان عرصي ۾ مون محسوس ڪري ورتو هو ته ٻئي همعصر تي تنقيد ڪرڻ ۽ ساڙ کائڻ سان پنهنجي حصي ۾ ڪروڙ کان سواءِ ڪجهه نه ٿو اچي. مون هندستان جي سنڌي رسالن ۾ پابنديءَ سان لکڻ شروع ڪيو ۽ سالن تائين منهنجي تحرير سنڌ لاءِ سڪندي رهي.

مقصد سان سڃاڻيءَ جو درس مون کي ماهتاب وٽان مليو. عام عورت جي سجاڳي، وهمن، سنسن، ۽ دقيانوسي روايتن خلاف جنگ جوڙڻ ماهتاب جي ڪهاڻين جو مقصد آهي. سندس طنز جو زهر ڪنهن ڪنهن وقت ايڏو ته ڪڙو هوندو آهي، جو پڙهندڙ ماهتاب جي تحرير جي تلخي پنهنجي روح ۾ محسوس ڪندو آهي.

1947ع کان پوءِ، سنڌي ادب جي تخليقي ادب ۾ فقط ماهتاب ئي

آهي جنهن پابنديءَ سان مسلسل ۽ لاڳيتو لکيو آهي. مسلسل ۽ لاڳيتو لکڻ سنڌي ادب لاءِ بلڪل نئين روايت آهي. ان روايت گهڻن ئي نقادن کي چرڪائي ڇڏيو آهي. سنڌي تخليقي اديب جي ادبي عمر پنجن کان ڏهن سالن جي وچ ۾ هوندي آهي. دنيا جي ٻين ٻولين جي اديبن جي ادبي عمر پنجويهن کان پنجاهه ۽ سمر سيٺ مهام جي معاملي ۾ ستر سال آهي. ان لحاظ کان ماهتاب سنڌي تخليقي ادب ۾ لاڳيتو ۽ مسلسل لکڻ جي پيڙهه وڏي آهي.

ماهتاب ضدي ۽ پنهنجن فيصلن جي پابند رهي آهي. مان سمجهان ٿو هن جڏهن ڪو سنڌي ادب ۾ لاڳيتي ۽ مسلسل لکڻ جي پيڙهه وڏي آهي، تڏهن ان کي پختوبه ضرور ڪندي ۽ لکندي رهندي. تمام گهٽ پڙهندڙن کي خبر هوندي ته ماهتاب منهنجي پيڻ آهي. نه فقط ايترو هوءُ منهنجي پياري دوست محبوب شيخ جي گهرواري پڻ آهي. ٻئي زال مڙس زور آور آهن. منهنجي مٿي تي چپرو ويهاري چيائون ته، ”هن ڪتاب لاءِ مهاڳ لک“. مون چپرو اڏاري ڇڏيو پر سندن حڪم ٿاري نه سگهيس. تنهن ڪري هن ڪتاب جي مهاڳ ۾ جيڪي ڪجهه لکيو اٿم، سو مهاڳ ناهي. ■

1973

مهاڳ . جيڪو اصل ۾ امهاڳ آهي

ڪنهن به ڪتاب جو مهاڳ گهڻو ڪري ٽن قسمن جا ماڻهو لکندا آهن . مصنف جا دوست، رٿائڻ ڪيل اديب، ۽ نقاد . مصنف جي دوست طرفان لکيل مهاڳ ۾ مصنف جي رازن تان پردو کنيو ويندو آهي، ۽ پڙهندڙن کي مصنف جي مخفي زندگيءَ سان روشناس ڪرايو ويندو آهي. مثال طور فاضل مصنف ننڍپڻ ۾ ڪهڙي رنگ جي نڪر پائيندو هو . اسڪول ۾ ماستر هٿان مار کائيندو هو يا نه . بيحد جذبات هئڻ سبب هن گهڻا دفعا عشق ڪيو ۽ هر دفعي عشق ۾ ناڪام ٿيڻ کان پوءِ خودڪشيءَ جو پروگرام ٺاهيندو رهيو پر خودڪشي ڪرڻ کان اڳ ڪنهن ٻي محبوبا سان ملندو رهيو. اهڙي طرح فاضل مصنف جي زندگيءَ کي موڙ ملندو رهيو ۽ هن آخرڪار سنڌي ادب کي نئون موڙ ڏنو وغيره. گذريل ويهن سالن ۾ سنڌي ادب کي ايترا ته موڙ مليا آهن، جو سمورو سنڌي ادب مڙي ويو آهي. هينئر بڪ سان لکي نٿو سگهجي ته سنڌي ادب ڪڏهن ۽ ڪيتري عرصي لاءِ سڌي سنوت ۾ هلندو رهيو هو. گهٽ ۾ گهٽ اسان ته سنڌي ادب کي فقط موڙ کائيندو ڏٺو آهي.

مان رفيق سومري جو دوست نه آهيان. اسين پاڻ ۾ ڪڏهن به نه مليا آهيون. تنهن ڪري خدا ٿو ڄاڻي ته مون کي رفيق سومري جي مخفي زندگيءَ جي باري ۾ ڪا خبر ڪونهي. مون کي خبر ڪونهي ته هن زندگيءَ ۾ ڪڏهن، ڇو ۽ گهڻا دفعا عشق ڪيو آهي. هن جي زندگيءَ کي ڪڏهن موڙ مليو ۽ ان موڙ سبب هن سنڌي ادب کي ڪيئن موڙ ڏنو.

رٿائڻ ڪيل اديب طرفان لکيل مهاڳ ۾ ڪتاب جي مصنف بابت گهٽ ۽ خود رٿائڻ ڪيل اديب بابت وڌيڪ مواد هوندو آهي. رٿائڻ ڪيل اديب پنهنجي دور کي سنڌي ادب جو سونهري دور سڏيندو آهي، ۽ ان کان پوءِ کيس سنڌي ادب ۾ اونداهه نظر ايندي آهي.

رٿائڻ ڪرڻ کان پوءِ اديب ٻين مصنفن جي ڪتابن جا مهاڳ لکي

خوش ٿيندو آهي. اهڙن مهاڳن ۾ رٿائڻ ڪيل اديب، ڪتاب جي مصنف کي آئيندي جي اميد سڏيندو آهي، ۽ اڳتي هلي مصنف لاءِ پنهنجي جاءِ والارڻ جي پيشنگوئي ڪندو آهي. اهڙي طرح سموري مهاڳ ۾ رٿائڻ ڪيل اديب ڪتاب جي مصنف کي چيلو ۽ پاڻ کي گرويا واهه گرو ثابت ڪرڻ جي ڪوشش ڪندو آهي. اسان جو سنڌي اديب عالم شباب ۾ ٽن سڀن ڪري ادب تان رٿائڻ ڪندو آهي. ڏهه - ٻارهن افسانا لکڻ کان پوءِ هو پاڻ کي ادب تي اٿارتي سمجهڻ لڳندو آهي، ۽ وڌيڪ ڪجهه لکڻ مناسب نه سمجهندو آهي. هو ڏهن - ٻارهن افسانن سان ادب جو سمورو سمنڊ جهلڻي ويندو آهي. ٻيو سبب، اديب کي چڱي موچاري نوڪري ملي ويندي آهي. اسان جي معاشري ۾ ماڻهو آزاديءَ سان چوري ڪري سگهي ٿو. آزاديءَ سان ڌاڙا هڻي سگهي ٿو. آزاديءَ سان خون ڪري ۽ ڪرائي سگهي ٿو. آزاديءَ سان سڳلنگ ڪري سگهي ٿو - آزاديءَ سان عصمت فروشي ۽ جوا جا اڏا هلائي سگهي ٿو - پر، آزاديءَ سان لکي نٿو سگهي. لکڻ سبب جان جو جوکو ۽ نوڪريءَ لاءِ رولو پيدا ٿي پوندو آهي. عالم شباب ۾ ادب لاءِ مرڻ ڪا مبارڪ ڳالهه ڪونهي. تنهن ڪري اسين عالم شباب ۾ ادب تان رٿائڻ ڪندا آهيون، ۽ ڪباب کائيندا آهيون. باقي رهي شاديءَ جي ڳالهه! اول ته سنڌي اديب جي شادي ڏاڍي چڪتاڻ ۽ ڪشمڪش کان پوءِ ٿيندي آهي. سنڌي اديب جيڪڏهن افسانا نگار آهي، پوءِ سمجهو ته ڇڻ اشتهاري ملزم آهي. مون کي خبر ڪونهي ته رفيق سومري جي شادي ٿيل آهي، يا نه - هڪ اشتهاري ملزم جي حيثيت ۾ رفيق جي شادي نه ٿيندي، ۽ جيڪڏهن ستارن جي گردش سبب رفيق شادي ڪيل آهي، ته پوءِ سندس زندگي نه فقط عبرتناڪ بلڪ وحشتناڪ گذرندي هوندي تخليق جو عمل غم، تڪليف، اضطراب ۽ بيچينيءَ مان جنم وٺندو آهي. زال ازدواجي اصولن پٽاندڙ رفيق حيات هوندي آهي، هوءَ رفيق افسانا نگاري تي پسنڌ نه ڪندي آهي. هوءَ خوشيءَ جي تلاش ۾ اشتهاري ملزم جي اصلاح ڪندي آهي، ۽ کيس ادب کان پري رکڻ جي ڪوشش ڪندي آهي، ۽ ان ڪوشش ۾ ڪامياب ٿيندي آهي.

اهڙي صورتحال ۾ اديب ويچارو عالم شباب ۾ شادي ڪرڻ کان

پوءِ ادب تان هٿ ڪڍندو آهي، ۽ پوءِ پيندين، ڪريلن ۽ واڱڻن جا تازا نرخ ياد ڪندو آهي. مون سان اهڙي ڪابه ويڌن ناهي، تنهن هوندي به رفيق جي ڪتاب لاءِ مهاڳ لکڻ جي ڪوشش ڪري رهيو آهيان.

نقاد ويچارا جيئن ته ڪوبه تخليقي ڪم ڪري نه سگهندا آهن، تنهن ڪري تخليقي ادب تي تنقيد ڪرڻ جو بار پنهنجن ڪلهن تي کڻندا آهن. هو تنقيد ڪرڻ کان سواءِ مختلف ادبي سرٽيفڪيٽ به ورهائيندا آهن. مثال طور فلاڻو اديب ٻوليءَ جو شهنشاهه آهي — فلاڻو اديب تشبيهن جو وزير اعظم آهي — فلاڻو ليکڪ استعارن جو پير ڏيهي وزير آهي، مون کي خبر ڪونهي ته رفيق سومرو نقادن کان ڪجهه سرٽيفڪيٽ حاصل ڪرڻ ۾ ڪامياب ٿيو آهي، يا نه. ان سلسلي ۾ مان رفيق سومري کي بد دعا ڏيندس ته خدا کيس نقادن کان پنهنجي پناهه ۾ رکي، ۽ کيس يڪسوئي ۽ پربور اڀياس سان لکڻ جي توفيق عطا ڪري.

شروعات ۾ عرض ڪيو اٿم، ته ٽن قسمن جا ماڻهو ڪنهن ڪتاب جو مهاڳ لکندا آهن — مصنف جا دوست، رٿائڻ ڪيل اديب ۽ نقاد. مان رفيق سومري جو لفظي معنيٰ مطابق دوست نه آهيان — مان رٿائڻ ٿيل اديب به ناهيان — ۽ خوشقسمتيءَ سان نقاد به ناهيان، پر تنهن هوندي به رفيق سومري جي ڪتاب لاءِ مهاڳ لکي رهيو آهيان. مان رفيق جي ڪتاب لاءِ جيڪي ڪجهه لکي رهيو آهيان، سو مهاڳ نه آهي. جڏهن ڪهاڻي لکي نه سگهبي آهي، تڏهن اڪهاڻي لکبي آهي. ۽ جڏهن مهاڳ لکي نه سگهيو آهي، تڏهن مهاڳ لکيو آهي. روايتن پٽاندڙ مهاڳ ۾ ليکڪ جي ساراهه جا ڍڪ پريا ويندا آهن. پر مان جيئن ته مهاڳ نه، پر مهاڳ لکي رهيو آهيان، تنهن ڪري ساراهه بدران رفيق جي اوڻائين جو ذڪر ڪندس — ڳڻن بدران اوڳڻ ڪيندس. تعريف بجاءِ رفيق جي ڳلا ڪندس.

رفيق سومري جي اوڻائين جي شروعات ڪريان ٿو سندس پابنديءَ سان لکڻ جي ڏوهه سان! رفيق پابنديءَ سان لکي رهيو آهي — لاڳيتو لکي رهيو آهي. اها سندس وڏي ۾ وڏي اوڻائي آهي. اسين سنڌي ڪوبه ڪم پابنديءَ سان نه ڪندا آهيون، ۽ رفتار ۾ ڪميءَ کي مات ڪندا آهيون، پر رفيق سومرو روايتن کان باغي آهي. هو مسلسل لکي رهيو

آهي، ۽ ويچارِيءَ گُمِيءَ جو ڪم خراب ڪري رهيو آهي. ادب کي نئون موڙ ڏيڻ لاءِ رفيق کي ان علت کان آڄو ٿيڻو پوندو. سال ۾ هڪ افسانو لکڻ ڪافي آهي. سال ۾ جڏهن هڪ افسانو لکيو آهي، تڏهن اهو افسانو نقادن ۽ رٿائڻ ڪيل اديبن کان لازمي طرح شاهڪار افساني جي سند حاصل ڪري وٺندو آهي ۽ اهو هڪ افسانو سنڌي ادب کي نئون موڙ بخشيندو آهي.

مون غور سان رفيق سومري جا افسانا پڙهيا آهن. هو مون کي ٻوليءَ جو شهنشاهه ته ڇڏيو ٻوليءَ جو مختيار ڪار به محسوس نه ٿيو آهي. سندس ٻولي سادي، سلوٽي، عام ماڻهن جي ٻولي آهي - اديبن جي ٻولي نه آهي. اها سندس ٻيو نمبر خامي آهي. سنڌي ادب ۾ عوام جي نه بلڪه خواص جي ٻولي لکبي آهي. جيڪا ڪڏهن به روزمره جي گفتگوءَ ۾ ڪتب نه ايندي آهي. رفيق پنهنجن افسانن ۾ عام رواجي ٻولي استعمال ڪئي آهي، جيڪا روزمره جي زندگيءَ ۾ استعمال ٿيندي آهي، سندس ان خطا کي نظر انداز نٿو ڪري سگهجي.

اهي افسانا (ڪهاڻيون) جن جا ڪردار انڌا، ٻوڙا، گونگا هوندا آهن، ۽ ڏاڳن ذريعي مصنف جي آڱرين سان ٻڌل هوندا آهن ۽ سندس اشارن تي هلندا آهن، سي افسانا سنڌي ادب ۾ اهميت واري جاءِ والاريندا آهن. رفيق جي ڪهاڻين جا ڪردار خودسر، خودمختيار ۽ جيئرا جاڳندا آهن. هنن کي ڳالهائڻ لاءِ پنهنجي ٻولي، پنهنجو لهجو ۽ پنهنجو انداز آهي. هن ڪتاب ۾ شامل افسانن ۾ رفيق جي تخليق ڪيل ڪردارن ڳالهائو آهي. خوب ڳالهائو آهي. هن ڪردارن جي اوسر لاءِ ڪامينٽريءَ کان ڪم نه ورتو آهي. ليڪڪ افساني جي ڪردارن بابت جيستائين رنگ ڪامينٽريءَ نه ڏيندو تيستائين سندس افساني کي سنڌي ادب ۾ سنجيدگيءَ سان قبول نه ڪيو ويندو. ان لحاظ کان عمر قريشي پاڪستان جو بهترين افسانا نگار آهي. هن پنهنجي ڪامينٽري ۾ حنيف محمد جي هڪ هڪ حرڪت کي ڪمال جي فنڪاريءَ سان بيان ڪيو آهي. حنيف هينئر بيت مٿي ڪئي آهي. سندس ڪاپو پير اڳتي وڌيو آهي. هن جو ڪنڌ ساڄي ڪلهي ڏانهن جُهڪي ويو آهي. هو تيزيءَ سان ايندڙ بال کي غور سان

ڏسي رهيو آهي. بال حنيف کان اڌ وال کن اورتی ڪريو آهي. حنيف ڪاپوپير اڳتي ڪري بال کي بيت سان ڌڪ هنيو آهي — چونڪو— سڄو استيڊيم تائين سان گونججي رهيو آهي. رفيق جي ڪهاڻين ۾ مون کي ان قسم جي ڪامينٽري نظر نه آئي آهي. اها رفيق جي سنگين غلطي آهي.

رفيق وٽ جذبي جي سچائي آهي، موجوده دور ۾ جذبي جي سچائيءَ جو قدر نه ڪيو ويندو آهي. سماجي، سياسي ۽ معاشرتي افراط فريءَ سبب جيڪو ذهن معاشرتي جي تاريخ مرتب ڪري رهيو آهي. رفيق ان ذهن کي قلمبند ڪيو آهي. ان قسم جي حرڪت ادب ۾ ڪارگر نه ٿيندي آهي. ان قسم جي حرڪت کي ادب ۾ نعري بازي سڏيو ويندو آهي. رفيق جي ڪهاڻين جا ڪردار پريشان، توائي، ضدي، لاپرواهه، باغي ۽ ڌڪي آهن. اهڙن ڪردارن جي ترجمانيءَ کي سنڌي ادب ۾ نعريبازي سڏيو ويندو آهي. اهڙن ڪردارن جي عڪاسي دنيا جي ٻي ڪنهن ٻوليءَ جي ادب ۾ ڪري سگهجي ٿي، پر سنڌي ادب ۾ هرگز نه. اهو سونهري اصول آهي. رفيق سومري ان سونهري اصول جي خلاف ورزي ڪئي آهي.

رفيق سومري جي انيڪ اوڻاين جي وڌيڪ کوجنا مان مناسب نثو سمجهان. اوهين سندس افسانا پڙهڻ شروع ڪيو. ۽ سندس اوڻاين کي هڪ هڪ ڪري محسوس ڪندا وڃو.

مهاڳ جي نالي ۾ جيڪي ڪجهه لکيو اٿم، سو مهاڳ ناهي. لفظي معنيٰ مطابق مان رفيق جو سنگتي ناهيان، رٿائڻ ٿيل اديب به نه آهيان، ۽ خدا جي فضل، ڪرم ۽ رحم سان نقاد به ناهيان. تنهن ڪري رفيق جي ڪتاب لاءِ مهاڳ بدران امهاڳ لکي ويو آهيان. ■

1977

امهاڳ

ڪنهن به ڪتاب جو مهاڳ گهڻو ڪري رٿائڻڊ اديب لکندا آهن. مان لکڻ تان رٿائڻڊ نه ٿيو آهيان. مان هڪ تهئيءَ کان ٻيءَ تهئيءَ تائين نوجوانن جو همعصر آهيان — لکي رهيو آهيان. ڪتابن جا مهاڳ رٿائڻڊ اديبن کانسواءِ بزرگ اديب به لکندا آهن. مان عمر جي لحاظ کان لهندڙ سچ ۾ شاھ بلوط جو پاڇو آهيان. مان موهن جي دڙي جو ڊنل چوواڻو آهيان. مان اروڙ جي شڪست آهيان. پر، مان بزرگ نه آهيان. مان محبت جو ليکڪ آهيان. مان ڦوهه جوانيءَ ۾ پنهنجي محبت کان جدا ٿيل آهيان، ان جدائيءَ کي مون جسم کان جان جي جدائي وانگر محسوس ڪيو آهي — دل جا داغ روشن آهن. وقت جي دڙ تصور جي آئيني ۾ ڪنهن جو عڪس لٽي نه سگهي آهي. مون کيس پنهنجي وجود ۾ ساهه وانگر محسوس ڪيو آهي. حياتيءَ جي وحشتن ۾ ڪا گهڙي اهڙي نه گذري آهي جو خيالن جا غوراب ياد جي سمونڊ تان واپس وريا هجن. هوءَ جتي به آهي، جيئن به آهي منهنجي قوت آهي — منهنجي همت آهي. هوءَ منهنجي روشني آهي. هوءَ منهنجي بصيرت آهي. اسين ٻئي پنهنجي پنهنجي تقدير جا ڪاتب نه هئاسين، تنهن ڪري جدائيءَ جي ريڪا ڏاهي نه سگهياسين، منهنجي تحرير جو هڪ هڪ لفظ هن لاءِ آهي — هڪ هڪ جملو هن لاءِ آهي. مون هن لاءِ لکيو آهي، مان هن لاءِ لکندو رهندس. مون هڪ دفعي کيس چيو هو ”منهنجو آواڳان ۾ يقين آهي. مان تاريخ جي هر دور ۾ تنهنجي لاءِ جنم وٺندو رهندس سنڌو مجبورين ۽ پابندين جي باوجود مان توسان محبت ڪندو رهندس توکي چاهڻ جي باوجود توکان جدا ٿيندو رهندس.“

محبت جا ليکڪ بزرگ نه ٿيندا آهن. تنهن ڪري مان رسول جي ڪتاب جو مهاڳ نه لکندس. مان رسول جي حوالي سان ادب ۾ اولڙن جو

ذڪر ڪندس.

دنيا جي هر ڪا تخليق درد مان جنم وٺندي آهي. تخليقي عمل جي درد مان لنگهندي ڪجهه عرصي تائين فنڪار کي سنئين واٽ وٺ نه ڏيندي آهي. ان مونجهاري چڱن چوڪن فنڪارن کي ماري وڌو آهي. مون رسول جا افسانا غور ۽ چاهه سان پڙهيا آهن. مان اهو نه چوندس ته رسول کان اڳ ڪنهن به اهڙا سٺا افسانا نه لکيا هئا! ۽ رسول کان پوءِ ڪوبه اهڙا سٺا افسانا نه لکي سگهندو. اها ننڍي منافقت ٿيندي رسول کان اڳ سٺا افسانا لکيا ويا آهن! ۽ رسول کان پوءِ به سٺا افسانا لکيا ويندا. تاريخ جي تسلسل کي ڪاب طاقت روڪي نه سگهي آهي. ويجهڙائيءَ ۾ شايع ٿيل رسول جي شاعريءَ جو ڪتاب ”اوشا جي آشا“ پڙهڻ کان پوءِ شدت سان محسوس ڪيو اٿم ته رسول بنيادي طرح Fiction جو ليکڪ آهي. ڪهاڻيءَ جي فن ڏانهن سندس لاڙو شاعراڻو آهي. سندس سوچ شاعراڻي آهي. سندس اظهار جو طريقو شاعراڻو آهي. سنڌي ادب ۾ تمام گهٽ اهڙا اديب آهن جن کي نظم ۽ نثر تي هڪجهڙي قدرت حاصل آهي. في الحال اهڙن ٻن اديبن جا نالا دل تي تري آيا آهن. هڪ ليچمن ڪومل ۽ ٻيو قمر شهباز.

رسول کي سنن افسانن جي ذات مليل آهي. هن ڪتاب ۾ شامل افسانن جي باري ۾ ڪابه راءِ ڏيئي، مان اوهان جي راءِ لاءِ تضاد جو سبب پيدا نه ڪندس. مان فقط ايترو چوندس ته رسول جا افسانا غور سان، توجهه سان ۽ همدرديءَ سان پڙهيا وڃن. رسول جا افسانا انهن جي سمجهه کان بالاتر آهن جن جي عقل ۽ فهم تي تعصب جا پاڇا پيل آهن. ■

1979

انگريزي ۽ سنڌي اچار وارو سفر

آمريڪي خلا باز نيل آرمز اسٽرانگ ڇنڊ تي پير رکيو. دنيا حيران ٿي وئي. مان حيران ٿيس. مان حيران ان وقت ٿيو هوس جڏهن الطاف شيخ ويست انڊيز جي زمين تي قدم رکيو هو. متان سمجهو ته ويست انڊيز پڻ ايسٽ انڊيا ڪمپنيءَ جهڙن ٺڳن جي ڪا ٽولي آهي. نه. — ويست انڊيز اسان جي زمين جو ڏورانهون حصو آهي جتي اچي چمڙيءَ وارا اقليتي، ڪاري چمڙيءَ واري اڪثريت تي حڪومت ڪندا آهن. ويست انڊيز نائيت ڪلبن ۽ جوڻا جي ٽڪرين ڪري مشهور ناهي. ويست انڊيز سرفرينڪ واريبل، ايورٽن ويڪس، ڪلائڊ والڪاٽ ۽ گار فيلڊ سوپرز جي ڪري مشهور آهي. انهن سوشلزم جي پرچار ڪري پنهنجو ملڪ سرمائيدارن، پيرن، ميرن، زميندارن، جاگيردارن، اسمگلرن، خونين ۽ پاتاريدارن جي حوالي نه ڪيو آهي. هو موالِي نه آهن. هو ويست انڊيز جا نامور ۽ ڪرڪيٽ جي تاريخ ۾ شهنشاهه رانديگر آهن. اها ٻي ڳالهه آهي ته الطاف شيخ ويست انڊيز ۾ ڪنهن به رانديگر سان نه مليو. ان ۾ ڏوهه الطاف جو ناهي — ڏوهه منهنجو آهي — مون کي ڪرڪيٽ، فٽ بال ۽ باڪسنگ سان بي انتها چاهه آهي. الطاف مون کي ويست انڊيز جي باري ۾ هڪ ٻي خبر ٻڌائي. اها خبر حيرت انگيز هئي. هن ٻڌايو ته ويست انڊيز ۾ سنڌين جا دڪان، هوٽلون ۽ واپار جون منڊيون آهن.

نيل آرمز اسٽرانگ ٻه لک چاليهه هزار ميلن جو خلائي سفر ڪري ڇنڊ تي پهتو. مون کي حيرت نه ٿي. پر الطاف جڏهن ويهه هزار ميلن جو سامونڊي سفر ڪري ويست انڊيز پهتو تڏهن مون کي سخت حيرت ٿي. سمورن دوستن کي حيرت ٿي.

اسين سنڌي، چوندا آهن ته، ڪنهن اڻڄاتل سبب ڪري سفر نه

ڪندا آهيون. اسين فقط انگريزي اُچار وارو سفر (Suffer) ڪندا آهيون. اسين اقتصادي معاشي ۽ ثقافتي طرح انگريزي اُچار وارو سفر (Suffer) ڪندا آهيون.

الطاف شيخ ڪولمبس ناهي. پر هن ڪولمبس کان وڌيڪ سفر ڪيو آهي (سنڌي اُچار وارو سفر). اسان منجهان جڏهن ڪو نوجوان سنڌي اُچار وارو سفر ڪندو آهي، تڏهن اسان جا مائٽ انگريزي اُچار وارو سفر ڪندا آهن. دنيا جي فقط هڪ سرحد آهي. اُها سرحد دنيا جي ابتدا ۽ اها ئي سرحد دنيا جي انتها آهي. الطاف دنيا جي سرحد ڏئي آهي. هو جڏهن به سفر تان موٽندو آهي، تڏهن مان ڪائٽس ساڳيو سوال ورجائي پڇندو آهيان. پڇندو آهيانس ته، ”هن دفعي دنيا جي ڪهڙي ڪهڙي حصي ۾ سنڌي ڏسي آيو آهين؟“

الطاف شيخ جو سنڌ ملڪ جي مٽيءَ سان پيچ پيل آهي. تنهن ڪري هو دنيا جي جنهن به حصي ۾ ويندو آهي، اتي سنڌي سڃاڻڻ جي ڳولا ڪندو آهي. سندس ڪوجنا اڪثر ڪري بر ثواب ٿي آهي. هن سنڌين کي پرديس ۾ سُکيو ستابو ڏنو آهي. هن هانگ ڪانگ، ٽوڪيو، سنگاپور، بيروت، وچ مشرق، يورپ، آفريڪا، آمريڪا ۽ ويسٽ انڊيز ۾ سنڌين جا دڪان، هٽلون، ڪارخانا ۽ واپار جون منڊيون ڏنيون آهن. مان الطاف جون ڳالهيون ٻڌي سوچيندو آهيان ته اسان منجهان اهڙو ڪو مٿس ماڻهو شل نروار ٿئي، جيڪو سڪ جو سڳو کڻي نڪري ۽ سموري دنيا جي سنڌين کي هڪ مالها ۾ پوئي ڇڏي.

الطاف شيخ جي سفرنامن کان اڳ جيڪي سفرناما سنڌيءَ ۾ شايع ٿيا آهن، تن ۾ گهڻو ڪري مغربي تهذيب جي ڳلا، عورتن جي آزاديءَ تي اعتراض، پردي جي غير موجودگي تي افسوس ۽ سموري دنيا تي مسلمانن جي قبضي نه هئڻ جو ارمان ڪيو ويو آهي. اهي دنيانوسي سفرناما، سفرناما گهٽ ۽ تبليغي جماعت جا بليٽن وڌيڪ محسوس ٿيندا آهن. اهڙا سفرناما پڙهڻ کان پوءِ پڙهندڙ لازمي طرح انگريزي اُچار وارو سفر (Suffer) ڪندو آهي. شاهد موجود آهن ته اهڙن سفرنامن جا ڪمپازيٽر، ڇاپيندڙ ۽ پروف پڙهندڙ اڄ تائين انگريزي اُچار وارو سفر

ڪري رهيا آهن ۽ سنڌي اچار واري سفر کان بيزار آهن.

الطاف شيخ تبليغ بدران جديد تقاضائن موجب لکيل سفرناما ڏنا آهن. هن سادن جملن ۽ دلڦريب ڪهاڻين رستي پرڏيهي تمدن، تهذيبن ٻولين، تاريخ جاگرافي ۽ عام معلومات جي اپتار ڪئي آهي. الطاف جا سفرناما پڙهڻ کان پوءِ ائين محسوس ٿيندو آهي، جڙ ته هيءَ دنيا اوڀري نه آهي. الطاف سفرنامن پڙهندڙن جي دل وٺي ڇڏي آهي. هو سنڌيءَ جي اڪيلو ليکڪ آهي، جنهن کي ڪيترن ئي پڙهندڙن وٽان خط ملندا آهن. جن ۾ ڪائٽس ٻاهرين ملڪن جي باري ۾ وڌيڪ پڇا ڳاڇا، نوڪرين ۽ پڙهڻ جي مسئلن ۽ وسيلن متعلق معلومات ورتي ويندي آهي. ان مان هڪ طرف الطاف شيخ جي شهرت ۽ ٻئي طرف نئين نسل جي سجاڳيءَ جو اهڃاڻ ملي ٿو. هن اڪيلي سر لاتعداد نوجوانن جي دل ۾ ٻاهرين دنيا ڏسڻ جو جذبو وڌو آهي. اهو سندس تحرير جو وڏو ڪارنامو آهي. الطاف شيخ کي 1970ع ۾ ”پاڪستان رائٽرس گلڊ“ طرفان سندس سفرنامن جي ڪتاب ”منهنجو ساگر منهنجو ساحل“ تي ادبي انعام ملي چڪو آهي. ■

1979

مان پڄان، مان ڀران، تڏهن به تنهنجو آهيان

افسانو پڙهڻ کان اڳ دستور موجب ضروري آهي ته هڪ اڌ انڌي منڊي تقرير ڪريان، بلڪه پڙهان ۽ پنهنجي خاص مهمان هئڻ جو ثبوت ڏيان. خاص مهمان جا ڪيترائي اهڃاڻ هوندا آهن. خاص مهمان گهڻو ڪري مون وانگر اڻپڙهيل ۽ اڻ گهڙيل، جڏا ۽ چسا هوندا آهن، توڻين ٽنڻين تي بيٺل هوندا آهن. خاص مهمان لاءِ اهو لازمي هوندو آهي ته هو ٻيو ڪجهه پل نه ڪري مثال طور توهان جي ڳوٺ يا پاڙي لاءِ هڪ اسڪول کولائڻ جو واعدو، هڪ اسپتال جو واعدو، پڪن رستن جو واعدو، بجليءَ ۽ پاڻيءَ جو واعدو، محبت نڀائڻ جو واعدو (ايندڙ چوٺين ۾ ڪامياب ٿيڻ لاءِ) مطلب ته مهمان سڳورو پل ته ڪوبه واعدو نه ڪري، پر هڪ تقرير ضرور ڪري، تنهن ڪري مان وقت جي تقاضا موجب اول تقرير ڪندس، ۽ پوءِ ٻيو ڪجهه ڪندس، يعني افسانو پڙهندس.

تقرير ڪرڻ مون لاءِ، ۽ تقرير ٻڌڻ توهان لاءِ عذاب آهي. ان جو مون کي احساس آهي. تقرير ڪرڻ کان بهتر آهي ته ماڻهو مداريءَ وارا ڪرتب ڏيکاري، جيئن اڄڪلهه جا تقرير باز ڪري رهيا آهن. تقرير ٻڌڻ کان بهتر آهي ته ماڻهو پنهنجي خونخوار سس کان پنهنجي خونخوار ڌيءَ يعني پنهنجي گهرواريءَ جي سڃاهي طبيعت ۽ نرم سڀاءَ جي ڪٽا ٻڌي انهن ٻنهي آزمائش جي گهڙين مان ڪهڙي غنيمت آهي، ان جو فيصلو ڪنهن تاريخدان کي ڪرڻو آهي. اهو توهان جي ۽ منهنجي مٿي جو سور نه آهي. مان دوستن جي مهرباني ۽ سفارش سان اڄوڪي شام ۾ مهمانن کي بور ڪرڻ لاءِ خاص مهمان آهيان، ۽ ان ڪم لاءِ خاص طرح ڪراچيءَ کان سڏايو ويو آهيان. تنهن ڪري روايت موجب، مون کي بدقسمتيءَ سان تقرير ڪرڻي آهي، ۽ توهان کي دل پڪي ڪري، بدقسمتيءَ سان، پر صبر سان.

منهنجي تقرير ٻڌڻي آهي. مون کي توهان سان ۽ پاڻ سان همدردي آهي. مان خدا کي حاضر ناظر ڄاڻي، قسم ٿو ڪٿان، ته هيءَ تقرير منهنجي پنهنجي لکيل آهي، ۽ ڪنهن پرائيويٽ سيڪريٽريءَ کان لکاييل ناهي، جيئن اڄ ڪلهه جو دستور آهي. ائين برابر آهي، ته مان ڪنگلو آهيان، ۽ هڪ پرائيويٽ سيڪريٽري رکڻ مون لاءِ ائين نا ممڪن آهي جيئن ڪنهن عمارت جي بنياد جو پٿر رکڻ. اهي ٻئي ڪم وڏا ماڻهو ڪندا آهن. پر منهنجي گهر واري نه فقط گهر واري آهي، پر منهنجي پرائيويٽ سيڪريٽري به آهي. ڪنهن ڪنهن وقت سيڪريٽ ايجنٽ جو ڏيک به ڏيندي آهي. مثال طور جڏهن ٻڌايو مانس ته حيدرآباد پيو وڃان، پاڪستان ڪائونسل جي ڊائريڪٽر حميد آخوند، جيڪو منهنجو گهاٽو سنگتي به آهي، تنهن سڏايو آهي، تڏهن چيو هئائين، ”ٻيا ماڻهو ڪٿا، جو پڳ تنهنجي مٿي تي ٿا رکن! ڇڏ ته سنگتين سان ستل ناهي پنهنجي ڪنهن پرائيويٽ چوريءَ سان ملڻ ٿو وڃين. حيدرآباد ۾ جيڪي ڪم ڪيا هيءُ انهن جي مون کي سڏ آهي.“ ان مثال مان توهين چڱيءَ ريت اندازو لڳائي سگهو ٿا ته مان پنهنجي گهر واري کان هڪ مغز ڦاٽڻ تقرير لکائي اچان ها، ۽ ڪائونسل جي بلڊنگ کي بيزار ڪريان ها، پر مون ائين نه ڪيو آهي. مون کي خبر آهي ته دنيا ۾ فقط مان هڪ شخص آهيان جيڪو پنهنجي گهر واريءَ جي تقرير ٻڌي سگهندو آهيان. ٻيا سندس تقرير ٻڌي ملڪ ڇڏي ويندا. مان کيس ڇڏي نه ٿو سگهان. تنهن ڪري منهنجا دوستو هيءَ تقرير مون لکي آهي. مان هن تقرير جي هڪ هڪ لفظ، ۽ هڪ هڪ جملي جي معنيٰ ۽ مفهوم کان واقف آهيان، ۽ ان لاءِ پوريءَ ريت جوابدار آهيان، ۽ ذميوار آهيان. تنهن ڪري اڄ تقرير ڪرڻ کان پوءِ، سڀاڻي تقرير تان گهمري ڪاٺڻ لاءِ ڪنهن به قسم جي اخباري بيان ڪيڻ جو ارادو نه ٿو رکيان.

هڪڙي ڏينهن تقرير ڪري، ٻئي ڏينهن تقرير جي مفهوم سمجهائڻ يا ماڳهين تقرير تان ڦري وڃڻ انهن صاحبن ۽ خاص مهمانن جو معجزو آهي، جيڪي صبح جو ڪنهن يتيم خاني جي بنياد جو پٿر

رڪندا آهن. منجهند جو گهوڙن جي ريس جو افتتاح ڪندا آهن. شام جو پريس ڪانفرنس ڪندا آهن ۽ رات جو ڪنهن مشاعري جي صدارت ڪندا آهن. اهڙن صاحبن جون تقريرون سندن پرائيويٽ سيڪريٽري لکندا آهن. نتيجو اهو نڪرندو آهي جو يٽيمن کي گهوڙن واري تقرير، گهوڙن کي يٽيمن واري تقرير ۽ صحافين کي شاعري ۽ شاعرن کي پريس جي آزاديءَ تي تقرير ٻڌڻي پوندي آهي. مان سمجهان ٿو ڪنهن صاحب ڪنهن يٽيم خاني ۾ پيل وچان گهوڙن تي لکيل تقرير پڙهندي اهو ضرور چيو هوندو ته، گهوڙو دنيا جو سڀ کان نيڪ ۽ افضل جانور آهي. گهوڙو احترام جو ڳو جانور آهي. رسول اڪرم جن جنهن براق نالي جانور تي چڙهي معراج تي ويا هئا، چون ٿا ته ان جانور جو جسم گهوڙي جهڙو هو. سنڌ جي گهوڙن جو نسل گهڻو ڪري عربي آهي. راجا ڏاهر جي شڪست کان پوءِ سنڌ جا سمورا گهوڙا صدق دل سان مسلمان ٿيا، ۽ انهن نوجوان فاتح محمد بن قاسم جي هٿ تي بيعت ڪئي، اهڙي غلطي فقط مشغول صاحب ڪندا آهن، جيڪي هر وقت Busy هوندا آهن. مان واندو آهيان ۽ قسمت سانگي هتي آيو آهيان. مون جهڙا ماڻهو ڪنهن سنڌاري جي گردش سبب خاص مهمان ٿي پوندا آهن.

اڄوڪي دور ۾ گهڻو ڪري ٽن قسمن جا ماڻهو محفلن، ميٽنگن، ميلن، نمائشن ۽ مشاعرن جا خاص مهمان ٿي سگهندا آهن.

پهريان اهي شخص خاص مهمان ٿيندا آهن، جيڪي محفل يا مشاعري جو انتظام ڪرائيندڙ جماعت کي چوندو ڏيندا آهن. اهڙا شخص گهڻو ڪري ڪنهن سٺي ماڻهي يا ڪارخاني جا مالڪ هوندا آهن. هو چوندو وغيره ڏيئي، اخبارن ۾ فوتا ڇپرائي ايندڙ چونڊن لاءِ ميدان تيار ڪندا آهن. ٻيا اهي شخص خاص مهمان ٿيندا آهن جيڪي ڪامور کي ڏنڊي ۾ هوندا آهن ۽ سرڪاري گرانٽن تي نانگ وانگر ڦڙ ڪڍي ويٺا هوندا آهن. هو گرانٽ جي جنٽل سان صدارتي ڪرسيون والاريندا آهن. هو پيل ته ڳاڙهي سائي رنگ ۾ فرق محسوس ڪري نه سگهن. پر پينٽنگن ۽ مصوريءَ جي نمائش جو افتتاح ضرور ڪندا. تيان اهي شخص ”مهمان خصوصي“ ٿيندا آهن، جيڪي في سبيل الله

عوام جي ڏکڻ سورن، فلاح ۽ بهبوديءَ جو بار پنهنجن ڪلهن تي کڻندا آهن. هو پاڻ کي ليڊر سمجهندا آهن، ۽ هر وقت ۽ هر دم عوام جي تڪليفن کي ياد ڪري صحتمند ۽ جاننا ٿيندا ويندا آهن. اهڙا ليڊر ڊنر ڪائونسل کان پوءِ پيٽ بڪين جي باري ۾ ڪانفرنس ڪندا آهن، ۽ ايئر ڪنڊيشن آفيسن ۽ ڊرائينگ رومن ۾ تنگ تنگ تي رکي پگهر وهائيندڙ پورهيت جي مسئلي تي ڏاڍي آرام سان ڳالهائيندا آهن.

اڄوڪي دور ۾ استاد يا عالم، ڊاڪٽر يا پروفيسر، شاعر يا اديب کي محفلن، ميٽنگن ۽ مشاعرن وغيره جي صدارت لاءِ چسو ۽ بيڪار سمجهيو ويندو آهي. پر مون کي اڄوڪي شام لاءِ هتي ڏسي حيران نه ٿيو، منهنجا دوستو! مان نه استاد آهيان نه عالم (استاد جي ٻي معنيٰ به آهي، جيڪا سمجهو ڪي سمجهن) مان نه پروفيسر آهيان، نه شاعر، ۽ نه اديب، نه ڪامورو آهيان، نه ڪنهن سئنيما يا ڪارخاني جو مالڪ آهيان، پر تنهن هوندي به هتي موجود آهيان. مان دوستن جي مهربانيءَ، ۽ سفارشن سبب اڄوڪي شام جو خاص مهمان ٿي سگهيو آهيان، هڪ اديب جي حيثيت ۾ هرگز نه.

مون پاڻ کي اڄ تائين اديب تسليم نه ڪيو آهي، ڇو جو منهنجا افعال اديبن جهڙا ناهن. دوستن جو خيال آهي ته مان پنهنجي ڏيک وٺيڪ مان ليڪ ڪهت ۽ دادگير وڌيڪ نظر ايندو آهيان. منهنجي هڪ سنگتيءَ کي لفظ ابتو ڪري پڙهڻ جو مرض آهي. هو لفظ وزير کي اُبتو ڪري پڙهندو ۽ چونڊو آهي - ريزو. روس کي اُبتو پاسي کان پڙهندو چونڊو - سور. هو لفظ اديب کي اُبتو ڪري، يعني ڪاٻي پاسي کان پڙهندو آهي ۽ اُچاريندو آهي - بيڊا. هن يار لفظ اديب کي ايترا دفعا ته اُبتو ڪيو آهي، جو هيئنر اديب ۽ بيدن ۾ ڪو فرق نه رهيو آهي. تنهن ڪري منهنجا دوستو سڄڻو، مان اديب هئڻ جي غلطي فهميءَ ۾ مبتلا نه آهيان.

مان افسانا لکندو آهيان. افسانن کي دنيا جي ٻين ٻولين جي ادب ۾ پڻ ته ڪهڙي به ڪٿي اهميت حاصل هجي، پر سنڌي ٻوليءَ جي ادب ۾ افساني کي ادب کان آئوٽ، بلڪ گيت آئوٽ، يعني خارج سمجهيو ويندو آهي. مان تنهنڪري افسانن جي آڌار تي ادب جي مقدس زمين

تي پير پائي نه سگهيو آهيان، ۽ ڪڏهن به پائي نه سگهندس. جيڪي قلم جا ڌڻي تخليقي ادب (افسانو، ناول ۽ ڊرامو) کان منڪر آهن، سي افساني کي ادب ۾ غنڊه گردِي سمجهندا آهن. هو ڪهاڻيڪارن کي اهڙي نگاهه سان ڏسندا آهن، جهڙي نگاهه سان ميسٽر ۽ گيدي ماڻهو سرڪش جوڌن کي ڏسندا آهن. هو نه ساڻن ڦٽائيندا آهن، ۽ نه وڌيڪ ڪا راهه رسم رکندا آهن. اهو اسان جي ادب جو الميه آهي.

هڪ نوڪريءَ دوران مان ۽ هڪ سانوري سلوٽي تائينست چوڪري ساڳئي ڪمري ۾ ويهندا هئاسين. آفيس جي وڏي صاحب کي جڏهن خبر پيئي ته مان افسانا لکندو آهيان، تڏهن هن هڪدم تائينست چوڪريءَ کي اُن ڪمري مان اُتاري ٻئي ڪمري ۾ ويهاريو ۽ اُتان هڪ ٻڪر جهڙو ملان آڻي منهنجي سامهون ويهاري ڇڏيو. اها تائينست چوڪري واندي وقت ۾ مون کي انگريزيءَ جا جملا تائين ڪري ڏيکاريندي هئي ۽ پوءِ ڦاڙي ڇڏيندي هئي — مثال طور:

“Some people belong to each other for ever”.

“Is it possible that you can express your profound love to someone without ever telling him that you love him”?

“Someone comes along from somewhere and occupies a permanent place in our memory”.

“Only death could separate us”.

هڪ دفعي ان سانوريءَ تائينست چيو هو “فقط موت اسان کي چئي ڌار ڪري سگهي ٿو.”

پر پوءِ جڏهن صاحب بهادر کيس ٻئي ڪمري ۾ ويهاري ڇڏيو تڏهن هن مون سان ملڻ ڇڏي ڏنو. ڳالهائڻ ڇڏي ڏنو. هڪ ڏينهن پڇيو هومانس، “مون سان ڳالهائين ڇو نٿي؟”

تمام هراسيل نموني ورائيو هئائين، “تون افسانا ٿو لکين. مون کي بدنام ڪندين، مون کي توکان ڊپ ٿو ٿئي.”

ان تائينست جو نالو زهره هو. هن مون کي زهر ڏنو. مون کي ڪجهه عرصو ڏک ٿيو.

پر پوءِ منهنجو ڏک حيرت ۾ بدلجي ويو. اوڙي پاڙي جي گهرن ۽ اسان جي مائٽن مٿن پنهنجين جوان چوڪرين تي اسان جي گهر اچڻ لاءِ بندش وجهي ڇڏي. امان سمجهيو ته چورو چتو ٿيو آهي، خوار خراب ٿيو آهي جو نياڻين نينگرين اچڻ وڃڻ ڇڏي ڏنو آهي، سواڻڻ شرط منهنجي شاديءَ جي چڪر ۾ پئجي ويئي، ان اميد تي ته جوڻس اچي ٺيڪ ڪندي. امان وڏي جفاڪشي کان پوءِ سندس چوڻ موجب، هڪ وِس جهڙي ۽ چوڏهينءَ جي چنڊ جهڙي چوڪري منهنجي لاءِ پسند ڪئي ۽ کانئن منهنجي لاءِ سڱ وٺڻ ويئي. چوڏهينءَ جي چنڊ جهڙي چوڪريءَ جي مائٽن امان کي اهو چئي ٺپ جواب ڏنو ته، ”اسين پنهنجي چوڪريءَ جي شادي ڪنهن خچر سان هرگز نه ڪرائينداسين، مائي. اسان کي سڀ خبر آهي. تنهنجو پٽ افسانا لکندو آهي.“

امان کي ڏاڍو ڏک ٿيو هو ان ڳالهه جو. اتان موٽي آئي، ۽ چيو هئائين، ”موٽا ماري، افسانا لکڻ بند ڪر ته ڪٿان ڪا ٻانهن مليئي.“ مون امان کي جواب ڏنو هو، ”مان، منهنجو وجود، منهنجا افسانا سنڌ ديس جي ڌرتيءَ لاءِ آهن. تون چنڊ جهڙي چوڪريءَ جي ڳالهه ٿي ڪرين، مان سنڌ ديس جي ڌرتيءَ لاءِ سڄي دنيا کان دستبردار ٿيڻ لاءِ تيار آهيان. مان سنڌ لاءِ جوڳي ٿي جوڳ وٺندس.“

امڙ جي هنياءُ ۾ هٿ پيو هو، چيو هئائين، ”حالتون ٺيڪ ناهن. شادي وڃي ٻن پوي تون ڪجهه عرصي لاءِ لکڻ ڇڏي ڏي. حالتون ٺيڪ ناهن.“

”اهو چوڻي چوڻ ته جيئن ڇڏي ڏيان.“ مون ورائيو هو ”جيڪي ڌرتي ماءُ جا لال آهن، تن لاءِ حالتون تاريخ جي ڪنهن به دور ۾ ٺيڪ نه هونديون آهن. مان سنڌ جي نئين تهئيءَ مان آهيان، نئين تهئيءَ لاءِ آهيان. سنڌ جي سرويچن جي ايندڙ تهئي اسان جي رت ڦڙن مان نسرندي، ۽ اُسرندي. سنڌ اسان لاءِ مڪو آهي، مدينو آهي، سنڌ اسان لاءِ ڪاشي آهي، مٿرا آهي. سنڌ اسان لاءِ پيڪنگ آهي، ماسڪو آهي، واشنگٽن آهي. اسين ان اقرار جا انڪاري ناهيون. اسين ڏوهي آهيون، جيڪڏهن ڌرتيءَ سان پيار ڪرڻ ڏوهه آهي.“

اهو جواب ورهيه ٿيا جو مون پنهنجي ماءُ کي ڏٺو هو.
اڄ مان سنڌ جي تاريخ ساز نسل آڏو بيٺو آهيان. اڄ مان سنڌ جي
هوشن، هيمن ۽ دودن آڏو بيٺو آهيان.

اڄ منهنجي ماءُ جيئري ناهي، پر اسان جي سنڌ جيئري آهي، ۽
قيامت تائين جيئري رهندي. ان عرصي ۾ اهو ڄاڻندي به ته ڌرتيءَ جا
گهوت اڻموت مٽيءَ سان لاٿون لهندا آهن، ۽ عورت سندن زندگيءَ ۾ ٻئي
درجي جي ثانوي حيثيت رکندي آهي. مون اتفاق سان شادي ڪئي، ۽
پنهنجي هٿن سان پاڻ کي ٽڪر ٽڪر ڪري ڇڏيم - پر منهنجي وجود
جو هڪ هڪ ٽڪر سنڌ جي مٽيءَ ۾ پيوت آهي.

عام طرح سمجهيو ۽ چيو ويندو آهي ته امر جليل جنگجو قسم جا،
۽ باغي نموني جا افسانا لکندو آهي. مان سچن جي خيال آڏو ڪنڌ
جهڪايان ٿو ۽ سندن راءِ تي رايو نه ٿو ڏيان. هتي مان فقط ايترو چوندس
ته امر جليل جي ڪاري، ڪوجهي ۽ ڪارونجهر جهڙي ظاهر پٺيان
هڪ بيچين روح به لڪل آهي، جنهن کي ازل کان هڪ بيغرض ۽
سنڌوءَ جهڙي سرڪش محبت جي جستجورهي آهي. امر جليل جي دل
رت ۽ الفت جو سنگرام آهي. امر جليل هڪ شخصيت جو نالو ناهي.
امر جليل مختلف ٽڪرن جو نالو آهي. اُهي ٽڪر هڪٻئي کان ڌار
خودسر ۽ خودمختيار آهن. انهن ٽڪرن مان هڪڙو سرڪش آهي،
باغي آهي. ٻيو خود ڪوي آهي ۽ اياز جو عاشق آهي. ٽيون پيار جو
پوڄاري آهي. چوٿون جوڳي جوڳ سندو آهي. پنجون سر سان ڪفن
ٻڌي گهوت اڻموت جهڙن مستن جي قطار ۾ بيٺو آهي. انهن ٽڪرن جي
طبيعت هڪ ٻئي کان ڌار آهي. پر اهي سمورا ٽڪر هڪ زنجير جي
ڪڙين ۾ جڪڙيل آهن، جنهن زنجير جو ٻيو پاسو سنڌ جي تحت السرا
۾ ڦاٿل آهي.

وطن پرستي ۽ محبت تي مون هڪ ڪهاڻي ”جڏهن مان نه
هوندس“ لکي آهي. ان ڪهاڻيءَ ۾ هڪ هنڌ مرڪزي ڪردار ۽ هڪ
ٻئي ڪردار يوسف جي وچ ۾ گفتگو جي دوران يوسف مرڪزي ڪردار
کان پڇي ٿو ته، ”وطن پرست بنيادي طرح رومنٽڪ ڇو چوندا آهن؟“

مرڪزي ڪردار جواب ڏئيس ٿو ”ڇو جو عورت ۽ ڌرتي ۾ بنيادي
مشابھت آهي. ٻئي پنهنجن سروڀڄن جي رت جي سيندور سيند ۾
وجهي، قيامت تائين سندن ياد تازي رکنديون آهن.“

منهنجا دوستو جڏهن منهنجي روح جي چاهت بيچين ٿي ڪنهن
کي ڳولڻ لڳندي آهي، جڏهن دل ڪنهن پاڇولي جي پيار لاءِ ڦٽڪي
اُٿندي آهي، ۽ جڏهن گذريل گهڙين جي ڪا ياد لاشعور ۾ ٻيهر جي
ڪندي وانگر ڇيڻ لڳندي آهي، تڏهن مان ان عذاب مان اُٿل ڪائي ڪا
اهڙي ڪهاڻي لکي ويهندو آهيان، جيڪا ڪڏهن ”هڪ دل جي
اڪيلائي“ تي شايع ٿيندي آهي. ڪڏهن ”دل جي دنيا“، ڪڏهن، ”برف
جو تاج محل“، ڪڏهن، ”پٿر ۽ پيار“ ۽ ڪڏهن، ”هڪ ياد جو ماتم“، ٿي
منهنجي وجود مان چير جي ڪپجي ٻاهر ايندي آهي، ۽ مان اُن ڪهاڻيءَ
جو تاثر پنهنجي روح ۾ ماضيءَ جي ڪنهن ياد وانگر دفن ڪري
ڇڏيندو آهيان.

يادگيريون ذهن جي مقبرن ۾ قيد ٿي، ٻوسانجي مري وينديون آهن.
پر مان انهن مقبرن کي نابود ڪري پنهنجي غم جا تابوت کڻي، ڪنهن
ياد جو ماتم ڪندو آهيان. ■

1972

اعتراف جي شام

جيستائين الهام ۽ انڪشاف جا در بند هئا، تيستائين سمجهندو هوس ته مان دنيا جي انهن بدبخت ۽ بد نصيب انسانن منجهان هڪ آهيان جن کي تقرير ڪندي تپ چڙهندو آهي. انهن ڏينهن ۾ رسول بخش پليجي کي فصاحت ۽ بلاغت سان تقرير ڪندي ڏسي ۽ ٻڌي مان حيران گهٽ، ۽ پريشان وڌيڪ ٿيندو هوس. هو پنهنجن لفظن جي چونڊ، ۽ جملن جي جوڙجڪ سان مون کي ڏاڍو متاثر ڪندو هو. بلڪه ماري وجهندو هو. مان اڪثر سوچيندو هوس، ڪاش رسول بخش پليجو چوڪري هجي ها، ۽ مان ساڻس اهڙي محبت ڪريان ها، جنهن جا مثال دنيا قيامت تائين ڏيندي رهي ها. پر، ائين ٿي نه سگهيو.

مان رکي رکي سوچيندو آهيان، ۽ الله سائينءَ جو شڪر ادا ڪندو آهيان ته انهن ڏينهن ۾، جن ڏينهن ۾ رسول بخش پليجي پنهنجين طلسمي تقريرن سان منهنجي زندگيءَ ۾ رڻ ٻاري ڏنو هو. مان چوڪري نه هئس. چوڪري هجان ها ته پليجي جون تقريرون ٻڌي وڃجي ويان ها، ۽ سڄي عمر پڇتايان ها. ٻاروچل جي چڪر ۾ چري ٿي پوان ها.

اوھين مھرباني ڪري معنيٰ در معنيٰ ڪريڻ جي ڪوشش نه ڪريو. منهنجي چوڻ جو سليس مطلب آهي ته تقرير ڪرڻ وارن کي تقرير ٻڌڻ وارن جي ڪيفيت جي ڪل ٿي نه پوندي آهي. مون گهڻو ڪري تقرير ٻڌڻ وارن جو مٿو ڦاٽل ڏٺو آهي. مون اڄ تائين ڪنهن تقرير ڪرڻ واري جو مٿو ڦاٽل نه ڏٺو آهي.

رسول بخش پليجي جي سياست، ۽ سياسي وابستگيءَ سان منهنجو ڪو واسطو ڪونهي. رسول بخش پليجو منهنجو دوست آهي، مون کي وڻندو آهي، ۽ ڏاڍو خوش نصيب آهي. خوش نصيب ان ڪري آهي جو عورت نه آهي، ۽ مون جهڙي مجنونءَ کان بچي ويو آهي. هو خوش نصيب ان ڪري به آهي جو مان عورت نه آهيان، بلڪه چوڪري

نه آهيان، ورنه

حجر جا گيت ڳاڻي سندس ننڊ حرام ڪري ڇڏيان ها.

اھو قطعي غلط آھي تہ جيل ۾ رسول بخش پليجي کي ننڊ ڪرڻ نہ ڏيندا هئا. باوثوق ذريعن کان خبر پيئي آهي ته جاڳائڻ بدران جيل ۾ رسول بخش پليجي کي سمھارڻ جي ڪوشش ڪئي ويندي هئي. هو جيستائين جاڳندو هو، تيستائين تقريرون ڪري جيل جي عملي کي توائي ڪري ڇڏيندو هو. هڪ ٻن جيلرن خودڪشيءَ جي به ڪوشش ڪئي هئي. اُن کان پوءِ اسلام آباد مان آرڊر آيو ته جيل ۾ هر قيمت تي، ۽ هر صورت ۾ پليجي کي ننڊ ڪرايو کيس جاڳڻ نه ڏيو.

هڪ دفعي چوائي موڪليو مانس، ”يار پليجا! ملاقات جو امڪان آهي؟“ جواب موڪليائين، ”ملنداسين، چونه ملنداسين، سڀني ۾ ملنداسين.“ خبر پيئي ته ننڊ جون گوريون ڪارائي ڇڏيون هئا، تنهنس، ننڊ ۾ هو.

رسول بخش پليجي سان ملاقات ٿي، ننڊ ۾ نه، پر جاڳندي، سجاڳيءَ ۾. اسان جي ملاقات راولپنڊيءَ جي پراڻي پريزيڊنسيءَ ۾ ٿي جنهن ۾ اڄ تائين جنرل ضياالحق جي آتما ڀتڪندي رهندي آهي. کيس مُڪتي ملي نه سگهي آهي. هو بهاولپور ۾ هر ڪيوليس جهاز ڪيرائڻ وارن جي ڪڍ آهي.

موقعو مهل ته ياد ناهي، پر سمجهان ٿو عيد ملن، يا چاند گرهن قسم جو ڪو موقعو هو. پراڻي پريزيڊنسيءَ ۾ بينظير ڀٽو جي سڌ تي انيڪ فوجي، ۽ ڀانت ڀانت جا بدبودار بيوروڪريٽ پيٽيس ۽ سينڊوچ کائڻ لاءِ اچي گڏ ٿيا هئا. بدبودار بيوروڪريٽس ۾ مان به شامل هوس. اجايو پيپلس پارٽيءَ وارن کي وڻي ويو هوس. ٻه پوستون منهنجي حوالي ڪري ڇڏيائون، پر، پگهار هڪ ڏيندا هئا. پاڪستان نيشنل ڪائونسل آف دي آرٽس جو ڊائريڪٽر جنرل ڪيائون، ۽ علامه اقبال اوپن يونيورسٽيءَ جو وائيس چانسلر به مقرر ڪري ڇڏيائون. هڪ دفعي موقعو مليو ته چيو مان، ”مهربانو، قدردانو، هڪ پگهار تي ٻه نوڪريون ڪرڻ لاءِ مان تيار آهيان، پر ورهين کان منهنجي مٿان ملڪ ڊاهڻ ۽ سنڌو ديش ٺاهڻ، ۽ نوجوانن کي ملحد ڪرڻ وارا کيس ته ختم ڪريو، رٿاثر ٿيم ته

پيشن نه ملندي

چيائون، ”تنهنجا کيس ايجنيسن جي حوالي آهن. ايجنيسون اسان جي ماتحت نه آهن. اسين ايجنيسن جي ماتحت آهيون. تون الله جو نالو وٺي هڪ ڀڳهار تي ٻه نوڪريون ڪندو ره. ملڪ جي اقتصادي حالت نيڪ نه آهي. الله آجڙ ڏيندو.“

ماڻهن جي ميلي ۾ انيڪ سياستدانن جي درميان مون کي رسول بخش پليجو ملي ويو. ورهين کان پوءِ ڏٺو هو مانس. پاڪر پائي مليو مانس. حال احوال ورتائين. پر پيٽيس نه ڪاڏائين. سندس حصي جي پيٽيس مون کائي ڇڏي. پاڻ وڃي سياستدانن جي انبوهه ۾ بيٺو. سوچيم، شايد تقرير ڪندو. پر تقرير نه ڪيائين. بينظير جي موجودگيءَ ۾ ڪنهن کي تقرير ڪرڻ جي مجال نه هئي. تقرير ڪرڻ ۾ هوءَ سڀني سياستدانن جي ناني هئي.

بينظير کي تقرير ڪرڻ جو هنر برطانيه جي يونيورسٽين مان هٿ لڳو هو جتي هوءَ ڊبيل ۾ سڀني کي ماري مات ڪري ڇڏيندي هئي. هوءَ آخر تائين تقرير ۽ ڊبيل ۾ فرق محسوس ڪري نه سگهي. هوءَ هر تقرير کي ڊبيل سمجهي ڪپ کڻي هلي ويندي هئي. هوءَ تقريرن ۾ زبردست ڊبيل ڪندي هئي، ۽ تقريرن ۾ ملڪ جا سياسي، اقتصادي سماجي ۽ مالي مسئلا حل ڪري هلي ويندي هئي. ڏاڍا ڪپ ۽ ترافيون کڻيائين. هڪ دفعي تاريخ ساز تقرير ڪيائين. انعام ۾ کيس آصف علي زرداري ڏيئي ڇڏيائون. اُن کان پوءِ هوءَ ڪڏهن به ڪو ڪپ، ڪا ترافي کڻي نه سگهي.

تمام پراڻي ڳالهه آهي. ٽنڊي ٺوڙهي ۾ پڪوڙا پي ڪاڌم. اوچتو پٿرن جو وسڪارو شروع ٿي ويو. آسمان ڏانهن ڏٺم. ابابيل نظر نه آيا. ڊوڙ پائي قبرستان ۾ هڪ ڀڳل قبر ۾ وڃي پناهه ورتي. قبر ۾ موجود مڙدي اعتراض ڪندي پڇيو، ”اڙي تون لاهور جي مشهور قبضه گروپ جو ميمبر ته ناهين؟“

وراڻيم، ”مان ٿوري دير لاءِ مري ويو آهيان. پٿرن جو وسڪارو ختم ٿيڻ شرط مان جيءَ وٺي پوندس، ۽ هتان هليو ويندس.“
مڙدو سنڌي هو. منهنجي آڻو پڳت ڪيائين، ۽ پيئڻ لاءِ مون کي

پنگ ڏنائين.

ٿوري دير کان پوءِ پٿرن جو وسڪارو ختم ٿيو. مان جيئرو ٿي قبر مان ٻاهر نڪري آيس. پٿرن جي وسڪاري بابت خدا جي خلق کان حال احوال ورتم. خبر پيئي ته مير رسول بخش ٽالپر ٽنڊي مستي خان ۾ تقرير پئي ڪئي. مون کي حيرت ٿي. مون هڪ بدحال دانشور کان پڇيو ”ڪهڙو سبب آهي جو مير رسول بخش ٽالپر ٽنڊي باگي، ٽنڊي آغا، ۽ ٽنڊي الهيار بدران ٽنڊي مستي خان ۾ وڃي تقرير ڪئي آهي؟“ دانشور منهنجو جائزو وٺندي چيو ”تون رچ آهين. توکي اها ڳالهه سمجهه ۾ نه ايندي فلسفي جي ڳالهه آهي.“

چيم، ”مان مداريءَ جو رچ آهيان. ڊگڊگيءَ جو آواز ٻڌي ٻن پيرن تي بيهي نچي سگهندو آهيان. تون مون کي ٽنڊي مستي خان جي باري ۾ ڪجهه ٻڌاءِ.“

چيائين، ”اها هستيءَ ۽ مستيءَ جي ڳالهه آهي. تنهنجي عقل کان بالاتر آهي.“

کيس عرض ڪندي چيم، ”ايترو ڪنور نه ٿي، دانشور. مون کي مستيءَ جي باري ۾ ڪجهه ٻڌاءِ.“

دانشور کي منهنجي حال تي رحم آيو. هن چيو ”جڏهن ڪو صوبو مضبوط مرڪز سان وڇڙندو آهي، تڏهن مستي ڪندو آهي. ۽ مضبوط مرڪز جڏهن ڪنهن صوبي کي سڌو ڪرڻ جي ڪوشش ڪندو آهي، تڏهن خرمستي ڪندو آهي.“
مون کي ڳالهه سمجهه ۾ نه آئي.

رات جو چمڙن ۽ چهرن سان گڏ مان به جاڳندو آهيان. تنهن ڪري دوستن کان سواءِ اوڙي پاڙي وارا مون کي تهجد گذار سمجهندا آهن. اُماوس جي رات هئي، مون خدا کي چيو ”مون خوديءَ کي بلند ڪيو آهي. هاڻي تون خدا مون بندي کان پڇ ته منهنجي رضا ڪهڙي آهي؟ منهنجي رضا اها آهي ته تون الهام ۽ انڪشاف جا بند در کولي ڇڏ. مون کي ٻڌاءِ ته مون کان علاوه ٻيا ڪير بدبخت ۽ بدنصيب آهن جن کي تقرير ڪندي تپ چڙهندو آهي.“

خدا چيو، ”پاڪستان مان منهنجو دور ختم ٿيو. ماڻهن ۽ ٽيليوزن

وارن خدا حافظ بدران الله حافظ چوڻ شروع ڪيو آهي.“
 مون کي حيرت ٿي. چيم، ”تنهنجو يعني خدا جو قسم ڪٿي مون
 ڪنهن سان قيامت تائين واعدو وفا ڪرڻ جو اقرار ڪيو هو. اُن جو ڇا
 ٿيندو؟“

خدا چيو ”واعدو وفا نه ڪر. منهنجو دور ختم ٿيو. تون آزاد آهين.“
 پڇيم، ”تنهنجو قسم ڪٿي ڪوڙن شاهدن هزارين بيگناهن کي
 ڦاهيءَ تي چاڙهائي ڇڏيو. انهن جو ڇا ٿيندو.“
 ”منهنجي دور سان گڏ هنن جا گذريل گناهه معاف ٿي ويا.“ خدا
 چيو ”هينئر هو عدالتن ۾ الله جو قسم ڪٿي ڪوڙي شاهدي ڏيندا. هاڻي
 هو ڄاڻن، هنن جو الله ڄاڻي. باقي ٽيليويزن وارن منهنجو دور ختم ڪري
 ڇڏيو.“

مون الله سائينءَ کي چيو ”مان تنهنجي ۽ خدا جي وچ ۾ نه پوندس.
 تون ڄاڻين، خدا ڄاڻي ۽ ٽيليويزن وارا ڄاڻن. بس تون منهنجي لاءِ الهام
 ۽ انڪشاف جا در کولي ڇڏ.“

مون کي ننڍاچي ويئي، يا مون کي ننڍ ڪٿي ويئي. مون کي ڪا خبر
 ڪونهي. مان اڄ تائين فيصلو ڪري نه سگهيو آهيان ته مون کي ننڍ
 ايندي آهي، يا ننڍ مون کي ڪٿي ويندي آهي! مان سمهي پوندو آهيان.
 الله سائينءَ سان ڳالهائڻ کان پوءِ مان سمهي پيس. منهنجي لاءِ
 الهام ۽ انڪشاف جا سمورا در، دريون، دروازا، گڙڪيون، ۽ روشن دان کلي
 پيا. خبر پيئي ته مان دنيا ۾ اڪيلو بندو گندو نه آهيان جنهن کي تقرير
 ڪندي تپ چڙهندو آهي. پاڪستان جا پريزيڊنٽ، وزيراعظم، وزير ۽
 نالي ماتر وزير يعني State Ministers به تقرير ڪري نه سگهندا آهن.
 هو پگهار تي تقريرون لکائيندا آهن، ۽ جلسن، ۽ ڪانفرنس ۾ ماڻهن
 کي تقرير پڙهي ٻڌائيندا آهن.

هڪ دفعي پگهار تي تقريرون لکڻ وارن به تقريرون لکيون، هڪ
 پريزيڊنٽ لاءِ، ۽ ٻي وزيراعظم لاءِ. هڪ تقرير ميله موبيشيان ۾ پڙهڻ لاءِ
 هئي جنهن ۾ جانورن جي افزائش، ۽ سار سنڀال بابت ڪارآمد ڳالهائون
 لکيل هيون. اُها تقرير پريزيڊنٽ کي ميله موبيشيان ۾ پڙهڻي هئي. ٻي
 تقرير اديبن جي قومي ڪانفرنس ۾ پڙهڻ لاءِ لکي ويئي هئي. اُن تقرير ۾

پگهار تي تقريرون لکڻ واري اديبن کي لکڻ ۽ پڙهڻ جي فن کان آگاهه ڪيو هو. هن ليکڪن کي ٻڌايو هو ته ناول، ڪهاڻي، ڊرامو، گيت، غزل ۽ نظم ڪهڙي پيرائي ۾ ڪڏهن لکجن، ۽ ڪڏهن نه لکجن، ۽ ڇو لکجن. هن پنهنجي تقرير ۾ اديبن کي هڪ ڪم جي صلاح ڏني هئي، ”جيڪڏهن حاڪم وقت جي ساراهه جا ڍڪ ڀري نه سگهو ته پوءِ زهر جو پيالو پي ڇڏجو.“ اها تقرير اديبن جي قومي ڪانفرنس ۾ وزيراعظم کي پڙهڻي هئي.

بدقسمتيءَ سان فائيل بدلجي ويا. ميله موبيشيان ۾ پريزيڊنٽ ڊورن ۽ ڊگن کي مفيد ۽ ڪارآمد ادب جي رازن ۽ رمزن کان آگاهه ڪيو. ساڳي طرح اديبن جي قومي ڪانفرنس ۾ وزيراعظم اديبن کي جانورن جي سار سنڀال، ۽ افزائش بابت مفيد مشورا ڏنا، ۽ دهل جي ٿاپ ۽ سرناءِ جي سرن تي پوئين ٻن تنگن تي بيهي نچڻ واري گهوڙي جي ساراهه ڪئي. هن وڏن سگن وارن ڏانڊن ۽ سائن لاءِ انعامن جو اعلان ڪيو.

اوهين سوچيندا هوندا ته هينئر مان اوهان کي ان پريزيڊنٽ ۽ ان وزيراعظم جو نالو ٻڌائيندس، جن جانورن کي ادب جي اُفاديت کان آگاهه ڪيو هو ۽ ليکڪن کي ان گهوڙي کان سبق سکڻ جو درس ڏنو. جنهن دهل جي ٿاپ ۽ سرناءِ جي سرن تي نچي ڏيکاريو هو!

نه بابا سائين نه. مان هينئر اهو اڳوڻو احمق امر جليل نه رهيو آهيان. مان خدا جي فضل سان، بلڪه الله سائينءَ جي فضل سان هينئر عاقل ۽ بالغ ٿي پيو آهيان. منهنجي شاديءَ لاءِ هينئر مناسب رشتا به اچڻ لڳا آهن. مون کي خيرن سان مضبوط مرڪز واري شهر اسلام آباد به موٽي وڃڻو آهي. تنهن ڪري مان اوهان کي نه پريزيڊنٽ جو نالو ٻڌائيندس ۽ نه ئي وزيراعظم جو. اهوئي سبب آهي جو مون ڳالهه ”هڪدفعي“ واري پيرائي ۾ ڪئي آهي، ۽ وقت ۽ مقام کان آزاد ڪري ڇڏي آهي. ”هڪدفعي“ واري پيرائي ۾ حاتم طائي به اچي ويندو آهي. ”هڪدفعي“ واري پيرائي ۾ هارون ۽ مامون رشيد به اچي ويندا آهن. ”هڪدفعي“ واري پيرائي ۾ اله دين، اله دين جو چراغ، ۽ چراغ جو جن به اچي ويندا آهن. ”هڪدفعي“ واري پيرائي ۾ علي بابا، ۽ چاليهه چور به اچي ويندا آهن، جن جو تعداد اڄڪلهه وڌي ويو آهي. ۽ هونءِ به، بابا

سائين، نالي ۾ ڇا رکيو آهي!

مون کي شينهن سڏائڻ جو شوق هوندو هو. هڪ مثل شينهن جي ڪل وٺي پائي ڇڏيم. شينهن سڏجڻ ۾ آيس. هڪ دفعي شينهن جا شڪاري آيا. ان کان اڳ جو گولي هلائي منهنجو انت آئين، مون شينهن واري ڪل لاهي کين ڏيئي ڇڏي شينهن جي ڪل هيٺان گذرڏسي هوڏاڍو حيران ٿيا. هنن جو شينهن تان ويساهه ڪڇي ويو. هنن تاريخ ۾ لکيو: شينهن درحقيقت شينهن نه هوندا آهن. شينهن جي ڪل هيٺان گذر هوندا آهن.

اهو تاريخي دستاويز لنڊن واري انڊيا لائبريري ۾ موجود آهي. مان اڪثر سوچيندو آهيان ته شينهن کي جيڪڏهن ازل کان گذر سڏيو وڃي ها ته اڄ هر هنڌ گذرڻ جي هاڪ هجي ها، ۽ ويڙهاڪ شير بدران گذر سڏائڻ ۾ فخر محسوس ڪن ها.

ورهيه وهامي ويا، ريڊيو پاڪستان حيدرآباد تي نوڪري ڪندو هوس. ڪو ڏينهن پئي ملهائون، يا ڪو هفتو پئي ملهائون، مون کي ٽيڪ سان ياد ڪونهي. گذريل 52 سالن کان اسان ايتريقدر ته پاڻ ملهائيو آهي، جو هينئر ملهائڻ لاءِ ڦٽاڪن هلائڻ کان سواءِ اسان وٽ ڪجهه باقي نه بچيو آهي. ريڊيو پاڪستان جي هيڊڪوارٽرز مان حڪم آيو: مسلمان فيلسوفن، دانشورن ۽ اديبن تي ٻه ٽي زبردست قسم جا پروگرام ڪري ڇڏيو. مان پروگرام مينيجر هوس. پروڊيوسرن کي چئي مسلمان فيلسوفن، دانشورن ۽ اديبن تي زبردست پروگرام ڪرائي ڇڏيم. ڪجهه ڏينهن کان پوءِ تعريفِي خط بدران تنبيهه وارو خط مليو. لکيو هئائون: خليل جبران جهڙي عظيم مسلمان فيلسوف ۽ اديب کي پروگرامن مان دانستہ نظر انداز ڪري تو ڪوتاهي ڪئي آهي. هاڻي ٻڌاءِ ته توکي گهٽ ۾ گهٽ ڊموت (عهدي ۾ گهٽ) چوڻ ڪيو وڃي!

اڄ ويهين صديءَ جي آخري سڄ گرهڻ ٿي آهي. رات شهاب ثاقب ڪرندا، تنهنڪري اڄوڪي شام کي مان اعتراف جي شام سمجهان ٿو.

اڄ کان پنجويهه - ٽيهه سال اڳ حيدرآباد ۾ مون سان پهرين ادبي شام حميد آخوند جي ڪوشش سان ملهائي هئائون. اڄوڪي شام جيڪا ممڪن آهي ته منهنجي آخري شام هجي، حميد آخوند جي

توسط سان ٿي آهي. انهن ٽيهن پنجن ٽيهن سالن ۾ حميد هڪ دلبر دوست ۽ ننڍي پيءُ وانگر هر سطح تي منهنجي لاءِ وڙهندو رهيو آهي. منهنجي لاءِ اعليٰ اختياريءَ وارن سان وڇڙهندو رهيو آهي. منهنجو دفاع ڪندو رهيو آهي. مون کي پروموت ڪندو رهيو آهي.

هڪ دور تمام طويل، ٽڪائيندڙ ۽ جهوري وجهڻ جهڙو آيو هو. پنهنجين تحريرن ۾ ملڪ ٽوڙڻ، سنڌو ديش ٺاهڻ ۽ نوجوانن کي ملحد ڪرڻ جهڙا الزام مڙهي ورهين جا ورهيه انڪوائريون ۽ آڏيون پڇاڻون هليون هيون. هڪ حميد کان سواءِ سمورا دوست جيڪي سرڪاري نوڪرين ۾ هئا، منهن موڙي گم ٿي ويا. حميد پنهنجو پيرو نه ڀڳو. ساڻ نه ڇڏيو. هڪ اڌ ڏينهن لاءِ اسلام آباد ايندو هو ته ڳولي هٿ ڪري وٺندو هو. وڏو وڙاڻس. اهڙي ئي دوستي احمد فراز سان ٺاهي اٿائين، ويندي جو احمد فراز جڏهن جلاوطن هو تڏهن به حميد سندس ساٿ نه ڇڏيو.

حميد تمام گهڻو ٽريول ڪيو آهي، ۽ تمام گهڻو پڙهيو آهي. جنهن جنهن ملڪ ويو اُتان ڪتابن جي ڀري ڪٿي موٽندو آهي. دنيا جي اٺيڪ جديد ليکڪن ۽ سندن ڪتابن ۽ تحريرن جي باري ۾ مون پهريون دفعو حميد کان ٻڌو ۽ سکيو آهي.

مون کان اڪثر ورائي ورائي پڇيو ويو آهي، ”هينئر ته تون رٿائڻ تي چڪو آهين. سنڌ ڪڏهن موٽيندي؟“

مان خوابن جي سهاري جيئن ڏو آهيان، ۽ خوابن جي سهاري مري ويندس. تعبير ڏسي نه سگهندس.

ڏهن سِرَن وارن ٽيهه سال اڳ مون کي سنڌ لاءِ ناقابل قبول قرار ڏنو هو. جيتوڻيڪ مون وٽ ڪشتيون نه هيون. مان سمورا آڳوٺ، ڪشتيون ۽ ٻيڙيون ساڙي هتان هليو ويو هوس. اسان سنڌين جي وجود ۾ مارئيءَ جو واسو آهي. اها ڳالهه ٻي ڪنهن قوم کي سمجهه ۾ نه ايندي آهي. مون آمريڪا ۾ آباد سنڌين کي سنڌ لاءِ واجهائيندي ڏٺو. سنڌ لاءِ فڪر مند ڏٺو.

مان اوهان سڀني کي چٽاءُ ٿو ڏيان، خاص ڪري قاسم آباد ۾ رهڻ وارن سنڌين کي، ته مان عنقريب موٽندس، ۽ قاسم آباد ۾ اچي رهندس. هونءَ ته منهنجي وڏي نيڪنامي آهي، پر مان اوهان کان ڀڻڱ وٺندس.

دل ۾ نه ڪجو پنهنجا پاڻ ۾ آهيون. مان اوهان کان منتليون به وٺندس. مان دڪانن تان سيدو سامان مفت ۾ ڪٽندس. هوتلن تي ماني ڪاٽي پيسا نه ڏيندس. جيڪڏهن ڪنهن پيسا گهرڻ جي همت ڪئي ته ان جي پڳ لاهي پٽ تي رکندس.

گهٽيءَ گهٽيءَ ۾ مان اوهان کي تيش ۾ گاڏي هلائيندي ۽ اڪثر داداگيري ڪندي نظر ايندس.

مان اوهان سان واعدو ٿو ڪريان ته سنڌ جا اسڪول، ڪاليج ۽ يونيورسٽيون ڪلڻ نه ڏيندس. امتحان ٿيڻ نه ڏيندس. هاسٽلن تي قبضو ڪري ويهي رهندس. ڪنهن ٽيچر يا شاگرد اعتراض ڪيو ته ڪيس موچڙا هڻندس، ۽ ضرورت پئجي ته ڪيس گولي هڻي ڇڏيندس.

سنڌ واسيو! خاص ڪري قاسم آباد جا رهواسيو! مايوس نه ٿيو. مان عنقريب اوهان جي وچ ۾ اچي رهندس ۽ اوهان جي سياسي، سماجي ۽ ثقافتي زندگيءَ جا ڪايا پلتي ڇڏيندس. ان ڪم کان مون کي ڪوبه روڪي نه سگهندو. آئي جي منهنجي مامو ڊي آئي جي منهنجو ماروت. ايس پي منهنجو پياٽ ۽ ايس ايڇ او منهنجو ٽيلينٽڊ ڪزن آهي.

پنهنجي انقلابي ڪم ۾ رخني جو انديشو مون کي پنهنجي ننڍپڻ جي دوست، آرٽسٽ، ۽ وڏي ويڙهاڪ ظفر ڪاظمي کان آهي. پير، هينئر هو پوڙهو ٿي چڪو آهي. منهنجي انقلابي ڪم ۾ دخل اندازي ڪيائين ته ناڪ آئوٽ ڪري ڇڏيندو مانس.

اوهين منهنجي اچڻ جو ۽ انقلاب جو انتظار ڪيو. خوابن جي ڏير تي تعبيرن جي چٽا کي باهه ڏيئي ڇڏينداسين.

مان حميد آخوند جو شڪر گذار آهيان جنهن مون کي اوهان سان ملڻ ۽ ڳالهائڻ جو موقعو ڏنو. مان اوهان سڀني سنگتي ساٿين جو ٿورائتو آهيان، اوهان وڏي تحمل سان مون کي ٻڌو ۽ برداشت ڪيو. ■

1999

ڪا شام هجي ۽ لهندڙ سج جي لام هجي

اڄ ڪلهه جو دور تقرير بازيءَ جو دور آهي. جيڪو گهر کان رُسي، هڪ عدد تقرير هنيو ڇڏي، مان گهر کان رٿل نه آهيان، پر تنهن هوندي به هڪ تقرير ضرور ڪندس. سياسي جلسو هجي، يا ادبي محفل، چوپائي مال جي نمائش هجي، يا موسيقيءَ جي محفل، تقرير ضرور ٿيندي آهي. اها ٻي ڳالهه آهي ته تقرير ڪرڻ وارو تقرير ٻڌڻ وارن کي دنيا جو چيمپئن بورڊسٽ ۾ ايندو آهي، ۽ ڪڏهن ڪڏهن وڪٽر هيوگو جي ناول ”هنڇ بئڪ آف ناٽر ڊيم“ جي ڪپڙي عاشق ڪسيمبو جهڙو پوک نظر ايندو آهي. دوستو! ماڻهو پنهنجي زندگيءَ ۾ اُٺ جيڏي غلطي ڪرڻ کان پوءِ ساڳي غلطي ٻيهر نه ڪندو آهي پر — هڪ تقرير ڪرڻ کان پوءِ ٻي تقرير ضرور ڪندو آهي. مان پنهنجي زندگيءَ جي پهرين تقرير ڪيان ٿو ۽ جيڪڏهن ماحول سازگار رهيو، يعني ماڻهن کي بور ٿيڻ تي آماده ڏنم، ته انشاءِ الله تقريرن جو سلسلو جاري رکندس. ۽ موقعي لاءِ پيو واهڻائيندس. هڪ ڳهنه مشق تقرير باز جو قول آهي، ته ڪنن آنن ۽ ڪنن ٽماٽن جي موسم ۾ هرگز تقرير ڪرڻ نه گهرجي، ۽ ٻيو ته تقرير ٻڌڻ وارن کي اولهندي منهن، يعني ڪعبه الله ڏانهن منهن ڪري نه ويهارجي، ڇو جو سندن دل مان تقرير ڪندڙ لاءِ بد دعا نڪرندي آهي، جيڪا صحيح رخ هئڻ سبب جلد اڳها مندي آهي.

دوستو! توهان تي تقرير ٻڌڻ جو جيڪو عذاب نازل ٿيڻ وارو آهي، تنهن لاءِ مان توهان کان ۽ خدا کان معافيءَ جو طلبگار آهيان.

ڪجهه عرصو اڳ پاڪستان ڪائونسل جي ڊائريڪٽر حميد آخوند مون سان جڏهن هڪ شام ملهائڻ جو ذڪر ڪيو هو، تڏهن اهو چئي پنهنجي جان بچائي هيم ته ”ادا، شام اُن سان ملهائجي جنهن پاڻ موڪيو هجي، پاڻ ملهايو هجي.“ ۽ جنهن جي ٽوپي ۾ سر خاب نالي ڪنهن

پارسيء پڪيءَ جو ڪنپ لڳل هجي. بدقسمتيءَ سان مون اهو سرخاب پڪي خواب ۾ به نه ڏٺو آهي، ۽ ٻيو ته مان توڻي پايان ڪونه جيڪڏهن اتفاق سان توڻي پايان به ها، ته منهنجي توڻيءَ ۾ سرخاب جو نه پر سنڌي جهرڪيءَ جو ڪنپ لڳل هجي ها.“ حميد آخوند کي هڪدم ڳالهه سمجهه ۾ آئي. زور نه ڀريائين.

پوءِ اوچتو ٻه چار منصف مهربان ٿا، مهر جي نظر ڪيائون، ۽ پاڪستان رائيترس گلب ۽ انسٽيٽيوٽ آف سنڌالاجي، سنڌ يونيورسٽيءَ طرفان 69-1970 جو ادبي انعام ڏنائون. حميد آخوند آيو. چيائين، ”ڏي خبر، هينئر ته هڪ شام ملهائجي“. ورائيم، ”ها سائين، ڪپ ڪٿي اٿم. آسمان مان پيڙ تارو پٽيو اٿم، توهين پل ”هڪ شام“ ملهائڻ جو بندوبست ڪيو. دوست گهمندا ڦرندا هليا آيا ته اُنهن کي نه ته خالي ڪر سين کي خوب بور ڪري هليو ويندس“.

سائين، پاڪستان رائيترس گلب، جيڪا پنهنجي ڪارڪردگيءَ ۽ رويي ۾ اسرائيل جي گولڊا ميئر جي همعصر آهي، تنهن جڏهن پنجسورپين جي قاروني انعام جو اعلان ڪيو تڏهن مان سچ پچ منجهي پيس. سوچيم، انهن پنجسورپين مان تاج محل اڏايان، ريل گاڏي وٺان، يا سڌو سنئون آمريڪا جي هينري فورڊ خاندان سان سرماڻيداريءَ جو مقابلو ڪيان. مون پاڪستان رائيترس گلب جي سيڪريٽريءَ کي لکي موڪليو: ”اي سخي بابا، علاقائي اديبن کي پنج پنج سئو رپين جا انعام هڪدم نه ڏيو. قسطن ۾ ڏيو. اسين خوشيءَ وڃان سجدي ۾ نه ڪري پئون — ۽ ٻيو ته ويچارن بنگالي ۽ اردو اديبن سان ايڏي جٺ ۽ ناانصافي چوڻي ڪئي وڃي، جو هنن ويچارن کي فقط ٻه لک چاليهه هزار رپيا انعام ۾ ڏنا وڃن ٿا. ٻه لک چاليهه هزار رپين جا خسيس انعام به ڪي انعام آهن! هنن ويچارن کي به علاقائي اديبن وانگر پنج پنج سئو رپين جا قاروني ۽ زبردست انعام ڏنا وڃن.“ سائين، خط جو جواب پاڪستان رائيترس گلب جي سيڪريٽري صاحب وٽان نه آيو. پاڪستان ڪائونسل طرفان سڌ آيو ته اچي هڪ شام ۾ شامل ٿي، سائين، سنڌ بنيادي طرح ۽ روحاني طرح شاعرن جو ملڪ آهي.

هتي افسانا فقط اهو شخص لکندو آهي، جنهن جي دال شاعريءَ ۾ نه ڳرندي آهي. مون پنهنجي ادبي زندگيءَ جي شروعات ۾ افسانن سان گڏ شاعري ڪرڻ جي ڪوشش به ڪئي هئي. ٻه چار نظم ۽ آزاد نظم ڇپجي به ويا هئا، پر شاعري مون کي راس نه آئي. دوستن چيو ”پيلي، تون ڏيک ويڪ ۾ رڻ تف آهين! ۽ ڏسڻ ۾ به هوبهو محرم جانوريءَ جو فرار ٿيل ساٿي ٿو لڳين، تنهن ڪري تون شاعري ڪري نه سگهندين. شاعري نازڪ خياليءَ سان ٿيندي آهي، تنهنجا خيال خطرناڪ آهن. تون افسانه لک.“ مون کين مولانا گراميءَ جو مثال ڏنو چيائون، ”exception آهي.“ ”شمشير حيدري سنڌي شاعرن جي علامت آهي.“ مون کي نيٺ شاعريءَ کان بان ڪرايائون.

انهن ڏينهن ۾ هڪ آزاد نظم لکيو هوم جنهن ۾ اُن وقت جي بدنام باڪسر جانو مڪرائيءَ جو ذڪر ڪيو هوم جنهن پنهنجي زندگيءَ ۾ اوچتو عروج ۽ اوچتو زوال ڏٺو هو. اهو آزاد نظم پيش ڪيان ٿو:

اسان کان پري ٿي بيهو ٿا!

دامن بچائي

نظرن کي ٿيري

پري ٿي بيهو ٿا!

اسان کي چئو ٿا ته بدڪار آهيون.

غندا ۽ لوفر

بيڪار آهيون.

قاتل ڪمينا

زماني جي ڌٽڪار آهيون.

اوياش آهيون

آواره آهيون

توهان جي نگاهن ۾ ناڪاره آهيون.

اسان جي حياتي

رستي جو پٿر

ڪڏهن ٺوڪرن ۾

ڪڏهن گندگيءَ ۾،
 ڪڏهن ڪن ڪچري جا گهارا سڏايون
 سوئر سڏايون،
 ۽ ناسور آهيون.
 اوندهه جا ساٿي
 گناهن جا سنگتي
 پاپن جا پاليل اسان ئي ته آهيون.
 قانون ڪهڙو اسان لاءِ آهي!
 انصاف ڪهڙو اسان لاءِ آهي!
 رهون ٿا اسان ئي اُجالن کان دور
 ڌڪاريل، وساريل
 ۽ بدنام آهيون.
 ڪجهه به ڪٿي،
 پيل ته ڪهڙا به آهيون،
 پر توهين چو اسان کان پري ٿي بيهو ٿا.
 چوريون ۽ زوريون
 توهان لاءِ ڪيون سي،
 ڦرلٽ ۽ ڌاڙا توهان لاءِ هنياسين
 بينڪن کي ٽوڙي،
 تجوڙيون توهان جون پريون سين،
 تڏهن به چئو ٿا ته بيڪار آهيون!
 اليڪشن ۾ ورڪر توهان لاءِ
 اسين ئي هئاسين،
 ظلمن جا پيڪر
 اسين ئي هئاسين
 توهان جا سپورٽر
 اسين ئي هئاسين،
 جڏهن وقت چونڊن ۾ ٿورو رهيو هو

توهان جا هٿاسين
 توهان جا رهياسين.
 پراڄ ڪيئن چئو ٿا ته ناڪاره آهيون؟
 پراڄ ڪيئن چئو ٿا ته بيڪار آهيون!
 اسان جي ڪري ئي ته ڪامياب آهيو
 ڪر سين جا مالڪ
 غريبن، فقيرن، صغيرو جا مالڪ
 اسان جي ڪري ئي ته ناياب آهيو.
 ووٽر توهان لاءِ
 بوگس ۽ ڪوڙا
 اسان ئي ٿا آڻيون.
 تڏهن به چئو ٿا ته آواره آهيون!
 توهان کي ٿا ٺاهيون
 توهان کي بنايون،
 پل ته ڪهڙا به آهيون،
 توهان لاءِ قانون ٺاهڻ جون ڪرسيون
 اسان ئي ٿا آڻيون.
 جڏهن اڄ توهين،
 عملدار آهيو
 آقا ۽ داتا،
 غريبن جا غمخوار آهيو
 تڏهن، اڄ توهين به اسان کان پري ٿي بيهو ٿا.
 اسان کي چئو ٿا ته دشمن سماجن جا آهيون،
 ڌاڙيل، قاتل
 رهن، ڪميٽي
 ۽ جڳ خوار آهيون!
 ها، اسين نصيبن جا ماريل،
 ۽ مجبور آهيون،

جيلن جي زينت،

۽ ڦاسيءَ جي تختي جو سينگار آهيون -

جانو مڪراني دادا گير هو. گهڻن کي ٺاهيائين. جن کي ٺاهيائين
تن عوام ۾ سرخرو ٿيڻ لاءِ کيس ڏاهي چڏيو.

اسان جي معاشري ۾ هر ڪو قدر دولت جي وال سان ڪٽيو آهي.
پولي جيترو ڪوپوڪ بصر جيڪڏهن راتو واه لڪ پتي يا ڪروڙ پتي
ٿي پوي، ته ٻي ڏينهن ڪنهن ادبي ڪانفرنس جي صدارت ڪندو،
تصوير جي نمائش جي ريشمي ربن چانديءَ جي ڦينچيءَ سان ڪپي،
نمائش جو افتتاح ڪندو، راندين جي مقابلي ۾ ڪپ وراهيندو، ۽
هڪڙي ڏينهن دانشور جي ٽوليءَ ۾ شامل ٿي، ٻين ملڪن ۾ اسان جي
ادب، فن، ثقافت تي ليڪچر ڏيڻ ويندو. اسان جو اديب غريب آهي،
مفلس آهي، تنهن ڪري سندس قدر نه آهي. اسان جي ملڪ ۾ اديب
ڪان وڌيڪ اُن وئشيا جو قدر آهي، جيڪا ڪلچر شو جي نالي ۾
پنهنجو شو ڪندي آهي.

اڄ جو عالمگير تخليقي ادب سچ آهي. سچ جو حامي آهي. سچ
جو پيغامبر آهي. اهڙي ادب جو هر هنڌ قدر آهي. پر اسان جي اديب کي
سچ لکڻ جي عيوض مصيبت ڳچيءَ ۾ پوي ٿي. اسان جو اديب سچ لکي،
پنهنجي مٿان ڊيمونڪليس جو خنجر ڪڍي ڏاڳي ۾ ٻڌي، لتڪائي
چڏيندو آهي. جيڪو اديب سچ لکندو آهي، تنهن کي باغي، تخريب
پسند ۽ Dangerous سمجهيو ويندو آهي. اهڙي اديب تي فرشتا نازل
ٿيندا آهن، ۽ سندس ننڊ حرام ڪندا آهن. سندس تحريرن کي پرڪٽ
لاءِ اڌاڪري مقرر ڪيا ويندا آهن. اڌاڪريءَ تي هڪ قصوياد آيو اٿم.
هارون رشيد جي ڏينهن ۾ هڪ قاضي مري ويو. دستور موجب سندس پٽ
کي قاضي مقرر ڪيو ويو. قاضيءَ جو پٽ اڌاڪري هو. دوستن پاڻ ۾
صلاح ڪئي ته نئين قاضيءَ کي جيئن ته وڏن وڏن ڪيسن جا فيصلو
ڪرڻا پوندا، پر پاڻ خدا جي فضل سان اڌاڪري آهي. تنهن ڪري
سندس تعليم جو بندوبست ڪيو وڃي. هڪ قابل استاد رکي ڏنائونس.

موجوده دور ۾ رحمان ڊڪيٽ سان به ساڳي ويدن ٿي هئي.

لهندڙ سچ جي لاءِ

استاد قاضيءَ جي پٽ ڪوهاري ۽ فرياديءَ جو فرق سمجھائڻ لاءِ هيءُ
 جملي ٻڌايو: ”زيد لٽ“ عمر کي مار ڏني. هن جملي ۾ زيد ڏوهاري ۽
 عمر فريادي آهي. ”پر زيد عمر کي چومار ڪڍي.“
 قاضيءَ جي ”قبلا اهو فقط جملو آهي، اوهان جي سمجھائيءَ
 استاد سهي.“

خاطر هٽل ڪاوڙ مان چيس، ”ڏس مون سان چالاڪي نه ڪر.
 قاتلن کي هڪدم عدالت ۾ حاضر ڪر.“
 زيد ڏسان ورائيو ”سائين جنهن زيد عمر کي لٽ سان مار
 نيا ۾ موجود ئي نه آهي. اهو فقط جملو آهي. سمجھائيءَ
 ن وڌيڪ ان جملي جي ڪا به اهميت نه آهي.“
 جو پٽ باهه ٿي ويو. چيائين، ”تون مون کي بيوقوف ٿو
 ون کي سڀ خبر آهي، تو زيد کان رشوت ورتي آهي، پيو ته
 بي سز لاءِ ڪورٽ ۾ پيش به نٿو ڪرين، تنهن ڪري پهرين
 رڳي توڙيان.“

قاضيءَ جي اڌاڪري پٽ پنهنجي اُستاد کي ٽيپ ڏيئي ڇڏي
 اڄوڪي شام ۾ نوجوان دوستن جي اڪثريت آهي، تنهن ڪري
 علم جي Side Effects تي ڪجهه ڳالهائيندس. سائيڊ افِيڪٽ جو
 سولي سنڌيءَ ۾ ترجمو آهي - ابتواثر. ڪجهه عرصو اڳ ننڊ ڦٽي ويئي
 هئي. هڪ ڊاڪٽر ننڊ آڻڻ لاءِ گوريون لکي ڏنيون. پڇيومانس، ”ڊاڪٽر
 صاحب هنن گورين جو ڪو سائيڊ افِيڪٽ، يعني ابتواثر ته نه آهي؟“
 ڊاڪٽر صاحب ورائيو ”اُبتواثر دنيا جي هر عمل ۾ آهي. مانيءَ جا
 Side Effects آهن، وائي، بادي سور، بدهاضمو، چار اوڳريون وغيره، پر
 ماني ڪاٺ ڪوبه نه ڇڏيندو آهي.“

علم جو سڀ کان خطرناڪ ابتواثر اهو آهي، جو صدين جا ستل
 انسان جاڳي پوندا آهن. جاڳندڙ ماڻهو گوڙ ڪندو آهي، دنيا جا رنگ
 ڏسي وائسي باشعور ٿيندو آهي. اهڙو ماڻهو معاشري لاءِ، چوندا آهن، ته
 مٿي جو سور هوندو آهي. علم جو ٻيو سائيڊ افِيڪٽ آهي، پنهنجن حقن

جي پروٽيٽيون. ماڻهو حق لاءِ آواز اُٿاريندو آه واءِ ويلا ڪندو آهي. ۽
 چوندا آهن، ته طوفان ڪٽو ڪندو آهي. علم جو خطرناڪ سائيڊ افِيڪٽ اهو آهي، جو اسين پڻ سنڌين تي سڀ کان
 يعني هم جنس خور ٿي پوندا آهيون. هڪ ٻئي ڪٽهي Cannibal
 هڪ ٻئي کي سهي نه سگهندا آهيون. ڪو سنڌي پڙندا آهيون —
 ٽئين سان مٿي ٿيندو ته اسين کيس مٿي ٿيندو ڏسي نه يا توڻين
 پيت ۾ روت پوندا، ترو جيتوڻيڪ بالتين جو نڪرندو آه. ٻيا
 يار جي تري ڪڍڻ جون ترڪيبون سوچينداسين. ۽ وري ان
 چڙهي ويندو آهي، اهو هيٺ نه ڏسندو آهي. ڪومون جهڙو
 سندس پٽيوالي کان اک بچائي (سنڌي صاحب جو پٽيو،
 سڏائيندو آهي، ۽ رعب ۽ آڪٽ ۾ صاحب کان ٻه رتيون سر
 آهي.) آفيس ۾ گهڙي ويندو ته صاحب چوندو ”وات ڊويو وائٽ.“
 مان چونڊس، ”سائين ايم — اي آهيان. بڪ ٿو مران“
 ”آڙي بڪ ٿو مران، ته واءِ هيويو ڪم هيٺ. ڊس اِز نِات اي هوٽل.
 عرض ڪندس، ”سائين بيروزگار آهيان. نوڪري گهرجي.“
 ”نوڪري گهرجي! ايوري تار ڊڪ اينڊ هيڙي ڪمس هيٺ.“
 ليلائيندس: ”سائين، مان سنڌي آهيان.“
 ”آڙي! ته پوءِ اميجيٽلي گيت آئوٽ. وڏو ڪولڊي فول آهي. ڊونٽ
 پُٽ ماءِ نوڪري ان ڊينجر — آئوٽ.“ مان چپ لٽڪائي ٻاهر هليو
 ويندس.

اسان وٽ افسانه نگارن کي چسو بيڪار ۽ خيالي پلاءِ پڄايندڙ
 سمجهيو ويندو آهي. ادبي محفلن ۽ ڪانفرنس ۾ سائن اهڙو برتاءُ ڪيو
 ويندو آهي، جهڙو برهمڻ اڇوتن سان ڪندا آهن. اسان جي هڪ افسانه
 نگار دوست جا ستن هندن تان مڱڻا فقط ان ڪري ڇڏيا آهن، جو
 ڪنواريتن کي دشمنن اها خبر پهچائي ته گهوت سڳورو افسانه نگار آهي.
 هڪ افسانه نگار پنهنجي اصلي مرداني نالي سان ايڊيٽرن کي
 افسانا ڏياري موڪليندو هو. ايڊيٽر سندس افسانا شايع نه ڪندا هئا.
 پوءِ هن زناني نالي سان افسانا لکڻ شروع ڪيا، جيڪي زور شور سان

چيچڻ لڳا. اهوراز سڀ کان اڳ افسانه نگار جي پيءُ تي ڪليو. اهو هن ريت جو هڪڙي ڏينهن پٽس چيس، ”اڙي وڏو ڪو نالائق ٿي پيو آهين.“ هن ڏڪندي ڏڪندي پڇيو ”چو بابا؟ ڇا ڪيو اٿم؟“ پٽس اکيون ڏيکاريندي پڇيس، ”ٻڌاءِ رات اڌ رات تائين ڇا پئي ڪيئ؟“

هن ڏڪندي ڏڪندي ورائيو ”ڪجهه به نه بابا.“
 ”اڙي بدبخت ڪوڙ توڳالهائين!“ پٽس لپات وهائيندي چيس، ”اڙي رات افسانو نه پئي لکيئ؟“

ان ۾ اُن پيءُ جو ڏوهه نه آهي. اسان جو ماحول ئي افسانه نگاريءَ لاءِ ناساز آهي. هتي، چئن ڪتابن مان حوالا ۽ جملا ڏئي پنجن ڪتاب تيار ڪندڙ کي محقق ۽ سندس ڪتاب کي ريسرچ سمجهيو ويندو آهي. اهڙي ماحول ۾ Creative Literature لاءِ ناقدري حيران ڪندڙ نه آهي. افسانو پڙهڻ لاءِ هوندو آهي، ٻڌائڻ لاءِ نه، پر جنهن هوندي توهين ۽ مان هڪ ٻئي کي منهن ڏيڻ لاءِ گهران تيار ٿي نڪتا آهيون. تنهن ڪري مان افسانو پڙهندس ۽ توهين اميد اٿم ته صبر سان ۽ همت سان افسانو برداشت ڪندا. ان الله مع الصابرين. ■

1970

ڪاچو پبليڪيشن

جو ايندڙ ڪتاب

اڌ صديءَ کان پوءِ

لاکيڻي لطيف جو

مڪمل رسالو

بيتن جي بهتر

شرح سان گڏ

شاهه جي رسالي جي شرح

فقير يار محمد پيرزادو

مهاڳ: بدر ابڙو



ڪاچو پبليڪيشن جا ڇپيل ڪتاب

1. ڌرتيءَ جا ٻار (شاعري) محمد علي ماجد 30 رپيا
2. بتين واري ناني (باليو گرافيڪل ناوليٽ) اڪبر جسڪاڻي 50 رپيا
3. رمون پيتي (ڪهاڻيون) اڪبر جسڪاڻي 40 رپيا
4. سپر مين (ڪهاڻيون) طارق قريشي 50 رپيا
5. خير و حرم (ڪهاڻيون) اڪبر جسڪاڻي 40 رپيا
6. آئيندو (ڪهاڻيون) منظور جوڳيو 120 رپيا
7. مٽيءَ جا رانديڪا (شاعري) ادل سومرو 30 رپيا
8. ڪراچي: سنڌ جي مارئي (تاريخ) گل حسن ڪلمتي 800 رپيا
9. سنڌ ۽ هند جون ٻاراڻيون ڪهاڻيون مرتب: محمد علي ماجد 30 رپيا
10. جيجل منهنجي ماءُ (ڪهاڻيون) امر جليل 200 رپيا
11. پيگل رانديڪو (ناول) انور ابڙو 60 رپيا
12. اندرا (ڪهاڻيون) امر جليل 160 رپيا
13. چنڊ وسامي ويو (ڪهاڻيون) امر جليل 220 رپيا
14. ڊهندڙ ليڪا (ڪهاڻيون) رزاق مهر 100 رپيا
15. آچر جا احوال (ڪهاڻيون) ادل سومرو 20 رپيا
16. بندر بازاريون (سفر نامو) الطاف شيخ 150 رپيا
17. ادب ۽ سياست (ڪهاڻيون / ڪالم) امر جليل 270 رپيا
18. وايون وڻجارن جون (سفر نامو) الطاف شيخ 200 رپيا
19. پنهنجي گهر ۾ اجنبي (ناول) قبول ابڙو 120 رپيا
20. سرد لاش جو سفر (ڪهاڻيون) امر جليل 220 رپيا
21. خواب خوشبو ڇوڪري (ناول) ماهتاب محبوب 190 رپيا
22. لهندڙ سج جي لام (قصا، ڪٿائون) امر جليل 220 رپيا
23. سنڌ نامو (تاريخ جا نوان ۽ پراڻا ورق، اولڙا ۽ عڪس) امر جليل 190 رپيا
24. گلڙن جهڙا گهاءَ (ڪهاڻيون) اڪبر جسڪاڻي 20 رپيا
25. نئين دور جا نوان سبق (ٻارن لاءِ طئيڙيه سبق) ادل سومرو 40 رپيا
26. ڏونگر سي ڏورينديون (خط) سهيڙيندڙ: سيد ضياءَ شاھ / منير شاھ 220 رپيا
27. چيني ۽ چرٻت جون ڪهاڻيون امر جليل 200 رپيا
28. آتم ڪٿا امر جليل 350 رپيا
29. پيهي منجه پائڻ بدر ابڙو 200 رپيا

ڪتاب گهراڻي لاءِ لکو

ڪاچو پبليڪيشن

ڪمر و نمبر 421 چار ماڻ تاج پيپر سينٽر،

شاهراه لياقت، ڪراچي، سنڌ

0300-2879794